
Stavamritalahari Waves of Hymns of Nectar by Vishwanatha Chakravarti
Thakkur

ಶ್ರೀಸ್ತವಾಮೃತಲಹರೀ

Document Information

Text title : Stavamritalahari Waves of Hymns of Nectar by Vishwanatha Chakravarti

File name : stavAmRRitalaharIsangraha.itx

Category : vishhnu, krishna, sangraha, vishvanAthachakravartin, stavAmRRitalaharI,
aShTaka, laharI

Location : doc_vishhnu

Author : Vishwanatha Chakravarti

Transliterated by : Jan Brzezinski (Jagadananda Das) jankbrz at yahoo.com and Neal
Delmonico (Nitai Das) ndelmonico at sbcglobal.net

Proofread by : Jan Brzezinski, Neal Delmonico

Acknowledge-Permission: <http://granthamandira.net> Gaudiya Grantha Mandira

Latest update : March 16, 2019

Send corrections to : [sanskrit at cheerful dot c om](mailto:sanskrit@cheerful dot c om)

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 24, 2023

sanskritdocuments.org

ಶ್ರೀಸ್ತವಾಮೃತಲಹರಿ



ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಾ

Contents ಅನುಕ್ರಮಣಿಕಾ

- (1) Shri Gurudevashtakam (1) ಶ್ರೀಗುರುದೇವಾಷ್ಟಕಂ
- (2) Shri Gurucharanasmaranashtakam (2) ಶ್ರೀಗುರುಚರಣಸ್ಮರಣಾಷ್ಟಕಂ
- (3) Shri Paramaguruprabhuvarashtakam (3) ಶ್ರೀಪರಮಗುರುಪ್ರಭುವರಾಷ್ಟಕಂ
- (4) Shri Ganganarayanadevashtakam (4) ಶ್ರೀಗಂಗಾನಾರಾಯಣದೇವಾಷ್ಟಕಂ
- (5) Shri Narottamashtakam (5) ಶ್ರೀನರೋತ್ತಮಾಷ್ಟಕಂ
- (6) Shri Lokanathaprabhuvarashtakam (6) ಶ್ರೀಲೋಕನಾಥಪ್ರಭುವರಾಷ್ಟಕಂ
- (7) Shri Shachinandanavijayashtakam (7) ಶ್ರೀಶಚೀನಂದನವಿಜಯಾಷ್ಟಕಂ
- (8) Shri Manmahaprabhorashtakam Svarupacharitamritam
- (8) ಶ್ರೀಮನ್ಮಹಾಪ್ರಭೋರಷ್ಟಕಂ ಶ್ರೀಸ್ವರೂಪಚರಿತಾಮೃತಂ
- (9) Shri Svapnavilasamritashtakam (9) ಶ್ರೀಸ್ವಪ್ನವಿಲಾಸಾಮೃತಾಷ್ಟಕಂ
- (10) Shri Gopaladevashtakam (10) ಶ್ರೀಗೋಪಾಲದೇವಾಷ್ಟಕಂ
- (11) Shri Madanagopalashtakam (11) ಶ್ರೀಮದನಗೋಪಾಲಾಷ್ಟಕಂ
- (12) Shri Govindadevashtakam (12) ಶ್ರೀಗೋವಿಂದದೇವಾಷ್ಟಕಂ
- (13) Shri Gopinathadevashtakam (13) ಶ್ರೀಗೋಪಿನಾಥದೇವಾಷ್ಟಕಂ
- (14) Shri Gokulanandagovindadevashtakam (14) ಶ್ರೀಗೋಕುಲನಂದಗೋವಿಂದದೇವಾಷ್ಟಕಂ
- (15) Shri Svayambhagavattvashtakam (15) ಶ್ರೀಸ್ವಯಂಭಗವತ್ವಾಷ್ಟಕಂ
- (16) Shri Jaganmohanashtakam (16) ಶ್ರೀಜಗನ್ಮೋಹನಾಷ್ಟಕಂ
- (17) Shri Anuragavallih (17) ಶ್ರೀಅನುರಾಗವಲ್ಲಿಃ
- (18) Shri Vrindadevyashtakam (18) ಶ್ರೀವೃಂದಾದೇವ್ಯಾಷ್ಟಕಂ
- (19) Shri Radhikadhyanamritastotram (19) ಶ್ರೀರಾಧಿಕಾಧ್ಯಾನಾಮೃತಸ್ತೋತ್ರಂ
- (20) Shri Rupachintamani (20) ಶ್ರೀರೂಪಚಿಂತಾಮಣಿಃ
- (21) Shri Sankalpapakalpadrumah (21) ಶ್ರೀಸಂಕಲ್ಪಕಲ್ಪದ್ರುಮಃ
- (22) Nikunjakelivirudavali (22) ನಿಕುಂಜಕೇಲಿವಿರುದಾವಲೀ

- (23) Suratakathamritam Aryashatakam (23) ಸುರತಕಥಾಮೃತಂ ಆರ್ಯಶತಕಂ
(24) Shri Nandishvarashtakam (24) ಶ್ರೀನಂದೀಶ್ವರಾಷ್ಟಕಂ
(25) Shri Vrindavanashtakam 2 (25) ಶ್ರೀವೃಂದಾವನಾಷ್ಟಕಂ 2
(26) Shri Govardhanashtakam (26) ಶ್ರೀಗೋವರ್ಧನಾಷ್ಟಕಂ
(27) Shri Krishnakundashtakam (27) ಶ್ರೀಕೃಷ್ಣಕುಂಡಾಷ್ಟಕಂ
(28) Shri Gitavali 2 (28) ಶ್ರೀಗೀತಾವಲೀ 2

ಶ್ರೀಸ್ತವಾಮೃತಲಹರಿ

(1) Shri Gurudevasthakam .. (1) ಶ್ರೀಗುರುದೇವಾಷ್ಟಕಂ ..



ಸಂಸಾರದಾವಾನಲಲೀಢಲೋಕ
ತ್ರಾಣಾಯ ಕಾರುಣ್ಯಘನಾಘನತ್ವಂ .
ಪ್ರಾಪ್ತಸ್ಯ ಕಲ್ಯಾಣಗುಣಾರ್ಣವಸ್ಯ
ವಂದೇ ಗುರೋಃ ಶ್ರೀಚರಣಾರವಿಂದಂ .. 1..
ಮಹಾಪ್ರಭೋಃ ಕೀರ್ತನನೃತ್ಯಗೀತ
ವಾದಿತ್ರಮದ್ಯನ್ಮನಸೋ ರಸೇನ .
ರೋಮಾಂಚಕಂಪಾಶ್ರುತರಂಗಭಾಜೋ
ವಂದೇ ಗುರೋಃ ಶ್ರೀಚರಣಾರವಿಂದಂ .. 2..
ಶ್ರೀವಿಗ್ರಹಾರಾಧನನಿತ್ಯನಾನಾ
ಶೃಂಗಾರತನ್ಮಂದಿರಮಾರ್ಜನಾದೌ .
ಯುಕ್ತಸ್ಯ ಭಕ್ತಾಂಶ್ಚ ನಿಯುಂಜತೋಽಪಿ
ವಂದೇ ಗುರೋಃ ಶ್ರೀಚರಣಾರವಿಂದಂ .. 3..
ಚತುರ್ವಿಧಶ್ರೀಭಗವತ್ಪ್ರಸಾದ
ಸ್ವಾಧ್ವನ್ನತ್ಯಪ್ತಾನ್ ಹರಿಭಕ್ತಸಂಘಾನ್ .
ಕೃತ್ವೈವ ತೃಪ್ತಿಂ ಭಜತಃ ಸದೈವ
ವಂದೇ ಗುರೋಃ ಶ್ರೀಚರಣಾರವಿಂದಂ .. 4..
ಶ್ರೀರಾಧಿಕಾಮಾಧವಯೋರಪಾರ
ಮಾಧುರ್ಯಲೀಲಾಗುಣರೂಪನಾಮ್ನಾಂ .
ಪ್ರತಿಕ್ಷಣಾಸ್ವಾದನಲೋಲುಪಸ್ಯ
ವಂದೇ ಗುರೋಃ ಶ್ರೀಚರಣಾರವಿಂದಂ .. 5..
ನಿಕುಂಜಯೂನೋ ರತಿಕೇಲಿಸಿದ್ಧಿ
ಯಾ ಯಾಲಿಭಿಯುಕ್ತಿರಪೇಕ್ಷಣೀಯಾ .
ತತ್ರಾತಿದಾಕ್ಷ್ಯಾದತಿವಲ್ಲಭಸ್ಯ
ವಂದೇ ಗುರೋಃ ಶ್ರೀಚರಣಾರವಿಂದಂ .. 6..

ಸಾಕ್ಷಾಧ್ಧರಿತ್ವೇನ ಸಮಸ್ತಶಾಸ್ತ್ರೈಃ -
 ರುಕ್ತಸ್ತಥಾ ಭಾವ್ಯತ ಏವ ಸದ್ಭಿಃ .
 ಕಿಂತೋ ಪ್ರಭೋರ್ಯಃ ಪ್ರಿಯ ಏವ ತಸ್ಯ
 ವಂದೇ ಗುರೋಃ ಶ್ರೀಚರಣಾರವಿಂದಂ .. 7..
 ಯಸ್ಯ ಪ್ರಸಾದಾಧ್ಭಗವತ್ಪ್ರಸಾದೋ
 ಯಸ್ಯಾಪ್ರಸಾದಾನ್ ನ ಗತಿಃ ಕುತೋಽಪಿ .
 ಧ್ಯಾಯನ್ ಸ್ತುವಂಸ್ತಸ್ಯ ಯಶಸ್ತಿಸಂಧ್ಯಂ
 ವಂದೇ ಗುರೋಃ ಶ್ರೀಚರಣಾರವಿಂದಂ .. 8..
 ಶ್ರೀಮದ್ಗುರೋರಷ್ಟಕಮೇತದುಚ್ಚೈಃ -
 ಬ್ರಾಹ್ಮಣೈಃ ಮುಹೂರ್ತೇ ಪಠತಿ ಪ್ರಯತ್ನಾತ್ .
 ಯಸ್ತೇನ ವೃಂದಾವನನಾಥ ಸಾಕ್ಷಾತ್
 ಸೇವೈವ ಲಭ್ಯಾ ಜುಷಣೋಽಂತ ಏವ .. 9..
 ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀಗುರುದೇವಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(2) Shri Gurucharanasmaranashtakam .. (2) ಶ್ರೀಗುರುಚರಣಸ್ಮರಣಾಷ್ಟಕಂ ..



ಪ್ರಾತಃ ಶ್ರೀತುಲಸೀನತಿಃ ಸ್ವಕರತಸ್ತತ್ತ್ವಿಂಡಿಕಾಲೇಪನಂ
ತತ್ಸಾಮ್ಯುಖ್ಯಮಥ ಸ್ಥಿತಿಂ ಸ್ಮೃತಿರಥ ಸ್ವಸ್ವಾಮಿನೋಃ ಪಾದಯೋಃ .
ತತ್ಸೇವಾರ್ಥಬಹುಪ್ರಸೂನಚಯನಂ ನಿತ್ಯಂ ಸ್ವಯಂ ಯಸ್ಯ ತಂ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 1..
ಮಧ್ಯಾಹ್ನೇ ತು ನಿಜೇಶಪಾದಕಮಲಧ್ಯಾನಾರ್ಚನಾನ್ನಾರ್ಪಣ
ಪ್ರಾದಕ್ಷಿಣಾನತಿಸ್ತುತಿಪ್ರಣಯಿತಾ ನೃತ್ಯಂ ಸತಾಂ ಸಂಗತಿಃ .
ಶ್ರೀಮದ್ಭಾಗವತಾರ್ಥಸೀಧುಮಧುರಾಸ್ವಾದಃ ಸದಾ ಯಸ್ಯ ತಂ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 2..
ಪ್ರಕ್ಷಾಲ್ಯಾಂಘ್ರಿಯುಗಂ ನತಿಸ್ತುತಿಜಯಂ ಕರ್ತುಂ ಮನೋಽತ್ಯುತ್ಸುಕಂ
ಸಾಯಂ ಗೋಷ್ಠಮುಪಾಗತಂ ವನಭುವೋ ದ್ರಷ್ಟುಂ ನಿಜಸ್ವಾಮಿನಂ .
ಪ್ರೇಮಾನಂದಭರೇಣ ನೇತ್ರಪುಟಯೋರ್ಧಾರಾ ಚಿರಾದ್ಯಸ್ಯ ತಂ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 3..
ರಾತ್ರೌ ಶ್ರೀಜಯದೇವಪದ್ಯಪಠನಂ ತದ್ಗೀತಗಾನಂ ರಸಾ
ಸ್ವಾದೋ ಭಕ್ತಜನ್ಯಃ ಕದಾಚಿದಭಿತಃ ಸಂಕೀರ್ತನೇ ನರ್ತನಂ .
ರಾಧಾಕೃಷ್ಣವಿಲಾಸಕೇಲ್ಯನುಭವಾದುನ್ನಿದ್ರತಾ ಯಸ್ಯ ತಂ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 4..
ನಿಂದೇತ್ಯಕ್ಷರಯೋರ್ಧ್ವಯಂ ಪರಿಚಯಂ ಪ್ರಾಪ್ತಂ ನ ಯತ್ಕರ್ಣಯೋಃ
ಸಾಧೂನಾಂ ಸ್ತುತಿಮೇವ ಯಃ ಸ್ವರಸನಾಮಾಸ್ವಾದಯತ್ಯನ್ವಹಂ .
ವಿಶ್ವಾಸ್ಯಂ ಜಗದೇವ ಯಸ್ಯ ನ ಪುನಃ ಕುತ್ರಾಪಿ ದೋಷಗ್ರಹಃ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 5..
ಯಃ ಕೋಽಪ್ಯಸ್ತು ಪದಾಬ್ಜಯೋರ್ನಿಪತಿತೋ ಯಃ ಸ್ವೀಕರೋತ್ಯೇವ ತಂ
ಶೀಘ್ರಂ ಸ್ವೀಯಕೃಪಾಬಲೇನ ಕುರುತೇ ಭಕ್ತೌ ತು ಮತ್ವಾಸ್ವದಂ .
ನಿತ್ಯಂ ಭಕ್ತಿರಹಸ್ಯಶಿಕ್ಷಣವಿಧಿಯಸ್ಯ ಸ್ವಭೃತ್ಯೇಷು ತಂ
ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 6..

ಸರ್ವಾಂಗೈರ್ನತಭೃತ್ಯಮೂರ್ಧ್ನಿ ಕೃಪಯಾ ಸ್ವಪಾದಾರ್ಪಣಂ
 ಸ್ಮಿತ್ವಾ ಚಾರು ಕೃಪಾವಲೋಕಸುಧಯಾ ತನ್ನಾನಸೋದಾಸನಂ .
 ತತ್ರೈಮೋದಯಹೇತವೇ ಸ್ವಪದಯೋಃ ಸೇವೋಪದೇಶಃ ಸ್ವಯಂ
 ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 7..
 ರಾಧೇ ! ಕೃಷ್ಣ ! ಇತಿ ಪುತ್ರಸ್ವರಯುತಂ ನಾಮಾಮೃತಂ ನಾಥಯೋ-
 ಜಿಹ್ವಾಗ್ರೇ ನಟಯನ್ ನಿರಂತರಮಹೋ ನೋ ವೇತ್ತಿ ವಸ್ತು ಕ್ಷಚಿತ್ .
 ಯತ್ಕಿಂಚಿದ್ವ್ಯವಹಾರಸಾಧಕಮಪಿ ಪ್ರೇಮೈವ ಮಗ್ನೋಽಸ್ಮಿ ಯಃ
 ಶ್ರೀರಾಧಾರಮಣಂ ಮುದಾ ಗುರುವರಂ ವಂದೇ ನಿಪತ್ಯಾವನೌ .. 8..
 ತ್ವತ್ಪಾದಾಂಬುಜಸೀಧುಸೂಚಕತಯಾ ಪದ್ಮಾಷ್ಟಕಂ ಸರ್ವಥಾ
 ಯಾತಂ ಯತ್ತರಮಾಣುತಾಂ ಪ್ರಭುವರ ಪ್ರೋದ್ಯತ್ಕೃಪಾವಾರಿಧೇ .
 ಮಚ್ಛೇತೋಭ್ರಮರೋಽವಲಂಬಾ ತದಿದಂ ಪ್ರಾಪ್ಯಾವಿಲಂಬಂ ಭವತ್
 ಸಂಗಂ ಮಂಜುನಿಕುಂಜಧಾಮ್ನಿ ಜುಷತಾಂ ತತ್ತ್ವಾ ಮಿನೋಃ ಸೌರಭಂ .. 9..
 ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀಗುರುಚರಣಸ್ಮರಣಾಷ್ಟಕಂ
 ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(3) Shri Paramaguruprabhuvarashtakam .. (3)

ಶ್ರೀಪರಮಗುರುಪ್ರಭುವರಾಷ್ಟಕಂ ..



ಪ್ರಪನ್ನಜನನೀವೃತಿ ಜ್ವಲತಿ ಸಂಸೃತಿರ್ಜ್ವಾಲಯಾ
ಯದೀಯನಯನೋದಿತಾತುಲಕೃಪಾತಿವೃಷ್ಟಿದ್ರುತಂ .
ವಿಧೂಯ ದವಧುಂ ಕರೋತ್ಯಮಲಭಕ್ತಿವಾಪ್ಯಾಚಿತೀಂ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 1..
ಯದಾಸ್ಯಕಮಲೋದಿತಾ ವ್ರಜಭುವೋ ಮಹಿಮ್ನಾಂ ತತಿಃ
ಶ್ರುತಾ ಬತ ವಿಸರ್ಜಯೇತ್ಪತಿಕಲತ್ರಪುತ್ರಾಲಯಾನ್ .
ಕಲಿಂದತನಯಾತಟೀ ವನಕುಟೀರವಾಸಂ ನಯೇತ್
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 2..
ವ್ರಜಾಂಬುಜದೃಶಾಂ ಕಥಂ ಭವತಿ ಭಾವಭೂಮಾ ಕಥಂ
ಭವೇದನುಗತಿಃ ಕಥಂ ಕಿಮಿಹ ಸಾಧನಂ ಕೋಽಧಿಕೃತ್ .
ಇತಿ ಸ್ಪುಟಮವೈತಿ ಕೋ ಯದುಪದೇಶಭಾಗ್ಯಂ ವಿನಾ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 3..
ತಪಸ್ವಿಯತಿಕರ್ಮಿಣಾಂ ಸದಸಿ ತಾರ್ಕಿಕಾನಾಂ ತಥಾ
ಪ್ರತಿಸ್ವಮತವೈದುಷೀಪ್ರಕಟನೋಢಗರ್ವಶ್ರಿಯಾಂ .
ವಿರಾಜತಿ ರವಿಯಥಾ ತಮಸಿ ಯಃ ಸ್ವಭಕ್ಶೋಜಸಾ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 4..
ಕಿಮದ್ಯ ಪರಿಧಾಸ್ಯತೇ ಕಿಮಥ ಭೋಜ್ಯತೇ ರಾಧಯಾ
ಸಮಂ ಮದನಮೋಹನೋ ಮದನಕೋಟಿನಿಮಜ್ಜಿತಃ .
ಇತೀಷ್ಟವರಿವಸ್ಯಯಾ ನಯತಿ ಯೋಽಷ್ಟಯಾಮಾನ್ ಸದಾ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 5..
ಮೃದಂಗಕರತಾಲಿಕಾಮಧುರಕೀರ್ತನೇ ನರ್ತಯನ್
ಜನಾನ್ ಸುಕೃತಿನೋ ನಟನ್ ಸ್ವಯಮಪಿ ಪ್ರಮೋದಾಂಬುಧೌ .
ನಿಮಜ್ಜತಿ ದೃಗಂಬುಭಿಃಪುಲಕಸಂಕುಲಃಸ್ನಾತಿ ಯಃ

ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 6..

ಸಮಂ ಭಗವತೋ ಜನೈಃ ಪ್ರವರಭಕ್ತಿಶಾಸ್ತ್ರೋದಿತಂ
ರಸಂ ಸುರಸಯನ್ಮುಹುಃ ಪರಿಜನಾಂಶ್ಚ ಯಃ ಸ್ವಾದಯನ್ .

ಸ್ವಶಿಷ್ಯಶತವೇಷ್ಟಿತೋ ಜಯತಿ ಚಕ್ರವರ್ತ್ಯಾಖ್ಯಯಾ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 7..

ಸ್ಥಿತಿಃ ಸುರಸರಿತ್ತಟೀ ಮದನಮೋಹನೋ ಜೀವನಂ
ಸ್ಪೃಹಾ ರಸಿಕಸಂಗಮೇ ಚತುರಿಮಾ ಜನೋದ್ಧಾರಣೇ .

ಘೃಣಾ ವಿಷಯಿಷು ಕ್ಷಮಾ ಝಟಿತಿ ಯಸ್ಯ ಚಾನುವ್ರಜೇ
ಸ ಕೃಷ್ಣಚರಣಃ ಪ್ರಭುಃ ಪ್ರದಿಶತು ಸ್ವಪಾದಾಮೃತಂ .. 8..

ಇದಂ ಪ್ರಭುವರಾಷ್ಟ್ರಕಂ ಪಠತಿ ಯಸ್ತದೀಯೋ ಜನ-
ಸ್ತದಂಘ್ರಿಕಮಲೇಷ್ಟಧೀಃ ಸ ಖಲು ರಂಗವತ್ಪ್ರೇಮಭಾಕ್ .

ವಿಲಾಸಭೃತಮಂಜುಲ್ಯಾಲ್ಯತಿಕೃಪೈಕಪಾತ್ರಿಭವನ್
ನಿಕುಂಜನಿಲಯಾಧಿಪಾವಚಿರಮೇವ ತೌ ಸೇವತೇ .. 9..

ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀಶ್ರೀಪರಮಗುರುಪ್ರಭುವರಾಷ್ಟ್ರಕಂ
ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(4) Shri Ganganarayanadevashtakam .. (4) ಶ್ರೀಗಂಗಾನಾರಾಯಣದೇವಾಷ್ಟಕಂ



ಕುಲಸ್ಥಿತಾನ್ ಕರ್ಮಿಣ ಉದ್ಧಿಧೀರ್ಷು-
ರ್ಗಂಗೈವ ಯಸ್ಮಿನ್ ಕೃಪಯಾವಿಶೇಷ .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ
ನಾರಾಯಣಃ ಪ್ರೇಮರಸಾಂಬುಧಿರ್ಮಾಂ .. 1..
ನರೋತ್ತಮೋ ಭಕ್ತವತಾರ ಏವ
ಯಸ್ಮಿನ್ ಸ್ವಭಕ್ತಿಂ ನಿದಧೌ ಮುದೈವ .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ
ನಾರಾಯಣಃ ಪ್ರೇಮರಸಾಂಬುಧಿರ್ಮಾಂ .. 2..
ವೃಂದಾವನೇ ಯಸ್ಯ ಯಶಃ ಪ್ರಸಿದ್ಧಂ
ಅದ್ಯಾಪಿ ಗೀಯತೇ ಸತಾಂ ಸದಃಸು .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ
ನಾರಾಯಣಃ ಪ್ರೇಮರಸಾಂಬುಧಿರ್ಮಾಂ .. 3..
ಶ್ರೀಗೋವಿಂದದೇವದ್ವಿಭುಜತ್ವಶಂಸಿ
ಶ್ರುತಿಂ ವದನ್ ಸದ್ವಿಪದಂ ನಿರಾಸ್ಥತ್ .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ
ನಾರಾಯಣಃ ಪ್ರೇಮರಸಾಂಬುಧಿರ್ಮಾಂ .. 4..
ಸೌಶೀಲ್ಯಯುಕ್ತೋ ಗುಣರತ್ನರಾಶಿಃ
ಪಾಂಡಿತ್ಯಸಾರಃ ಪ್ರತಿಭಾವಿವಸ್ವಾನ್ .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ
ನಾರಾಯಣಃ ಪ್ರೇಮರಸಾಂಬುಧಿರ್ಮಾಂ .. 5..
ಜನಾನ್ ಕೃಪಾದೃಷ್ಟಿಭಿರೇವ ಸದ್ಯಃ
ಪ್ರಪದ್ಯಮಾನಾನ್ ಸ್ವಪದೇಃಕರೋದ್ಯಃ .
ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ

ನಾರಾಯಣಃ ಪ್ರೇಮರಸಾಂಬುಧಿಮಾರ್ಗಂ .. 6..

ಲೋಕೇ ಪ್ರಭುತ್ವಂ ಸ್ಥಿರಭಕ್ತಿಯೋಗಂ
ಯಸ್ಮೈ ಸ್ವಯಂ ಗೌರಹರಿವ್ಯತಾನೀತ್ .

ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ

ನಾರಾಯಣಃ ಪ್ರೇಮರಸಾಂಬುಧಿಮಾರ್ಗಂ .. 7..

ವೃಂದಾವನೀಯಾತಿರಹಸ್ಯಭಕ್ತೇರ್ಜ್ಞಾನಂ
ವಿನಾ ಯಃ ನ ಕುತೋಽಪಿ ಸಿದ್ಧೀತ್ .

ಶ್ರೀಚಕ್ರವರ್ತೀ ದಯತಾಂ ಸ ಗಂಗಾ

ನಾರಾಯಣಃ ಪ್ರೇಮರಸಾಂಬುಧಿಮಾರ್ಗಂ .. 8..

ವಿಶ್ರಂಭವಾನ್ ಯಶ್ಚರಣೇಷು

ಗಂಗಾನಾರಾಯಣಪ್ರೇಮಾಂಬುರಾಶೇಃ .

ಏತತ್ಪರೇದಷ್ಟಕಮೇಕಚಿತ್ತಃ

ಸ ತತ್ಪರೀವಾರಪದಂ ಪ್ರಯಾತಿ .. 9..

ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀಶ್ರೀಗಂಗಾನಾರಾಯಣದೇವಾಷ್ಟಕಂ
ಸಂಪೂರ್ಣಂ ..

ಶ್ರೀಸ್ತವಾಮೃತಲಹರೀ

(5) Shri Narottamashtakam .. (5) ಶ್ರೀನರೋತ್ತಮಾಷ್ಟಕಂ ..



ಶ್ರೀಕೃಷ್ಣನಾಮಾಮೃತವರ್ಷಿವಕ್ತ್ರ
ಚಂದ್ರಪ್ರಭಾದ್ವಸ್ತತಮೋಭರಾಯ .
ಗೌರಾಂಗದೇವಾನುಚರಾಯ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 1..
ಸಂಕೀರ್ತನಾನಂದಜಮಂದಹಾಸ್ಯ
ದಂತದ್ಯುತಿದ್ಯೋತಿತದಿಜ್ಜುಖಾಯ .
ಸ್ವೇದಾಶ್ರುಧಾರಾಸ್ವಪಿತಾಯ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 2..
ಮೃದಂಗನಾದಶ್ರುತಿಮಾತ್ರಚಂಚತ್
ಪದಾಂಬುಜಾಮಂದಮನೋಹರಾಯ .
ಸದ್ಯಃ ಸಮುದ್ಯುತ್ಪಲಕಾಯ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 3..
ಗಂಧರ್ವಗರ್ವಕ್ಷಪಣಸ್ವಲಾಸ್ಯ
ವಿಸ್ಮಾಪಿತಾಶೇಷಕೃತಿವ್ರಜಾಯ .
ಸ್ವಸೃಷ್ಟಗಾನಪ್ರಥಿತಾಯ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 4..
ಆನಂದಮೂರ್ಚ್ಯಾವನಿಪಾತಭಾತ
ಧೂಲೀಭರಾಲಂಕೃತವಿಗ್ರಹಾಯ .
ಯದ್ಧರ್ಶನಂ ಭಾಗ್ಯಭರೇಣ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 5..
ಸ್ಥಲೇ ಸ್ಥಲೇ ಯಸ್ಯ ಕೃಪಾಪ್ರಪಾಭಿಃ
ಕೃಷ್ಣಾನ್ಯತೃಷ್ಣಾ ಜನಸಂಹತೀನಾಂ .
ನಿರ್ಮೂಲಿತಾ ಏವ ಭವಂತಿ ತಸ್ಮೈ
ನಮೋ ನಮಃ ಶ್ರೀಲನರೋತ್ತಮಾಯ .. 6..

ಯದ್ಭಕ್ತಿನಿಷ್ಠಾ ಪಲರೇಖಿಕೇವ
ಸ್ಪರ್ಶಃ ಪುನಃ ಸ್ಪರ್ಶಮಣೀವ ಯಸ್ಯ .
ಪ್ರಾಮಾಣ್ಯಮೇವಂ ಶ್ರುತಿವದ್ಯದೀಯಂ
ತಸ್ಮೈ ನಮಃ ಶ್ರೀಲನರೋತ್ತಮಾಯ .. 7..
ಮೂರ್ತ್ಯೇವ ಭಕ್ತಿಃ ಕಿಮಯಂ ಕಿಮೇಷ
ವೈರಾಗ್ಯಸಾರಸ್ತನುಮಾನ್ ನೃಲೋಕೇ .
ಸಂಭಾವ್ಯತೇ ಯಃ ಕೃತಿಭಿಃ ಸದೈವ
ತಸ್ಮೈ ನಮಃ ಶ್ರೀಲನರೋತ್ತಮಾಯ .. 8..
ರಾಜನ್ಯದಂಗಳಕರತಾಲಕಲಾಭಿರಾಮಂ
ಗೌರಾಂಗಗಾನಮಧುಪಾನಭರಾಭಿರಾಮಂ .
ಶ್ರೀಮನ್ನರೋತ್ತಮಪದಾಂಬುಜಮಂಜುನೃತ್ಯಂ
ಭೃತ್ಯಂ ಕೃತಾರ್ಥಯತು ಮಾಂ ಫಲಿತೇಷ್ಟಕೃತ್ಯಂ .. 9..
ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀನರೋತ್ತಮಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರೀ

(6) Shri Lokanathaprabhuvarashtakam .. (6) ಶ್ರೀಲೋಕನಾಥಪ್ರಭುವರಾಷ್ಟಕಂ



ಯಃ ಕೃಷ್ಣಚೈತನ್ಯಕೃಪೈಕವಿತ್ತ-
ಸ್ತತ್ರೈಮಹೇಮಾಭರಣಾಡ್ಯಚಿತ್ತಃ .
ನಿಪತ್ಯ ಭೂಮೌ ಸತತಂ ನಮಾಮು-
ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 1..
ಯೋ ಲಭ್ಯವೃಂದಾವನನಿತ್ಯವಾಸಃ
ಪರಿಸ್ಪುರತ್ಯಷ್ಟವಿಲಾಸರಾಸಃ .
ಸ್ವಾಚಾರಚರ್ಯಸತತಾವಿರಾಮು-
ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 2..
ಸದೋಲ್ಲಸದ್ಭಾಗವತಾನುರಕ್ತ್ಯಾ
ಯಃ ಕೃಷ್ಣರಾಧಾಶ್ರವಣಾದಿಭಕ್ತ್ಯಾ .
ಅಯಾತಯಾಮೀಕೃತಸರ್ವಯಾಮು-
ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 3..
ವೃಂದಾವನಾಧೀಶಪದಾಬ್ಜಸೇವಾ
ಸ್ವಾದೇನುಮಜ್ಜಂತಿ ನ ಹಂತ ಕೇ ವಾ .
ಯಸ್ತೇಷ್ಟಪಿ ಶ್ಲಾಘಾತಮೋಽಭಿರಾಮು-
ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 4..
ಯಃ ಕೃಷ್ಣಲೀಲಾರಸ ಏವ ಲೋಕಾನ್
ಅನುನ್ಮುಖಾನ್ವೀಕ್ಷ್ಯ ಬಿಭರ್ತಿ ಶೋಕಾನ್ .
ಸ್ವಯಂ ತದಾಸ್ವಾದನಮಾತ್ರಕಾಮು-
ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 5..
ಕೃಪಾಬಲಂ ಯಸ್ಯ ವಿವೇದ ಕಶ್ಚಿತ್
ನರೋತ್ತಮೋ ನಾಮ ಮಹಾನ್ವಿಪಶ್ಚಿತ್ .
ಯಸ್ಯ ಪ್ರಥೀಯಾನ್ವಿಷಯೋಪರಾಮು-

ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 6..

ರಾಗಾನುಗಾವತ್ಕನಿ ಯತ್ಪ್ರಸಾದಾ-

ದ್ವಿಶಂತ್ಯಾವಿಜ್ಞಾ ಅಪಿ ನಿರ್ವಿಷಾದಾಃ .

ಜನೇ ಕೃತಾಗಸ್ಯಪಿ ಯಸ್ತ್ವವಾಮ-

ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 7..

ಯದ್ದಾಸದಾಸಾನುದಾಸದಾಸಾಃ

ವಯ್ಂ ಭವಾಮಃ ಫಲಿತಾಭಿಲಾಷಾಃ .

ಯದೀಯತಾಯಾಂ ಸಹಸಾ ವಿಶಾಮ-

ಸ್ತಂ ಲೋಕನಾಥಂ ಪ್ರಭುಮಾಶ್ರಯಾಮಃ .. 8..

ಶ್ರೀಲೋಕನಾಥಾಷ್ಟಕಮತ್ಯುದಾರಂ

ಭಕ್ತ್ಯಾ ಪರೇದ್ಯಃ ಪುರುಷಾರ್ಥಸಾರಂ .

ಸ ಮಂಜುಲಾಲೀಪದವೀಂ ಪ್ರಪದ್ಯ

ಶ್ರೀರಾಧಿಕಾಂ ಸೇವತ ಏವ ಸದ್ಯಃ .. 9..

ಸೋಽಯಂ ಶ್ರೀಲೋಕನಾಥಃ ಸ್ಫುರತು ಪುರುಕೃಪಾರಶ್ಮಿಭಿಃ ಸ್ವೈಃ ಸಮುದ್ಯನ್

ಉದ್ಧೃತ್ಯೋದ್ಧೃತ್ಯ ಯೋ ನಃ ಪ್ರಚುರತಮತಮಃ ಕೂಪತೋ ದೀಪಿತಾಭಿಃ .

ದೃಗ್ಭಿಃ ಸ್ವಪ್ರೇಮವೀಧ್ಯಾ ದಿಶಮದಿಶದಹೋ ಯಾಂ ಶ್ರಿತಾ ದಿವ್ಯಲೀಲಾ

ರತ್ನಾಡ್ಯಂ ವಿಂದಮಾನಾ ವಯಮಪಿ ನಿಭೃತಂ ಶ್ರೀಲಗೋವರ್ಧನಂ ಸ್ಮಃ .. 10..

ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಂ ಶ್ರೀಶ್ರೀಲೋಕನಾಥಪ್ರಭುವರಾಷ್ಟಕಂ

ಸಂಪೂರ್ಣಂ ..

ಶ್ರೀಸ್ತವಾಮೃತಲಹರಿ

(7) Shri Shachinandanavijayastakam .. (7) ಶ್ರೀಶಚೀನಂದನವಿಜಯಾಷ್ಟಕಂ ..



ಗದಾಧರ ಯದಾ ಪರಃ ಸ ಕಿಲ ಕಶ್ಚನಾಲೋಕಿತೋ
ಮಯಾ ಶ್ರಿತಗಯಾಧ್ವನಾ ಮಧುರಮೂರ್ತಿರೇಕಸ್ತದಾ .
ನವಾಂಬುದ ಇವ ಬ್ರುವನ್ ದೃತನವಾಂಬುದೋ ನೇತ್ರಯೋ-
ರ್ಲುಠನ್ ಭುವಿ ನಿರುದ್ಧವಾಗ್ವಿಜಯತೇ ಶಚೀನಂದನಃ .. 1..
ಅಲಕ್ಷಿತಚರೀಂ ಹರೀತ್ಯುದಿತಮಾತ್ರತಃ ಕಿಂ ದಶಾಂ
ಅಸಾವತಿಬುಧಾಗ್ರಣೀರತುಲಕಂಪಸಂಪಾದಿಕಾಂ .
ವ್ರಜನ್ನಹಹ ಮೋದತೇ ನ ಪುನರತ್ರ ಶಾಸ್ತ್ರೇಷ್ಟಿತಿ
ಸ್ವಶಿಷ್ಯಗಣವೇಷ್ಟಿತೋ ವಿಜಯತೇ ಶಚೀನಂದನಃ .. 2..
ಹಾ ಹಾ ಕಿಮಿದಮುಚ್ಯತೇ ಪಠ ಪಠಾತ್ರ ಕೃಷ್ಣಂ ಮುಹು-
ರ್ವಿನಾ ತಮಿಹ ಸಾಧುತಾಂ ದಧತಿ ಕಿಂ ಬುಧಾ ಧಾತವಃ .
ಪ್ರಸಿದ್ಧ ಇಹ ವರ್ಣಸಂಘಟಿತಸಮ್ಯಗಾಮ್ನಾಯಕಃ
ಸ್ವನಾಮ್ನಿ ಯದಿತಿ ಬ್ರುವನ್ವಿಜಯತೇ ಶಚೀನಂದನಃ .. 3..
ನವಾಂಬುಜದಲೇ ಯದೀಕ್ಷಣಸವರ್ಣತಾದೀರ್ಘತೇ
ಸದಾ ಸ್ವಹೃದಿ ಭಾವ್ಯತಾಂ ಸಪದಿ ಸಾಧ್ಯತಾಂ ತತ್ಪದಂ .
ಸ ಪಾಠಯತಿ ವಿಸ್ಮಿತಾನ್ ಸ್ಮಿತಮುಖಃ ಸ್ವಶಿಷ್ಯಾನಿತಿ
ಪ್ರತಿಪ್ರಕರಣಂ ಪ್ರಭುವಿಜಯತೇ ಶಚೀನಂದನಃ .. 4..
ಕ್ಷ ಯಾನಿ ಕರವಾಣಿ ಕಿಂ ಕ್ಷ ನು ಮಯಾ ಹರೀರ್ಭ್ಯತಾಂ
ತಮುದ್ದಿಶತು ಕಃ ಸಖೇ ಕಥಯ ಕಃ ಪ್ರಪದ್ಯೇತ ಮಾಂ .
ಇತಿ ದ್ರವತಿ ಘೂರ್ಣತೇ ಕಲಿತಭಕ್ತಕಂಠಃ ಶುಚಾ
ಸ ಮೂರ್ಚ್ಯಯತಿ ಮಾತರಂ ವಿಜಯತೇ ಶಚೀನಂದನಃ .. 5..
ಸ್ಮರಾರ್ಬುದದುರಾಪಯಾ ತನುರುಚಿಚ್ಛಟಾಚ್ಛಾಯಯಾ
ತಮಃ ಕಲಿತಮಃಕೃತಂ ನಿಖಿಲಮೇವ ನಿರ್ಮೂಲಯನ್ .
ನೃಣಾಂ ನಯನಸೌಭಗಂ ದಿವಿಷದಾಂ ಮುಖ್ಯೆಸ್ತಾರಯನ್
ಲಸನ್ನಧಿಧರಃ ಪ್ರಭುವಿಜಯತೇ ಶಚೀನಂದನಃ .. 6..

ಅಯಂ ಕನಕಭೂಧರಃ ಪ್ರಣಯರತ್ನಮುಚ್ಚೈಃ ಕಿರನ್
 ಕೃಪಾತುರತಯಾ ವ್ರಜನ್ನಭವದತ್ರ ವಿಶ್ವಂಭರಃ .
 ಯದಕ್ಷಿ ಪಥಸಂಚರತ್ಸುರಧುನೀಪ್ರವಾಹೈರ್ನಿಜಂ
 ಪರಂ ಚ ಜಗದಾದ್ರಯನ್ವಿಜಯತೇ ಶಚೀನಂದನಃ .. 7..
 ಗತೋಽಸ್ಮಿ ಮಧುರಾಂ ಮಮ ಪ್ರಿಯತಮಾ ವಿಶಾಖಾ ಸಖೀ
 ಗತಾ ನು ಬತ ಕಿಂ ದಶಾಂ ವದ ಕಥಂ ನು ವೇದಾನಿ ತಾಂ .
 ಇತೀವ ಸ ನಿಜೇಚ್ಛಯಾ ವ್ರಜಪತೇಃ ಸುತಃ ಪ್ರಾಪಿತ-
 ಸ್ತದೀಯರಸಚರ್ವಣಾಂ ವಿಜಯತೇ ಶಚೀನಂದನಃ .. 8..
 ಇದಂ ಪಠತಿ ಯೋಽಷ್ಟಕಂ ಗುಣನಿಧೇ ಶಚೀನಂದನ
 ಪ್ರಭೋ ತವ ಪದಾಂಬುಜೇ ಸ್ಪುರದಮಂದವಿಶ್ರಂಭವಾನ್ .
 ತಮುಜ್ಜ್ವಲಮತಿಂ ನಿಜಪ್ರಣಯರೂಪವರ್ಗಾನುಗಂ
 ವಿಧಾಯ ನಿಜಧಾಮನಿ ದ್ರುತಮುರೀಕುರುಷ್ಟ ಸ್ವಯಂ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಶಚೀನಂದನವಿಜಯಾಷ್ಟಕಂ ಸಂಪೂರ್ಣಂ .

ಶ್ರೀಸ್ವಾಮೃತಲಹರೀ

(8) Shri Manmahaprabhorashtakam Athava Shrisvarupacharitamritam .. (8)
ಶ್ರೀಮನ್ನಹಾಪ್ರಭೋರಷ್ಟಕಂ ಅಥವಾ ಶ್ರೀಸ್ವರೂಪಚರಿತಾಮೃತಂ ..



ಸ್ವರೂಪ ! ಭವತೋ ಭವತ್ವಯಮಿತಿ ಸ್ಮಿತಸ್ನಿಗ್ಧಯಾ
ಗಿರೈವ ರಘುನಾಥಮುತ್ತುಲಕಿಗಾತ್ರಮುಲ್ಲಾಸಯನ್ .
ರಹಸ್ಯಪದಿಸನ್ ನಿಜಪ್ರಣಯಗೂಢಮುದ್ರಾಂ ಸ್ವಯಂ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 1..
ಸ್ವರೂಪ ! ಮಮ ಹೃದ್ಯಣಂ ಬತ ವಿವೇದ ರೂಪಃ ಕಥಂ
ಲಿಲೇಖ ಯದಯಂ ಪಠ ತ್ವಮಪಿ ತಾಲಪತ್ರೇಕ್ಷರಂ .
ಇತಿ ಪ್ರಣಯವೇಲ್ಲಿತಂ ವಿದಧದಾಶು ರೂಪಾಂತರಂ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 2..
ಸ್ವರೂಪ ! ಪರಕೀಯಸತ್ಯವರವಸ್ತುನಾಶೇಚ್ಛತಾಂ
ದಧಜ್ಜನ ಇಹ ತ್ವಯಾ ಪರಿಚಿತೋ ನ ವೇತೀಕ್ಷಯಂ .
ಸನಾತನಮುದಿತ್ಯ ವಿಸ್ಮಿತಮುಖಂ ಮಹಾವಿಸ್ಮಿತಂ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 3..
ಸ್ವರೂಪ ! ಹರಿನಾಮ ಯಜ್ ಜಗದಘೋಷಯಂ ತೇನ ಕಿಂ
ನ ವಾಚಯಿತುಮಪ್ಯಥಾಶಕಮಿಮಂ ಶಿವಾನಂದಜಂ .
ಇತಿ ಸ್ವಪದಲೇಹನೈಃ ಶಿಶುಮಚೀಕರನ್ ಯಃ ಕವಿಂ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 4..
ಸ್ವರೂಪ ! ರಸರೀತಿರಂಬುಜದೃಶಾಂ ವ್ರಜೇ ಭಣ್ಯತಾಂ
ಘನಪ್ರಣಯಮಾನಜಾ ಶ್ರುತಿಯುಗಂ ಮಮೋತ್ಕಂಠತೇ .
ರಮಾ ಯದಿಹ ಮಾನಿನೀ ತದಪಿ ಲೋಕಯೇತಿ ಬ್ರುವನ್
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 5..
ಸ್ವರೂಪ ! ರಸಮಂದಿರಂ ಭವಸಿ ಮನ್ಮದಾಮಾಸ್ವದಂ
ತ್ವಮತ್ರ ಪುರುಷೋತ್ತಮೇ ವ್ರಜಭುವೀವ ಮೇ ವರ್ತಸೇ .
ಇತಿ ಸ್ವಪರಿರಂಭಣೈಃ ಪುಲಕಿನಂ ವ್ಯಧಾತ್ತಂ ಚ ಯೋ

ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 6..

ಸ್ವರೂಪ ! ಕಿಮಪೀಕ್ಷಿತಂ ಕ್ಷ ನು ವಿಭೋ ನಿಶಿ ಸ್ವಪ್ನತಃ
ಪ್ರಭೋ ಕಥಯ ಕಿಂ ನು ತನ್ನವಯುವಾ ವರಾಂಭೋಧರಃ .

ವ್ಯಧಾತ್ಕಿಮಯಮೀಕ್ಷ್ಯತೇ ಕಿಮು ನ ಹೀತ್ಯಗಾತ್ತಾಂ ದಶಾಂ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 7..

ಸ್ವರೂಪ ! ಮಮ ನೇತ್ರಯೋಃ ಪುರತ ಏವ ಕೃಷ್ಣೋ ಹಸನ್ನ್
ಉಪೈತಿ ನ ಕರಗ್ರಹಂ ಬತ ದದಾತಿ ಹಾ ಕಿಂ ಸಖೇ .

ಇತಿ ಸ್ವಲತಿ ಧಾವತಿ ಶ್ವಸಿತಿ ಘೂರ್ಣತೇ ಯಃ ಸದಾ
ವಿರಾಜತು ಚಿರಾಯ ಮೇ ಹೃದಿ ಸ ಗೌರಚಂದ್ರಃ ಪ್ರಭುಃ .. 8..

ಸ್ವರೂಪಚರಿತಾಮೃತಂ ಕಿಲ ಮಹಾಪ್ರಭೋರಷ್ಟಕಂ
ರಹಸ್ಯತಮಮದ್ಭೂತಂ ಪಠತಿ ಯಃ ಕೃತೀ ಪ್ರತ್ಯಹಂ .

ಸ್ವರೂಪಪರಿವಾರತಾಂ ನಯತಿ ತಂ ಶಚೀನಂದನೋ
ಘನಪ್ರಣಯಮಾಧುರೀಂ ಸ್ವಪದಯೋಃ ಸಮಾತ್ಮಾದಯನ್ .. 9..

ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
ಶ್ರೀಮಹಾಪ್ರಭೋರಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(9) Shri Svapnavilasamritishtakam .. (9) ಶ್ರೀಸ್ವಪ್ನವಿಲಾಸಾಮೃತಾಷ್ಟಕಂ ..



ಪ್ರಿಯೇ ! ಸ್ವಪ್ನೇ ದೃಷ್ಟಾ ಸರಿದಿನಸುತೇವಾತ್ರ ಪುಲಿನಂ
ಯಥಾ ವೃಂದಾರಣ್ಯೇ ನಟನಪಟವಸ್ತತ್ರ ಬಹವಃ .
ಮೃದಂಗಾದ್ಯಂ ವಾದ್ಯಂ ವಿವಿಧಮಿಹ ಕಶ್ಚಿದ್ವಿಜಮಣಿಃ
ಸ ವಿದ್ಯುದ್ಗೌರಾಂಗಃ ಕ್ಷಿಪತಿ ಜಗತೀಂ ಪ್ರೇಮಜಲಧೌ .. 1..
ಕದಾಚಿತ್ಕೃಷ್ಣೇತಿ ಪ್ರಲಪತಿ ರುದನ್ ಕರ್ಹಿಚಿದಸೌ
ಕ್ಷ ರಾಧೇ ಹಾ ಹೇತಿ ಶ್ವಸಿತಿ ಪತತಿ ಪ್ರೋಂಝತಿ ಧೃತಿಂ .
ನಟತ್ಯುಲ್ಲಾಸೇನ ಕ್ವಚಿದಪಿ ಗಣೈಃ ಸ್ವೈಃ ಪ್ರಣಯಿಭಿ-
ಸ್ತೃಣಾದಿಬ್ರಹ್ಮಾಂತಂ ಜಗದತಿತರಾಂ ರೋದಯತಿ ಸಃ .. 2..
ತತೋ ಬುದ್ಧಿಭ್ರಾಂತಾ ಮಮ ಸಮಜನಿ ಪ್ರೇಕ್ಷ್ಯ ಕಿಮಹೋ
ಭವೇತ್ಸೋಯಂ ಕಾಂತಃ ಕಿಮಯಮಹಮೇವಾಸ್ಮಿ ನ ಪರಃ .
ಅಹಂ ಚೇತ್ಸ್ಯ ಪ್ರೇಯಾನ್ಮಮ ಸ ಕಿಲ ಚೇತ್ಸ್ಯಾಹಮಿತಿ ಮೇ
ಭ್ರಮೋ ಭೂಯೋ ಭೂಯಾನಭವದಥ ನಿದ್ರಾಂ ಗತವತೀ .. 3..
ಪ್ರಿಯೇ ! ದೃಷ್ಟ್ವಾ ತಾಸ್ತಾಃ ಕುತುಕಿನಿ ಮಯಾ ದರ್ಶಿತಚರೀ
ರಮೇಶಾದ್ಯಾ ಮೂರ್ತೀರ್ನ ಖಲು ಭವತೀ ವಿಸ್ಮಯಮಗಾತ್ .
ಕಥಂ ವಿಪ್ರೋ ವಿಸ್ಮಾಪಯಿತುಮಶಕತ್ತ್ವಾಂ ತವ ಕಥಂ
ತಥಾ ಭ್ರಾಂತಿಂ ಧತ್ತೇ ಸ ಹಿ ಭವತಿ ಕೋ ಹಂತ ಕಿಮಿದಂ .. 4..
ಇತಿ ಪ್ರೋಚ್ಯ ಪ್ರೇಷ್ಣಾಂ ಕ್ಷಣಮಥ ಪರಾಮೃಷ್ಯ ರಮಣೋ
ಹಸನ್ನಾಕೂತಜ್ಜಂ ವ್ಯನುದದಥ ತಂ ಕೌಸ್ತುಭಮಣಿಂ .
ತಥಾ ದೀಪ್ತಂ ತೇನೇ ಸಪದಿ ಸ ಯಥಾ ದೃಷ್ಟಮಿವ ತ-
ದ್ವಿಲಾಸಾನಾಂ ಲಕ್ಷ್ಮಂ ಸ್ಥಿರಚರಗಣೈಃ ಸರ್ವಮಭವತ್ .. 5..
ವಿಭಾವ್ಯಾಥ ಪ್ರೋಚೇ ಪ್ರಿಯತಮ ಮಯಾ ಜ್ಞಾತಮಖಿಲಂ
ತವಾಕೂತಂ ಯತ್ತ್ವಂ ಸ್ಮಿತಮತನುಧಾಸ್ತತ್ತ್ವಮಸಿ ಸಃ .
ಸ್ಫುಟಂ ಯನ್ ನಾವದೀರ್ಯದಭಿಮತಿರತ್ರಾಪ್ಯಹಮಿತಿ

ಸ್ಪುರಂತೀ ಮೇ ತಸ್ಮಾದಹಮಪಿ ಸ ಏವೇತ್ಯನುಮಿಮೇ .. 6..
 ಯದಪ್ಯಸ್ಮಾಕೀನಂ ರತಿಪದಮಿದಂ ಕೌಸ್ತುಭಮಣಿಂ
 ಪ್ರದೀಪ್ಯಾತ್ಯೈವಾದೀದೃಶದಖಿಲಜೀವಾನಪಿ ಭವಾನ್ .
 ಸ್ವಶಕ್ತ್ಯಾವಿಭೂಯ ಸ್ವಮಖಿಲವಿಲಾಸಂ ಪ್ರತಿಜನಂ
 ನಿಗದ್ಯ ಪ್ರೇಮಾಭೌ ಪುನರಪಿ ತದಾಧಾಸ್ಯಸಿ ಜಗತ್ .. 7..
 ಯದುಕ್ತಂ ಗರ್ಗೇಣ ವ್ರಜಪತಿಸಮಕ್ಷಂ ಶ್ರುತಿವಿದಾ
 ಭವೇತ್ಪೀತೋ ವರ್ಣಃ ಕ್ವಚಿದಪಿ ತವೈತನ್ ನ ಹಿ ಮೃಷಾ .
 ಅತಃ ಸ್ವಪ್ನಃ ಸತ್ಯೋ ಮಮ ಚ ನ ತದಾ ಭ್ರಾಂತಿರಭವತ್
 ತ್ವಮೇವಾಸೌ ಸಾಕ್ಷಾದಿಹ ಯದನುಭೂತೋಽಸಿ ತದೃತಂ .. 8..
 ಪಿಬೇದ್ಯಸ್ಯ ಸ್ವಪ್ನಾಮೃತಮಿದಮಹೋ ಚಿತ್ತಮಧುಪಃ
 ಸ ಸಂದೇಹಸ್ವಪ್ನಾತ್ತ್ವರಿತಮಿಹ ಜಾಗರ್ತಿ ಸುಮತಿಃ .
 ಅವಾಪ್ತಶ್ಚೈತನ್ಯಂ ಪ್ರಣಯಜಲಧೌ ಖೇಲತಿ ಯತೋ
 ಭೃಶಂ ಧತ್ತೇ ತಸ್ಮಿನ್ನತುಲಕರುಣಾಂ ಕುಂಜನೃಪತಿಃ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಸ್ವಪ್ನವಿಲಾಸಾಮೃತಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರೀ

(10) Shri Gopaladevashtakam .. (10) ಶ್ರೀಗೋಪಾಲದೇವಾಷ್ಟಕಂ ..



ಮಧುರಮೃದುಲಚಿತ್ತಃ ಪ್ರೇಮಮಾತ್ಮೈಕವಿತ್ತಃ
ಸ್ವಜನರಚಿತವೇಷಃ ಪ್ರಾಪ್ತಶೋಭಾವಿಶೇಷಃ .
ವಿವಿಧಮಣಿಮಯಾಲಂಕಾರವಾನ್ ಸರ್ವಕಾಲಂ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 1..
ನಿರುಪಮಗುಣರೂಪಃ ಸರ್ವಮಾಧುರ್ಯಭೂಪಃ
ಶ್ರಿತನುರುಚಿದಾಸ್ಯಃ ಕೋಟಿಚಂದ್ರಸ್ತುತಾಸ್ಯಃ .
ಅಮೃತವಿಜಯಿಹಾಸ್ಯಃ ಪ್ರೋಚ್ಛಲಚ್ಛಿಲ್ಲಿಲಾಸ್ಯಃ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 2..
ಧೃತನವಪರಭಾಗಃ ಸವ್ಯಹಸ್ತಸ್ಥಿತಾಗಃ
ಪ್ರಕಟಿತನಿಜಕಕ್ಷಃ ಪ್ರಾಪ್ತಲಾವಣ್ಯಲಕ್ಷಃ .
ಕೃತನಿಜಜನರಕ್ಷಃ ಪ್ರೇಮವಿಸ್ತಾರದಕ್ಷಃ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 3..
ಕ್ರಮವಲದನುರಾಗಸ್ವಪ್ನಿಯಾಪಾಂಗಭಾಗ
ಧ್ವನಿತರಸವಿಲಾಸಜ್ಞಾನವಿಜ್ಞಾಪಿಹಾಸಃ .
ಸ್ಮೃತರತಿಪತಿಯಾಗಃ ಪ್ರೀತಿಹಂಸೀತಡಾಗಃ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 4..
ಮಧುರಿಮಭರಮಗ್ನೇ ಭಾತ್ಯಸವ್ಯೇನವಲಗ್ನೇ
ತ್ರಿವಲಿರಲಸವತ್ತ್ವಾತ್ಯಸ್ಯ ಪುಷ್ಪಾನತತ್ತ್ವಾತ್ .
ಇತರತ ಇಹ ತಸ್ಯಾ ಮಾರರೇಖೇವ ರಸ್ಯಾ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 5..
ವಹತಿ ವಲಿತಹರ್ಷಂ ವಾಹಯಂಶ್ಚಾನುವರ್ಷಂ
ಭಜತಿ ಚ ಸಗಣಂ ಸ್ವಂ ಭೋಜಯನ್ ಯೋರ್ಪಯನ್ ಸ್ವಂ .
ಗಿರಿಮುಕುಟಮಣಿಂ ಶ್ರೀದಾಮವನ್ಮಿತ್ರತಾಶ್ರೀಃ
ಸ್ಪುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 6..

ಅಧಿಧರಮನುರಾಗಂ ಮಾಧವೇಂದ್ರಸ್ಯ ತನ್ವಂ-
 ಸ್ತದಮಲಹೃದಯೋತ್ಥಾಂ ಪ್ರೇಮಸೇವಾಂ ವಿವೃಣ್ಣನ್ .
 ಪ್ರಕಟಿತನಿಜಶಕ್ತ್ಯಾ ವಲ್ಲಭಾಚಾರ್ಯಭಕ್ತ್ಯಾ
 ಸ್ಫುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 7..
 ಪ್ರತಿದಿನಮಧುನಾಪಿ ಪ್ರೇಕ್ಷ್ಯತೇ ಸರ್ವದಾಪಿ
 ಪ್ರಣಯಸುರಸಚರ್ಯಾ ಯಸ್ಯ ವರ್ಯಾ ಸಪರ್ಯಾ .
 ಗಣಯತು ಕತಿ ಭೋಗಾನ್ ಕಃ ಕೃತೀ ತತ್ಪ್ರಯೋಗಾನ್
 ಸ್ಫುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 8..
 ಗಿರಿಧರವರದೇವಸ್ಯಾಷ್ಟಕೇನೇಮಮೇವ
 ಸ್ಮರತಿ ನಿಶಿ ದಿನೇ ವಾ ಯೋ ಗೃಹೇ ವಾ ವನೇ ವಾ .
 ಅಕುಟಿಲಹೃದಯಸ್ಯ ಪ್ರೇಮದತ್ತೇನ ತಸ್ಯ
 ಸ್ಫುರತು ಹೃದಿ ಸ ಏವ ಶ್ರೀಲಗೋಪಾಲದೇವಃ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಗೋಪಾಲದೇವಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(11) Shri Madanagopalashtakam .. (11) ಶ್ರೀಮದನಗೋಪಾಲಾಷ್ಟಕಂ ..



ಮೃದುತಲಾರುಣ್ಯಚಿತರುಚಿರದರದಪ್ರಭಂ
ಕುಲಿಶಕಂಜಾರಿದರಕಲಸರುಷಚಿಕ್ಷಿತಂ .
ಹೃದಿ ಮಮಾಧಾಯ ನಿಜಚರಣಸರಸೀರುಹಂ
ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 1..
ಮುಖರಮಂಜೀರನಖಶಿಶಿರಕಿಖುಣಾವಲೀ
ವಿಮಲಮಾಲಾಭಿರನುಪದಮುದಿತಕಾಂತಿಭಿಃ .
ಶ್ರವಣನೇತ್ರಶ್ಚಸನಪಥಸುಖದ ನಾಥ ಹೇ
ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 2..
ಮಣಿಮಯೋಷ್ಟೀಷದರಕುಟಿಲಿಮಣಿಲೋಚನೋ-
ಚ್ಚಲನಚಾತುರ್ಯಚಿತಲವಣಿಮಣಿಗಂಡಯೋಃ .
ಕನಕತಾಟಂಕರುಚಿಮಧುರಿಮಣಿ ಮಜ್ಜಯನ್
ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 3..
ಅಧರಶೋಣಿಮ್ನಿ ದರಹಸಿತಸಿತಿಮಾರ್ಚಿತೇ
ವಿಜಿತಮಾಣಿಕ್ಯರದಕಿರಣಗಣಮಂಡಿತೇ .
ನಿಹಿತವಂಶೀಕ ಜನದುರವಗಮಲೀಲ ಹೇ
ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 4..
ಪದಕಹಾರಾಲಿಪದಕಟಕನಟಕಿಂಕಿಣೀ
ವಲಯ ತಾಟಂಕಮುಖನಿಖಿಲಮಣಿಭೂಷಣೈಃ .
ಕಲಿತನವ್ಯಾಭ ನಿಜತನುರುಚಿಭೂಷಿತೈ-
ರ್ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 5..
ಉಡುಪಕೋಟೀಕದನವದನರುಚಿಪಲ್ಲವೈ-
ರ್ಮದನಕೋಟೀಮಥನನಖರಕರಕಂದಲೈಃ .
ದ್ಯುತರುಕೋಟೀಸದನಸದಯನಯನೇಕ್ಷಣೈ-
ರ್ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 6..

ಕೃತನರಾಕಾರಭವಮುಖವಿಬುಧಸೇವಿತ !
 ದ್ಯುತಿಸುಧಾಸಾರ ! ಪುರುಕರುಣ ! ಕಮಪಿ ಕ್ಷಿತೌ .
 ಪ್ರಕಟಯನ್ ಪ್ರೇಮಭರಮಧಿಕೃತಸನಾತನಂ
 ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 7..
 ತರಣಿಜಾತೀರಭುವಿ ತರಣಿಕರವಾರಕ
 ಪ್ರಿಯಕಷಂಡಾಸ್ಥಮಣಿಸದನಮಹಿತಸ್ಥಿತೇ !
 ಲಲಿತಯಾ ಸಾರ್ಥಮನುಪದರಮಿತ ! ರಾಧಯಾ
 ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 8..
 ಮದನಗೋಪಾಲ ! ತವ ಸರಸಮಿದಮಷ್ಟಕಂ
 ಪಠತಿ ಯಃ ಸಾಯಮತಿಸರಲಮತಿರಾಶು ತಂ .
 ಸ್ವಚರಣಾಂಭೋಜರತಿರಸಸರಸಿ ಮಜ್ಜಯನ್
 ಮದನಗೋಪಾಲ ! ನಿಜಸದನಮನು ರಕ್ಷ ಮಾಂ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಮದನಗೋಪಾಲಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(12) Shri Govindadevashtakam .. (12) ಶ್ರೀಗೋವಿಂದದೇವಾಷ್ಟಕಂ ..



ಜಾಂಬೂನದೋಷ್ಣೀಷವಿರಾಜಿಮುಕ್ತಾ
ಮಾಲಾಮಣಿದ್ಯೋತಿಶಿಖಂಡಕಸ್ಯ .
ಭಂಗ್ಯಾ ನೃಣಾಂ ಲೋಲುಪಯನ್ ದೃಶಃ ಶ್ರೀ
ಗೋವಿಂದದೇವಃ ಶರಣಂ ಮಮಾಸ್ತು .. 1..
ಕಪೋಲಯೋಃ ಕುಂಡಲಲಾಸ್ಯಹಾಸ್ಯ-
ಚ್ಚವಿಚ್ಛಿಟಾಚುಂಬಿತಯೋರ್ಯುಗೇನ .
ಸಂಮೋಹಯನ್ ಸಂಭಜತಾಂ ಧಿಯಃ ಶ್ರೀ
ಗೋವಿಂದದೇವಃ ಶರಣಂ ಮಮಾಸ್ತು .. 2..
ಸ್ವಪ್ರೇಯಸೀಲೋಚನಕೋಣಶೀಧು
ಪ್ರಾಪ್ತ್ಯೈ ಪುರೋವರ್ತಿ ಜನೇಕ್ಷಣೇನ .
ಭಾವಂ ಕಮಪ್ಯುದ್ಗಮಯನ್ ಬುಧಾನಾಂ
ಗೋವಿಂದದೇವಃ ಶರಣಂ ಮಮಾಸ್ತು .. 3..
ವಾಮಪ್ರಗಂಡಾರ್ಪಿತಗಂಡಭಾಸ್ವತ್
ತಾಟಂಕಲೋಲಾಲಕಾಂತಿಸಿಕ್ತೈಃ .
ಭ್ರೂವಲ್ಗನೈರುನ್ಮದಯನ್ ಕುಲಸ್ತ್ರೀ-
ಗೋವಿಂದದೇವಃ ಶರಣಂ ಮಮಾಸ್ತು .. 4..
ದೂರೇ ಸ್ಥಿತಾಸ್ತಾ ಮುರಲೀನಿನಾದೈಃ
ಸ್ವಸೌರಭೈರ್ಮುದ್ರಿತಕರ್ಣಪಾಲಿಃ .
ನಾಸಾರುಧೋ ಹೃದ್ಗತ ಏವ ಕರ್ಷನ್
ಗೋವಿಂದದೇವಃ ಶರಣಂ ಮಮಾಸ್ತು .. 5..
ನವೀನಲಾವಣ್ಯಭರೈಃ ಕ್ಷಿತೌ ಶ್ರೀ
ರೂಪಾನುರಾಗಾಂಬುನಿಧಿಪ್ರಕಾಶೈಃ .
ಸತಶ್ಚಮತ್ಕಾರವತಃ ಪ್ರಕುರ್ವನ್
ಗೋವಿಂದದೇವಃ ಶರಣಂ ಮಮಾಸ್ತು .. 6..

ಕಲ್ಪದ್ರುಮಾಧೋಮಣಿಮಂದಿರಾಂತಃ
 ಶ್ರೀಯೋಗಪೀಠಾಂಬುರುಹಾಸ್ಯಯಾ ಸ್ವಂ .
 ಉಪಾಸಯಂಸ್ತತ್ರವಿದೋಽಪಿ ಮಂತ್ರೈ-
 ಗೋವಿಂದದೇವಃ ಶರಣಂ ಮಮಾಸ್ತು .. 7..
 ಮಹಾಭಿಷೇಕಕ್ಷಣಸರ್ವವಾಸೋಽ
 ಲಂಕೃತ್ಯಂಗೀಕರಣೋಚ್ಛಲಂತ್ಯಾ .
 ಸರ್ವಾಂಗಭಾಸಾಕುಲಯಂಸ್ತ್ರೀಲೋಕೀಂ
 ಗೋವಿಂದದೇವಃ ಶರಣಂ ಮಮಾಸ್ತು .. 8..
 ಗೋವಿಂದದೇವಾಷ್ಟಕಮೇತದುಚ್ಚೈಃ
 ಪಠೇತ್ತದೀಯಾಂಘ್ರಿನಿವಿಷ್ಟವೀರ್ಯಃ .
 ತಂ ಮಜ್ಜಯನ್ನೇವ ಕೃಪಾಪ್ರವಾಹೈ-
 ಗೋವಿಂದದೇವಃ ಶರಣಂ ಮಮಾಸ್ತು .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಗೋವಿಂದದೇವಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(13) Shri Gopinathadevashtakam .. (13) ಶ್ರೀಗೋಪಿನಾಥದೇವಾಷ್ಟಕಂ ..



ಆಸ್ಯೇ ಹಾಸ್ಯಂ ತತ್ರ ಮಾದ್ವೀಕಮಸ್ಮಿನ್
ವಂಶೀ ತಸ್ಯಾಂ ನಾದಪೀಯೂಷಸಿಂಧುಃ .
ತದ್ವೀಚೀಭಿರ್ಮಜ್ಜಯನ್ ಭಾತಿ ಗೋಪೀ-
ಗೋರ್ಪೀನಾಥಃ ಪೀನವಕ್ಷಾ ಗತಿನಃ .. 1..
ಶೋಷೋಷ್ಣೀಷಭ್ರಾಜಿಮುಕ್ತಾಸ್ತಜೋದ್ಯತ್
ಪಿಂಛೋತ್ತಂಸಸ್ಪಂದನೇನಾಪಿ ನೂನಂ .
ಹೃನ್ನೇತ್ರಾಲೀವೃತ್ತಿರತ್ನಾನಿ ಮುಂಚನ್
ಗೋಪೀನಾಥಃ ಪೀನವಕ್ಷಾ ಗತಿನಃ .. 2..
ಬಿಭ್ರದ್ವಾಸಃ ಪೀತಮೂರೂರುಕಾಂತ್ಯಾ
ಶ್ಲೇಷ್ಠಂ ಭಾಸ್ವತ್ಪಿಂಕಿಣೀಕಂ ನಿತಂಬೇ .
ಸವ್ಯಾಭೀರೀಚುಂಬಿತಪ್ರಾಂತಬಾಹು-
ಗೋರ್ಪೀನಾಥಃ ಪೀನವಕ್ಷಾ ಗತಿನಃ .. 3..
ಗುಂಜಾಮುಕ್ತಾರತ್ನಗಾಂಗೇಯಹಾರೈ-
ರ್ಮಾರ್ಲೈಃ ಕಂಠೇ ಲಂಬಮಾನೈಃ ಕ್ರಮೇಣ .
ಪೀತೋದಂಚತ್ಕಂಚುಕೇನಾಂಚಿತಶ್ರೀ-
ಗೋರ್ಪೀನಾಥಃ ಪೀನವಕ್ಷಾ ಗತಿನಃ .. 4..
ಶ್ವತೋಷ್ಣೀಷಃ ಶ್ವೇತಸುಶ್ಲೋಕಧೌತಃ
ಸುಶ್ವೇತಸ್ರಕ್ವಿತ್ತಶಃ ಶ್ವೇತಭೂಷಃ .
ಚುಂಬನ್ ಶರ್ಯಾಮಂಗಲಾರಾತ್ರಿಕೇ ಹೃ-
ದ್ಗೋಪೀನಾಥಃ ಪೀನವಕ್ಷಾ ಗತಿನಃ .. 5..
ಶ್ರೀವತ್ಸಶ್ರೀಕೌಸ್ತುಭೋದ್ಭಿನ್ನರೋಮ್ಹಾಂ
ವರ್ಣೈಃ ಶ್ರೀಮಾನ್ ಯಶ್ಚತುರ್ಭಿಃ ಸದೇಷ್ಟಃ .
ದೃಷ್ಟಃ ಪ್ರೇಮೈವಾತಿಧನ್ಯೈರನನ್ಯೈ-
ಗೋರ್ಪೀನಾಥಃ ಪೀನವಕ್ಷಾ ಗತಿನಃ .. 6..

ತಾಪಿಂಭಃ ಕಿಂ ಹೇಮವಲ್ಲೀಯುಗಾಂತಃ
 ಪಾರ್ಶ್ವದ್ವಂದ್ವೋದ್ವೋತಿವಿದ್ಯುಧ್ಧನಃ ಕಿಂ .
 ಕಿಂ ವಾ ಮಧ್ಯೇ ರಾಧಯೋಃ ಶ್ಯಾಮಲೇಂದು-
 ಗೋಪೀನಾಥಃ ಪೀನವಕ್ಷಾ ಗತಿನಃ .. 7..
 ಶ್ರೀಜಾಹ್ನವ್ಯಾ ಮೂರ್ತಿಮಾನ್ ಪ್ರೇಮಪುಂಜೋ
 ದೀನಾನಾಥಾನ್ ದರ್ಶಯನ್ ಸ್ವಂ ಪ್ರಸೀದನ್ .
 ಪುಷ್ಪನ್ ದೇವಾಲಭ್ಯಫೇಲಾಸುಧಾಭಿ-
 ಗೋಪೀನಾಥಃ ಪೀನವಕ್ಷಾ ಗತಿನಃ .. 8..
 ಗೋಪೀನಾಥಾಷ್ಟಕಂ ತುಷ್ಟಚೇತಾ-
 ಸ್ತತ್ಪದಾಬ್ಜಪ್ರೇಮಪುಷ್ಟೀಭವಿಷ್ಟುಃ .
 ಯೋಽಧೀತೇ ತನ್ಮಂತುಕೋಟೀರಪಶ್ಯನ್
 ಗೋಪೀನಾಥಃ ಪೀನವಕ್ಷಾ ಗತಿನಃ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಗೋಪಿನಾಥಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(14) Shri Gokulanandagovindadevashtakam .. (14)
ಶ್ರೀಗೋಕುಲನಂದಗೋವಿಂದದೇವಾಷ್ಟಕಂ ..



ಕೋಟಿಕಂದರ್ಪಸಂದರ್ಪವಿದ್ವಂಸನ
ಸ್ವೀಯರೂಪಾಮೃತಾಪ್ಲಾವಿತಕ್ಷ್ಮಾತಲ .
ಭಕ್ತಲೋಕೇಕ್ಷಣಂ ಸಕ್ಷಣಂ ತರ್ಷಯನ್
ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 1..
ಯಸ್ಯ ಸೌರಭ್ಯಸೌಲಭ್ಯಭಾಗೋಪಿಕಾ
ಭಾಗ್ಯಲೇಶಾಯ ಲಕ್ಷ್ಮ್ಯಾಪಿ ತಪ್ತಂ ತಪಃ .
ನಿಂದಿತೇಂದೀವರಶ್ರೀಕ ತಸ್ಮೈ ಮುಹು-
ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 2..
ವಂಶಿಕಾಕಂಠಯೋರ್ಯಃ ಸ್ವರಸ್ತೇ ಸ ಚೇತ್
ತಾಲರಾಗಾದಿಮಾನ್ ಶ್ರುತ್ಯನುಭ್ರಾಜಿತಃ .
ಕಾ ಸುಧಾ ಬ್ರಹ್ಮ ಕಿಂ ಕಾ ನು ವೈಕುಂಠಮು-
ದ್ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 3..
ಯತ್ಪದಸ್ಪರ್ಶಮಾಧುರ್ಯಮಜ್ಜತ್ಕುಚಾ
ಧನ್ಯತಾಂ ಯಾಂತಿ ಗೋಪ್ಯೋ ರಮಾತೋಽಪ್ಯಲಂ .
ಯದ್ಯಶೋ ದುಂದುಭೇಘೋಷಣಾ ಸರ್ವಜಿ-
ದ್ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 4..
ಯಸ್ಯ ಫೇಲಾಲವಾಸ್ವಾದನೇ ಪಾತ್ರತಾಂ
ಬ್ರಹ್ಮರುದ್ರಾದಯೋ ಯಾಂತಿ ನೈವಾನ್ಯಕೇ .
ಆಧರಂ ಶೀಘ್ರಮೇತೇಽಪಿ ವಿಂದಂತಿ ನೋ
ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 5..
ಯಸ್ಯ ಲೀಲಾಮೃತಂ ಸವಧಾಕರ್ಷಕಂ
ಬ್ರಹ್ಮಸೌಖ್ಯಾದಪಿ ಸ್ವಾದು ಸರ್ವೇ ಜಗುಃ .
ತತ್ಪ್ರಮಾಣಂ ಸ್ವಯಂ ವ್ಯಾಸಸೂನುಃ ಶುಕೋ

ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 6..

ಯತ್ ಷಡೈಶ್ಚರ್ಯಮಪ್ಯಾರ್ಯಭಕ್ತಾತ್ಮನಿ

ಧ್ಯಾತಮುದ್ಯಚ್ಚಮತ್ಕಾರಮಾನಂದಯೇತ್ .

ನಾಥ ತಸ್ಮೈ ರಸಾಂಭೋಧಯೇ ಕೋಟಿಶೋ

ಗೋಕುಲಾನಂದ ಗೋವಿಂದ ತುಭ್ಯಂ ನಾಮಃ .. 7..

ಗೋಕುಲಾನಂದಗೋವಿಂದದೇವಾಷ್ಟಕಂ

ಯಃ ಪಠೇನ್ ನಿತ್ಯಮುತ್ಕಂಠಿತಸ್ತ್ವತ್ಪದೋಃ .

ಪ್ರೇಮಸೇವಾಪ್ತಯೇ ಸೋಽಚಿರಾನ್ಮಾಧುರೀ

ಸಿಂಧುಮಜ್ಜನ್ಮನಾ ವಾಂಛಿತಂ ವಿಂದತಾಂ .. 8..

ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ

ಶ್ರೀಗೋಕುಲಾನಂದಗೋವಿಂದದೇವಾಷ್ಟಕಂ ಸಂಪೂರ್ಣಂ .

ಶ್ರೀಸ್ವಾಮೃತಲಹರೀ

(15) Shri Svayambhagavattvashtakam .. (15) ಶ್ರೀಸ್ವಯಂಭಗವತ್ತ್ವಾಷ್ಟಕಂ ..



ಸ್ವಜನ್ಮನ್ಯೈಶ್ಚರ್ಯಂ ಬಲಮಿಹ ವಧೇ ದೈತ್ಯವಿತತೇ-
ರ್ಯಶಃ ಪಾರ್ಥತ್ರಾಣೇ ಯದುಪುರಿ ಮಹಾಸಂಪದಮಧಾತ್ .
ಪರಂ ಜ್ಞಾನಂ ಜಿಷ್ಣೌ ಮುಷಲಮನು ವೈರಾಗ್ಯಮನು ಯೋ
ಭಗೈಃ ಷಡ್ಭಿಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 1..
ಚತುರ್ಬಾಹುತ್ವಂ ಯಃ ಸ್ವಜನಿ ಸಮಯೇ ಯೋ ಮೃದಶನೇ
ಜಗತ್ಪೋಷೀಂ ಕುಕ್ಷ್ಯಂತರಪರಿಮಿತತ್ವಂ ಸ್ವವಪುಷಃ .
ದಧಿಸ್ಪೋಷೀ ಬ್ರಹ್ಮಣ್ಯತನುತ ಪರಾನಂತತನುತಾಂ
ಮಹೈಶ್ಚರ್ಯಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 2..
ಬಲಂ ಬಕ್ಯಾಂ ದಂತಚ್ಛದನವರಯೋಃ ಕೇಶಿನಿ ನೃಗೇ
ನಿಖುಪೇ ಬಾಹ್ಲೋರಂಘ್ರೇಃ ಘಣಿನಿ ವಪುಷಃ ಕಂಸಮರುತೋಃ .
ಗಿರಿತ್ರೇ ದೈತ್ಯೇಷ್ವಪ್ಯತನುತ ನಿಜಾಸ್ತಸ್ಯ ಯದತೋ
ಮಹೌಜೋಭಿಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 3..
ಅಸಂಖ್ಯಾತೋ ಗೋಪ್ಯೋ ವ್ರಜಭುವಿ ಮಹಿಷ್ಯೋ ಯದುಪುರೇ
ಸುತಾಃ ಪ್ರದ್ಯುಮ್ನಾದ್ಯಾಃ ಸುರತರುಸುಧರ್ಮಾದಿ ಚ ಧನಂ .
ಬಹಿದ್ವಾರಿ ಬ್ರಹ್ಮಾದ್ಯಾಪಿ ಬಲಿವಹಂ ಸ್ತೌತಿ ಯದತಃ
ಶ್ರಿಯಾಂ ಪೂರೈಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 4..
ಯತೋ ದತ್ತೇ ಮುಕ್ತಿಂ ರಿಪುವಿತತಯೇ ಯನ್ ನರಜನಿ-
ರ್ವಿಜೇತಾ ರುದ್ರಾದೇರಪಿ ನತಜನಾಧೀನ ಇತಿ ಯತ್ .
ಸಭಾಯಾಂ ದ್ರೌಪದ್ಯಾ ವರಕೃದತಿಪೂಜ್ಯೋ ನೃಪಮಖೇ
ಯಶೋಭಿಸ್ತತ್ಪೂರ್ಣಃ ಸ ಭವತು ಮುದೇ ನಂದತನಯಃ .. 5..
ನ್ಯಧಾಧ್ಗೀತಾರತ್ನಂ ತ್ರಿಜಗದತುಲಂ ಯತ್ಪ್ರಿಯಸಖೇ
ಪರಂ ತತ್ತ್ವಂ ಪ್ರೇಮ್ಣೋದ್ಧವಪರಮಭಕ್ತೇ ಚ ನಿಗಮಂ .
ನಿಜಪ್ರಾಣಪ್ರೇಸ್ಯಾಸ್ವಪಿ ರಸಭೃತಂ ಗೋಪಕುಲಜಾ-
ಸ್ವತೋ ಜ್ಞಾನೈಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 6..

ಕೃತಾಗಸ್ಯಂ ವ್ಯಾಧಂ ಸತನುಮಪಿ ವೈಕುಂಠಮನಯನ್
 ಮಮತ್ವಸ್ಯೈಕಾಗ್ರಾನಪಿ ಪರಿಜನಾನ್ ಹಂತ ವಿಜಹೌ .
 ಯದ್ಯಪ್ಯೇತೇ ಶ್ರುತ್ಯಾ ಧುವತನುತಯೋಕ್ತಾಸ್ತದಪಿ ಹಾ
 ಸ್ವವೈರಾಗ್ಯೈಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 7..
 ಅಜತ್ವಂ ಜನ್ಮಿತ್ವಂ ರತಿರರತೀಹಾರಹಿತತಾ
 ಸಲೀಲತ್ವಂ ವ್ಯಾಪ್ತಿಃ ಪರಿಮಿತಿರಹಂತಾಮಮತಯೋಃ .
 ಪದೇ ತ್ಯಾಗಾತ್ಯಾಗಾವುಭಯಮಪಿ ನಿತ್ಯಂ ಸದುರರೀ
 ಕರೋತೀಶಃ ಪೂರ್ಣಃ ಸ ಭವತು ಮುದೇ ನಂದತನಯಃ .. 8..
 ಸಮುದ್ಯತ್ಸಂದೇಹಜ್ವರಶತಹರಂ ಭೇಷಜವರಂ
 ಜನೋ ಯಃ ಸೇವೇತ ಪ್ರಥಿತಭಗವತ್ತ್ವಾಷ್ಟಕಮಿದಂ .
 ತದೈಶ್ವರ್ಯಸ್ವಾದ್ಯೈಃ ಸ್ವಧಿಯಮತಿವೇಲಂ ಸರಸಯನ್
 ಲಭೇತಾಸೌ ತಸ್ಯ ಪ್ರಿಯಪರಿಜನಾನುಗೃಪದವೀಂ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರಿಯಾಂ
 ಶ್ರೀಶ್ರೀಸ್ವಯಂಭಗವತ್ತ್ವಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರಿ

(16) Shri Jaganmohanastakam .. (16) ಶ್ರೀಜಗನ್ನೋಹನಾಷ್ಟಕಂ ..



ಗುಂಜಾವಲೀವೇಷ್ಟಿತಚಿತ್ರಪುಷ್ಪ
ಚೂಡಾವಲನ್ಮಂಜುಲನವ್ಯಪಿಂಭಂ .
ಗೋರೋಚನಾಚಾರುತಮಾಲಪತ್ರಂ
ವಂದೇ ಜಗನ್ನೋಹನಮಿಷ್ಟದೇವಂ .. 1..
ಭ್ರೂವಲ್ಲನೋನ್ಮಾದಿತಗೋಪನಾರೀ
ಕಟಾಕ್ಷಬಾಣಾವಲಿವಿದ್ಧನೇತ್ರಂ .
ನಾಸಾಗ್ರಾಜನ್ಮಣಿಚಾರುಮುಕ್ತಂ
ವಂದೇ ಜಗನ್ನೋಹನಮಿಷ್ಟದೇವಂ .. 2..
ಆಲೋಲವಕ್ರಾಲಕಕಾಂತಿಕುಂಬಿ
ಗಂಡಸ್ಥಲಪ್ರೋನ್ನತಚಾರುಹಾಸ್ಯಂ .
ವಾಮಪ್ರಗಂಡೋಚ್ಚಲಕುಂಡಲಾಂತಂ
ವಂದೇ ಜಗನ್ನೋಹನಮಿಷ್ಟದೇವಂ .. 3..
ಬಂಧೂಕಬಿಂಬದ್ಯುತಿನಿಂದಿಕುಂಚತ್
ಪ್ರಾಂತಾಧರ್ಭ್ರಾಜಿತವೇಣುವಕ್ತ್ರಂ .
ಕಿಂಚಿತ್ತಿರಶ್ಚೀನಶಿರೋಽಧಿಭಾತಂ
ವಂದೇ ಜಗನ್ನೋಹನಮಿಷ್ಟದೇವಂ .. 4..
ಅಕುಂಠರೇಖಾತ್ರಯರಾಜಿಕಂಠ
ಖೇಲತ್ಸ್ವರಾಲಿಶ್ರುತಿರಾಗರಾಜಿಂ .
ವಕ್ಷಸ್ಪುರತ್ಯಸ್ತುಭಮುನ್ನತಾಂಸಂ
ವಂದೇ ಜಗನ್ನೋಹನಮಿಷ್ಟದೇವಂ .. 5..
ಆಜಾನುರಾಜದ್ವಲಯಾಂಗದಾಂಚಿ
ಸ್ಮರಾರ್ಗಲಾಕಾರಸುವೃತ್ತಬಾಹುಂ .
ಅನರ್ಘಮುಕ್ತಾಮಣಿಪುಷ್ಪಮಾಲಂ
ವಂದೇ ಜಗನ್ನೋಹನಮಿಷ್ಟದೇವಂ .. 6..

ಶ್ವಾಸೈಜದಶ್ಚತ್ಥದಲಾಭತುಂದ
 ಮಧ್ಯಸ್ಥರೋಮಾವಲಿರಮ್ಯರೇಖಂ .
 ಪೀತಾಂಬರಂ ಮಂಜುಲಕಿಂಕಿಣೀಕಂ
 ವಂದೇ ಜಗನ್ನೋಹನಮಿಷ್ಟದೇವಂ .. 7..
 ವ್ಯತ್ಯಸ್ತಪಾದಂ ಮಣಿನೂಪುರಾಡ್ಯಂ
 ಶ್ಯಾಮಂ ತ್ರಿಭಂಗಂ ಸುರಶಾಖಿಮೂಲೇ .
 ಶ್ರೀರಾಧಯಾ ಸಾರ್ಥಮುದಾರಲೀಲಂ
 ವಂದೇ ಜಗನ್ನೋಹನಮಿಷ್ಟದೇವಂ .. 8..
 ಶ್ರೀಮಜ್ಜಗನ್ನೋಹನದೇವಮೇತತ್
 ಪದ್ಮಾಷ್ಟಕೇನ ಸ್ಮರತೋ ಜನಸ್ಯ .
 ಪ್ರೇಮಾ ಭವೇದ್ಯೇನ ತದಂಘ್ರಿಸಾಕ್ಷಾತ್
 ಸೇವಾಮೃತೇನೈವ ನಿಮಜ್ಜನಂ ಸ್ಯಾತ್ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀಜಗನ್ನೋಹನಾಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರೀ

(17) Shri Anuragavallih .. (17) ಶ್ರೀಅನುರಾಗವಲ್ಲಿಃ ..



ದೇಹಾರ್ಬುದಾನಿ ಭಗವಾನ್! ಯುಗಪತ್ರಯಚ್ಚ
ವಕ್ತಾರ್ಬುದಾನಿ ಚ ಪುನಃ ಪ್ರತಿದೇಹಮೇವ .
ಜಿಹ್ವಾರ್ಬುದಾನಿ ಕೃಪಯಾ ಪ್ರತಿವಕ್ತ್ರಮೇವ
ನೃತ್ಯಂತು ತೇಷು ತವ ನಾಥ! ಗುಣಾರ್ಬುದಾನಿ .. 1..
ಕಿಮಾತ್ಮನಾ? ಯತ್ರ ನ ದೇಹಕೋಟ್ಯೋ
ದೇಹೇನ ಕಿಂ? ಯತ್ರ ನ ವಕ್ತ್ರಕೋಟ್ಯಃ .
ವಕ್ತ್ರೇಣ ಕಿಂ? ಯತ್ರ ನ ಕೋಟಿಜಿಹ್ವಾಃ
ಕಿಂ ಜಿಹ್ವಯಾ? ಯತ್ರ ನ ನಾಮಕೋಟ್ಯಃ .. 2..
ಆತ್ಮಾಸ್ತು ನಿತ್ಯಂ ಶತದೇಹವರ್ತಿ
ದೇಹಸ್ತು ನಾಥಾಸ್ತು ಸಹಸ್ರವಕ್ತ್ರಃ .
ವಕ್ತ್ರಂ ಸದಾ ರಾಜತು ಲಕ್ಷಜಿಹ್ವಂ
ಗೃಹ್ಣಾತು ಜಿಹ್ವಾ ತವ ನಾಮಕೋಟಿಂ .. 3..
ಯದಾ ಯದಾ ಮಾಧವ! ಯತ್ರ ಯತ್ರ
ಗಾಯಂತಿ ಯೇ ಯೇ ತವ ನಾಮಲೀಲಾಃ .
ತತ್ರೈವ ಕರ್ಣಾಯುತಧಾರ್ಯಮಾಣಾ
ಸ್ತಾಸ್ತೇ ಸುಧಾ ನಿತ್ಯಮಹಂ ಧಯಾನಿ .. 4..
ಕರ್ಣಾಯುತಸ್ಯೈವ ಭವಂತು ಲಕ್ಷ
ಕೋಟ್ಯೋ ರಸಜ್ಞಾ ಭಗವಂಸ್ತದೈವ .
ಯೇನೈವ ಲೀಲಾಃ ಶೃಣವಾನಿ ನಿತ್ಯಂ
ತೇನೈವ ಗಾಯಾನಿ ತತಃ ಸುಖಂ ಮೇ .. 5..
ಕರ್ಣಾಯುತಸ್ಯೇಕ್ಷಕೋಟಿರಸ್ಯಾ
ಹೃತ್ಕೋಟಿರಸ್ಯಾ ರಸನಾರ್ಬುದಂ ಸ್ತಾತ್ .
ಶ್ರುತ್ವೈವ ದೃಷ್ಟ್ವಾ ತವ ರೂಪಸಿಂಧು
ಮಾಲಿಂಗ್ಯ ಮಾಧುರ್ಯಮಹೋ! ಧಯಾನಿ .. 6..

ನೇತ್ರಾರ್ಬುದಸ್ಯೈವ ಭವಂತು ಕರ್ಣ
ನಾಸಾರಸಜ್ಞಾ ಹೃದಯಾರ್ಬುದಂ ವಾ .
ಸೌಂದರ್ಯಸೌಸ್ವರ್ಯಸುಗಂಧಪೂರ
ಮಾಧುರ್ಯಸಂಶ್ಲೇಷರಸಾನುಭೂತ್ಯೈ .. 7..
ತ್ವತ್ಪಾರ್ಶ್ವಗತ್ಯೈ ಪದಕೋಟಿರನ್ನು
ನೇವಾಂ ವಿಧಾತುಂ ಮಮ ಹಸ್ತಕೋಟಿಃ .
ತಾಂ ಶಿಕ್ಷಿತುಂ ಸ್ತಾದಪಿ ಬುದ್ಧಿಕೋಟಿ
ರೇತಾನ್ವರಾನ್ಮೇ ಭಗವನ್! ಪ್ರಯಚ್ಛ .. 8..
ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
ಶ್ರೀಅನುರಾಗವಲ್ಲಿಃ ಸಮಾಪ್ತಾ .

ಶ್ರೀಸ್ತವಾಮೃತಲಹರೀ

(18) Shri Vrindadevyashtakam .. (18) ಶ್ರೀವೃಂದಾದೇವ್ಯಷ್ಟಕಂ ..



ಗಾಂಗೇಯಚಾಂಪೇಯತಡಿಡ್ವಿನಿಂದಿ
ರೋಚಿಃಪ್ರವಾಹಸ್ವಪಿತಾತ್ಮವೃಂದೇ! .
ಬಂಧೂಕಬಂಧುದ್ಯುತಿದಿವ್ಯವಾಸೋ
ವೃಂದೇ! ನುಮಸ್ತೇ ಚರಣಾರವಿಂದಂ .. 1..
ಬಿಂಬಾಧರೋದಿತ್ವರಮಂದಹಾಸ್ಯ
ನಾನಾಗ್ರಮುಕ್ತಾದ್ಯುತಿದೀಪಿತಾಸ್ಯೇ .
ವಿಚಿತ್ರರತ್ನಾಭರಣಾಶ್ರಿಯಾಥೈ!
ವೃಂದೇ! ನುಮಸ್ತೇ ಚರಣಾರವಿಂದಂ .. 2..
ಸಮಸ್ತವೈಕುಂಠಶಿರೋಮಣೌ ಶ್ರೀ
ಕೃಷ್ಣಸ್ಯ ವೃಂದಾವನಧನ್ಯಧಾಮ್ನಿ .
ದತ್ತಾಧಿಕಾರೇ ವೃಷಭಾನುಪುತ್ರಾ
ವೃಂದೇ! ನುಮಸ್ತೇ ಚರಣಾರವಿಂದಂ .. 3..
ತ್ವದಾಜ್ಞಯಾ ಪಲ್ಲವಪುಷ್ಪಭೃಂಗ
ಮೃಗಾದಿಭಿರ್ಮಾರ್ಧವಕೇಲಿಕುಂಜಾಃ .
ಮಧ್ವಾದಿಭಿರ್ಭಾಂತಿ ವಿಭೂಷ್ಯಮಾಣಾ
ವೃಂದೇ! ನುಮಸ್ತೇ ಚರಣಾರವಿಂದಂ .. 4..
ತ್ವದೀಯದೂತೈನ ನಿಕುಂಜಯುನೋ-
ರತ್ಯುತ್ಕಯೋಃ ಕೇಲಿವಿಲಾಸಸಿದ್ಧಿಃ .
ತ್ವತ್ಸೌಭಗಂ ಕೇನ ನಿರುಚ್ಯತಾಂ ತ-
ದ್ವೃಂದೇ! ನುಮಸ್ತೇ ಚರಣಾರವಿಂದಂ .. 5..
ರಾಸಾಭಿಲಾಷೋ ವಸತಿಶ್ಚ ವೃಂದಾ
ವನೇ ತ್ವದೀಶಾಂಘ್ರಿಸರೋಜಸೇವಾ .
ಲಭ್ಯಾ ಚ ಪುಂಸಾಂ ಕೃಪಯಾ ತವೈವ
ವೃಂದೇ! ನುಮಸ್ತೇ ಚರಣಾರವಿಂದಂ .. 6..

ತ್ವಂ ಕೀರ್ತ್ಯಸೇ ಸಾತ್ವತತಂತ್ರಾವಿದ್ಭಿ-
 ಲೀಲಾಭಿಧಾನಾ ಕಿಲ ಕೃಷ್ಣಶಕ್ತಿಃ .
 ತವೈವ ಮೂರ್ತಿಸ್ತುಲಸೀ ನೃಲೋಕೇ
 ವೃಂದೇ! ನುಮಸ್ತೇ ಚರಣಾರವಿಂದಂ .. 7..
 ಭಕ್ತ್ಯಾ ವಿಹೀನಾ ಅಪರಾಧಲಕ್ಷ್ಮಿಃ
 ಕ್ಷಿಪ್ತಾಶ್ಚ ಕಾಮಾದಿತರಂಗಮಧ್ಯೇ .
 ಕೃಪಾಮಯಿ! ತ್ವಾಂ ಶರಣಂ ಪ್ರಪನ್ನಾ
 ವೃಂದೇ! ನುಮಸ್ತೇ ಚರಣಾರವಿಂದಂ .. 8..
 ವೃಂದಾಷ್ಟಕಂ ಯಃ ಶೃಣುಯಾತ್ಪರೇದ್ವಾ
 ವೃಂದಾವನಾಧೀಶಪದಾಬ್ಜಭೃಂಗಃ .
 ಸ ಪ್ರಾಪ್ಯ ವೃಂದಾವನನಿತ್ಯವಾಸಂ
 ತತ್ಪ್ರೇಮಸೇವಾಂ ಲಭತೇ ಕೃತಾರ್ಥಃ .. 9..
 ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
 ಶ್ರೀವೃಂದಾದೇವ್ಯಷ್ಟಕಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರೀ

(19) Shri Radhikadhyanamritastotram .. (19)
ಶ್ರೀರಾಧಿಕಾಧ್ಯಾನಾಮೃತಸ್ತೋತ್ರಂ ..



ತಡಿಚ್ಚಂಪಕಸ್ವರ್ಣಕಾಶ್ಮೀರಭಾಸಃ
ಸ್ವಕಾಂತ್ಯಾ ಭೃಶಂ ದಂಡಯಿತ್ರಾ ವಿಲಾಸಃ .
ಸ್ವರೂಪಸ್ಯ ತನ್ಯಾಸ್ತು ವರ್ಣ್ಯಃ
ಸುಬೋಧದ್ರವೋ ನಾಮವರ್ಣೋಽಪಿ ಕರ್ಣ್ಯಃ .. 1..
ಪ್ರಪುಲ್ಲಕುಸುಮಪ್ರಭಾದ್ಯೋತಿತಾನಾಂ
ಲಸಚ್ಚಂದ್ರಿಕಾಪ್ರೋತಮೇಘೋಪಮಾನಾಂ .
ಕಚಾನಾಂ ಸಚಾತುರ್ಯಬಂಧೇಯಮೇಣೀ
ದೃಶಃ ಸಚ್ಚಮರ್ಯಾಗ್ರಿಮಾ ಭಾತಿ ವೇಣೀ .. 2..
ಮಹಾನರ್ಘ್ಯಚೂಡಾಮಣೀಕಾಮಲೇಖಾ
ಪ್ಲುತಾ ರಾಜತೇ ಚಾರುಸೀಮಂತರೇಖಾ .
ಉಡುದ್ಯೋತಿಮುಕ್ತೈಕಪಂಕ್ತಿಂ ವಹಂತೀ
ಕಿಮಾಸ್ಯೇಂದುಸೌದೈಕಧಾರೋಚ್ಚಲಂತೀ .. 3..
ನವೇಂದೂಪಮೇ ಪತ್ರಪಾಶ್ಯಾಪ್ರಭಾಲೇ
ಸುಲೀಲಾಲಕಾಲೀವೃತೇ ಚಾರುಭಾಲೇ .
ಮದೇನಾಂತರಾ ಚಿತ್ರಿತಂ ಚಿತ್ರಕಂ ತತ್
ವಿಭಾತ್ಯಚ್ಯುತಾತ್ಮಪ್ತನೇತ್ತ್ಯೈಕಸಂಪತ್ .. 4..
ಅತಿಶ್ಯಾಮಲಾ ವಿಜ್ಯಕಂದರ್ಪಚಾಪ
ಪ್ರಭಾಜಿಷ್ಟತಾಂ ಭ್ರೂದ್ವಯೇ ಕುಂಚಿತಾಪ .
ಮುಖಾಂಭೋಜಮಾದ್ವೀಕಪಾನಾದಭೀಷ್ಟಾ-
ದಚೇಷ್ಟಾಲಿಪಂಕ್ತಿಃ ಕಿಮೇಷಾ ನಿವಿಷ್ಟಾ .. 5..
ಸಫರ್ಯಾವಿವ ಪ್ರೇಷ್ಯಲಾವಣ್ಯವನ್ಯೇ
ಪ್ಪಿತೇ ರಾಜತಸ್ತೇ ದೃಶೌ ಹಂತ ಧನ್ಯೇ .
ಲಸತ್ಕಜ್ಜಲಾಕ್ಷೇ ತಯೋಃ ಶ್ಯಾಮಪಕ್ಷ್ಮ

ಕ್ಷಚಿದ್ವಿಂದತೇ ಕಾಂತತಾಂಬೂಲಲಕ್ಷ್ಮ .. 6..
 ತಡಿತ್ಯಂದಲೀ ಮೂರ್ಧ್ನಿ ನಕ್ಷತ್ರಯುಕ್ತಾ
 ಸ್ಥಿರಾಧಃಸುಧಾಬುದ್ಬದ್ವಂದ್ವಸಕ್ತಾ .
 ಯದಿ ಸ್ಯಾತ್ಸರೋಜಾಂತರೇ ತಾಂ ಚ ಭಾಸಾ
 ಮೃಗಾಕ್ಷ್ಯಾಸ್ತಿರಸ್ತುರ್ವತೀ ಭಾತಿ ನಾಸಾ .. 7..
 ಕಪೋಲಾಕ್ಷಿಬಿಂಬಾಧರಶ್ರೀವಿಷಕ್ತಂ
 ಬಹ್ವೇನೌಕ್ತಿಕಂ ಪೀತನೀಲಾತಿರಕ್ತಂ .
 ಸ್ಮಿತೋದ್ಯತ್ಪಟೋದೀರ್ಣಮಾಧುರ್ಯವೃಷ್ಟಿ-
 ಲಸತ್ಯಚ್ಯುತಸ್ವಾಂತತರ್ಷೈಕಸೃಷ್ಟಿಃ .. 8..
 ಲಸತ್ಕುಂಡಲೇ ಕುಂಡಲೀಭೂಯ ಮನ್ಯೇ
 ಸ್ಥಿತೇ ಕಾಮಪಾಶಾಯುಧೇ ಹಂತ ಧನ್ಯೇ .
 ಶ್ರುತೀ ರತ್ನಚಕ್ರೀಶಲಾಕಾಂಚಿತಾಗ್ರೇ
 ದೃಶೌ ಕರ್ಷತಃ ಶ್ರೀಹರಯೇ ಸಮಗ್ರೇ .. 9..
 ಅತಿಸ್ವಚ್ಛಮಂತಃಸ್ಥತಾಂಬೂಲರಾಗ-
 ಚ್ಚಟೋದ್ಗಾರಿ ಶೋಭಾಂಬುಧೌ ಕಿಂ ಲಲಾಗ .
 ಕಪೋಲದ್ವಯಂ ಲೋಲತಾಟಂಕರತ್ನ
 ದ್ಯುಮಚ್ಚುಂಬಿತಂ ಪ್ರೇಯಸೋ ಯತ್ರ ಯತ್ನಃ .. 10..
 ಸ್ಫುಟದ್ಬಂಧುಜೀವಪ್ರಭಾಹಾರಿದಂತ-
 ಚ್ಚದದ್ವಂದ್ವಮಾಭಾತಿ ತಸ್ಯಾ ಯದಂತಃ .
 ಸ್ಮಿತಜ್ಯೋತ್ಸ್ನಯಾ ಕ್ಷಾಲಿತಂ ಯಾ ಸತ್ಯಷ್ಟಂ
 ಚಕೋರೀಕರೋತ್ಯತ್ಯನ್ವಹಂ ಹಂತ ಕೃಷ್ಣಂ .. 11..
 ನ ಸಾ ವಿಂದತೇ ಪಾಕಿಮಾರುಣ್ಯಭಾಜಿ-
 ಚ್ಚವಿಯತ್ಪಲಾಂ ದಾಡಿಮೀಬೀಜರಾಜಿಃ .
 ಕಥಂ ವರ್ಣ್ಯತಾಂ ಯಾ ತ್ವಿಯಂ ದಂತಪಂಕ್ತಿ-
 ಮುಕುಂದಾಧರೇ ಪೌರುಷಂ ಯಾ ವ್ಯನಕ್ತಿ .. 12..
 ಮುಖಾಂಭೋಜಮಾಧುರ್ಯಧಾರಾ ವಹಂತೀ
 ಯದಂತಃ ಕಿಯನ್ ನಿಮ್ಮತಾಂ ಪ್ರಾಪಯಂತೀ .
 ಕಿಮೇಷಾ ಕಸ್ತೂರಿಕಾಬಿಂದುಭೃತ್ತಂ
 ಹರಿಂ ಕಿಂ ದಧಾನಂ ವಿಭಾತ್ಯಾಸಾವೃತ್ತಂ .. 13..
 ಸ ಕಂಠಸ್ತಡಿತ್ಯಂಬುಸೌಭಾಗ್ಯಹಾರೀ
 ತ್ರಿರೇಖಃ ಪಿಕಸ್ತವ್ಯಸೌಸ್ವರ್ಯಧಾರೀ .
 ಸ್ವಜಂ ಮಾಲಿಕಾಂ ಮಾಲಿಕಾಂ ಮೌಕ್ತಿಕಾನಾಂ

ದಧತ್ಯೇವ ಯಃ ಪ್ರೇಯಸಾ ಗುಂಘಿತಾನಾಂ .. 14..
 ಉರೋಜದ್ವಯಂ ತುಂಗತಾಪೀನತಾಭ್ಯಾಂ
 ಸಮಂ ಸಖ್ಯಯುಕ್ ಕೃಷ್ಣಪಾಣ್ಯಂಬುಜಾಭ್ಯಾಂ .
 ನಖೇಂದುರ್ಯದೋದೇತುಮಿಚ್ಛಾಂ ವಿಧತ್ತೇ
 ತದಾ ಕಂಚುಕೀ ಕಾಲಿಕಾ ನಾಪಿ ಧತ್ತೇ .. 15..
 ಮೃದಿಮ್ಲಾ ಶಿರೀಷಸ್ಯ ಸೌಭಾಗ್ಯಸಾರಂ
 ಕ್ಷಿಪಂತ್ಯಾ ವಹಂತ್ಯಾ ಭುಜಾಭೋಗಭಾರಂ .
 ತುಲಾಶೂನ್ಯಸೌಂದರ್ಯಸೀಮಾಂ ದಧತ್ಯಾ
 ನಿಜಪ್ರೇಯಸೇಽಜಸ್ರಸೌಖ್ಯಂ ದದತ್ಯಾಃ .. 16..
 ಶ್ರಿತಾಯಾಃ ಸ್ವಕಾಂತಸ್ವತಾಂ ಕಮ್ರಗಾತ್ಯಾಃ
 ಶ್ರಿಯಾಃ ಶ್ರೀವಿಲಾಸಾನ್ ಭೃಶಂ ಖರ್ವಯಂತ್ಯಾಃ .
 ಗತಾಂಸದ್ವಯೀ ಸೌಭಗೈಕಾಂತಕಾಂತಂ
 ಯದಾ ಪಾಣಿನೋತ್ಪ್ರಾಯೇತಿ ಸಾಲಕಾಂತಂ .. 17..
 ತಡಿದ್ಧಾಮಭೃತ್ಕಂಕಣಾನದ್ಧಸೀಮಾ
 ಘನದ್ಯೋತಚೂಡಾವಲೀ ಸಾಸ್ತ್ರಸೀಮಾ .
 ಚಕಾಸ್ತಿ ಪ್ರಕೋಷ್ಠದ್ವಯೇ ಯಾ ಸ್ವನಂತೀ
 ಸ್ಮರಾಜೌ ಸುಖಾಬ್ಧೌ ಸಖೀಃ ಪ್ಲಾವಯಂತೀ .. 18..
 ತದ್ಭಾತಿ ರಕ್ತೋತ್ಪಲದ್ವಂದ್ವಶೋಚಿ-
 ಸ್ತಿರಸ್ಕಾರಿಪಾಣಿದ್ವಯಂ ಯತ್ರ ರೋಚಿಃ .
 ಶುಭಾಂಕಾವಲೀಃ ಸೌಭಗಂ ಯದ್ವ್ಯನಕ್ತಿ
 ಪ್ರಿಯಾಂತಹೃದಿ ಸ್ಥಾಪನೇ ಯಸ್ಯ ಶಕ್ತಿಃ .. 19..
 (ಚತುರ್ಭಿಃ ಕುಲಕಂ)
 ನಖಜ್ಯೋತಿಷಾ ಭಾಂತಿ ತಾಃ ಪಾಣಿಶಾಖಾಃ
 ಕರೋತ್ಯೂರ್ಮಿಕಾಲಂಕೃತಾ ಯಾ ವಿಶಾಖಾ .
 ಸಮಾಸಜ್ಯ ಕೃಷ್ಣಾಂಗುಲೀಭಿರ್ವಿಲಾಸ-
 ಸ್ತದಾಸಾಂ ಯದಾ ರಾಜತೇ ಹಂತ ರಾಸಃ .. 20..
 ಜನಿತ್ವೈವ ನಾಭಿಸರಸ್ಯುಧ್ಗತಾ ಸಾ
 ಮೃಣಾಲೀವ ರೋಮಾವಲಿರ್ಭಾತಿ ಭಾಸಾ .
 ಸ್ತನಚ್ಚದ್ಮನೈವಾಂಬುಜಾತೇ ಯದಗ್ರೇ
 ಮುಖೇಂದುಪ್ರಭಾಮುದ್ರಿತೇ ತೇ ಸಮಗ್ರೇ .. 21..
 ಕೃಶಂ ಕಿಂ ನು ಶೋಕೇನ ಮುಷ್ಟಿಪ್ರಮೇಯಂ
 ನ ಲೇಭೇ ಮಣಿಭೂಷಣಂ ಯತ್ಪ್ರಿಧೇಯಂ .

ನಿಬದ್ಧಂ ವಲೀಭಿಶ್ಚ ಮಧ್ಯಂ ತಥಾಪಿ
 ಸ್ಫುಟಂ ತೇನ ಸುಸ್ತವ್ಯಸೌಂದಾರ್ಯಮಪಿ .. 22..
 ಕ್ಷನತ್ಕಿಂಕಣೀಮಂಡಿತಂ ಶ್ರೋಣೀರೋಧಃ
 ಪರಿಸ್ಪಾರಿ ಯದ್ವರ್ಣನೇ ಕ್ವಾಸ್ತಿ ಬೋಧಃ .
 ಕಿಯಾನ್ವಾ ಕವೇರ್ಹಂತ ಯತ್ರೈವ ನಿತ್ಯಂ
 ಮುಕುಂದಸ್ಯ ದೃಕ್ಷಂಜನೋಽವಾಪ ನೃತ್ಯಂ .. 23..
 ಪ್ರಿಯಾನಂಗಳಕೇಲಿಭರೈಕಾಂತವಾಟೀ
 ಪಟೀವ ಸ್ಫುರತ್ಯಂಚಿತಾ ಪಟ್ಟಶಾಟೀ .
 ವಿಚಿತ್ರಾಂತರೀಯೋಪರಿ ಶ್ರೀಭರೇಣ
 ಕ್ಷಿಪಂತೀ ನವೇಂದೀವರಾಭಾಂಬರೇಣ .. 24..
 ಕದಲ್ಯಾವಿವಾನಂಗಳಮಾಂಗಲ್ಯಸಿದ್ಧೌ
 ಸಮಾರೋಪಿತೇ ಶ್ರೀಮದೂರೂ ಸಮೃದ್ಧೌ .
 ವಿಭಾತಃ ಪರಂ ವೃತ್ತತಾಪೀನತಾಭ್ಯಾಂ
 ವಿಲಾಸೈರ್ಹರೇಃ ಚೇತನಾಹಾರಿ ಯಾಭ್ಯಾಂ .. 25..
 ವಿರಾಜತ್ಯಹೋ ಜಾನುಯುಗ್ಮಂ ಪಟಾಂತಃ
 ಸಮಾಕರ್ಷತಿ ದ್ರಾಗಧಾಪ್ಯಚ್ಯುತಾಂತಃ .
 ಯದಾಲಕ್ಷ್ಯತೇ ತತ್ರ ಲಾವಣ್ಯಸಂಪತ್
 ಸುವ್ರಿತ್ತಂ ಲಸತ್ಕಾನಕಂ ಸಂಪುಟಂ ತತ್ .. 26..
 ತನುತ್ವಂ ಕ್ರಮಾನ್ಮೂಲತಶ್ಚಾರುಜಂಘೇ
 ಪ್ರಯಾತಃ ಪರಿಪ್ರಾಪ್ತಸೌಭಾಗ್ಯಸಂಘೇ .
 ಪದಾಂಭೋಜಯೋರ್ನಾಲತಾ ಧಾರಯಂತೈ
 ಸ್ವಭಾಮಂತರೀಯಾಂತರೇ ಗೋಪಯಂತೈ .. 27..
 ಜಯತ್ಯಂಘ್ರಿಪಂಕೇರುಹದ್ವಂದ್ವಮಿಷ್ಟಂ
 ದಲಾಗ್ರೇ ನಖೀಂದುವ್ರಜೀನಾಪಿ ಹೃಷ್ಟಂ .
 ಕ್ಷನನ್ನೂಪುರಂ ಹಂಸಕಾರಾವಭಕ್ತಂ
 ಹರಿಂ ರಂಜಯತ್ಯೈವ ಲಾಕ್ಷಾರಸಾಕ್ತಂ .. 28..
 ದರಾಂಭೋಜತಾಟಂಕವಲ್ಲೀರಥದೈಃ
 ಮರ್ಹಾಲಕ್ಷನೈರ್ಭವ್ಯವೃಂದಾಭಿವಾದೈಃ .
 ಯುತಂ ಯತ್ತಲಂ ಮಾರ್ದವಾರುಣ್ಯಶಾಲಿ
 ಸ್ಮೃತಂ ಯದ್ಭವೇದಚ್ಯುತಾಭೀಷ್ಟಪಾಲಿ .. 29..
 ಪ್ರಿಯೇ ಶ್ಯಾಮಲೋ ಲೇಡುಭೃಂಗೋ ನಲಿನ್ಯಾ
 ಮರಂದಂ ಪರಂ ದಂದಶೀತಿ ಕ್ಷುದನ್ಯಾ .

ಯದೇತಂ ಬತೇತ್ಯಚ್ಯುತೋಕ್ತಾಂಚಲಾಂತ-
ಮುಖಾಬ್ಜೇ ಸಿತೇಂದುಂ ದಧೇ ಸಾಲಕಾಂತಃ .. 30..
ತಮಾಲಂಬ್ಯ ಲಬ್ಧೌಜಸೋ ಮಾಧವಸ್ಯ
ಸ್ಪುಟಂ ಪಾಣಿಚಾಪಲ್ಯಮಲ್ಪಂ ನಿರಸ್ಯ .
ತಯಾ ಸ್ವಾಧರಃ ಸಾಧು ಕರ್ಪೂರಲಿಪ್ತಃ
ಕೃತೋ ನೇತಿ ನೇತ್ಯಕ್ಷರೋದ್ಗಾರದೀಪ್ತಃ .. 31..
ಸ ಜಾಗರ್ತಿ ತಸ್ಯಾಃ ಪರಿವಾರಚೇತ-
ಸ್ತಟೀನುಕ್ಷಣಂ ರಮ್ಯಲೀಲಾಸಮೇತಃ .
ಅಥಾಪ್ಯಷ್ಟಯಾಮಿಕ್ಯಮುಷ್ಯಾಃ ಸಪರ್ಯಾ
ಯಥಾಕಾಲಮಾಚರ್ಯತೇ ತೇನ ವರ್ಯಾ .. 32..
ಇತಿ ಶ್ರೀವಿಶ್ವನಾಥಚಕ್ರವರ್ತಿರಕ್ಕುರವಿರಚಿತಸ್ತವಾಮೃತಲಹರ್ಯಾಂ
ಶ್ರೀರಾಧಿಕಾಧ್ಯಾನಾಮೃತಸ್ತೋತ್ರಂ ಸಂಪೂರ್ಣಂ .

ಶ್ರೀಸ್ತವಾಮೃತಲಹರೀ

(20) Shri Rupachintamani .. (20) ಶ್ರೀರೂಪಚಿಂತಾಮಣಿಃ ..



ಭತ್ತಂ ಶಕ್ತಿಯವಾಂಕುಶಂ ಪವಿಚತುರ್ಜಂಬೂಫಲಂ ಕುಂಡಲಂ
ವೇದೀದಂಡಗದಾರಥಾಂಬುಜಚತುಃಸ್ವಸ್ತಿಂ ಚ ಕೋಣಾಷ್ಟಕಂ .
ಶುದ್ಧಂ ಪರ್ವತಮೂರ್ಧ್ವರೇಖಾಮಲೋಽಙ್ಗಾತ್ಯನಿಷ್ಠಾವಧೇ-
ರ್ಬಿಭ್ರದ್ಧಕ್ಷಿಣಪಾದಪದ್ಮಮಮಲಂ ಶಚ್ಯಾತ್ಮಜಶ್ರೀಹರೇಃ .. 1..
ಶಂಖಾಕಾಶಕಮಂಡಲುಂ ಧ್ವಜಲತಾಪುಷ್ಪಸ್ರಗರ್ಧೇಂದುಕಂ
ಚಕ್ರಂ ನಿಜ್ಯಧನುಸ್ತಿ ಕೋಣವಲಯಾಪುಷ್ಪಂ ಚತುಸ್ಕುಂಭಕಂ .
ಮೀನಂ ಗೋಷ್ಪದಕೂರ್ಮಮಾಸುಹೃದಯಾಜುಷ್ಠಾತ್ಯನಿಷ್ಠಾವಧೇ-
ರ್ಬಿಭ್ರದ್ಧವ್ಯಪದಾಂಬುಜಂ ಭಗವತೋ ವಿಶ್ವಂಭರಸ್ಯ ಸ್ಮರ .. 2..
ಯವಮಂಗುಷ್ಠಮೂಲೇ ಚ ತತ್ತಲೇ ಚಾತಪತ್ರಕಂ .
ಅಂಗುಷ್ಠತರ್ಜನೀಸಂಧಿಭಾಗಸ್ಥಾಮೂರ್ಧ್ವರೇಖಿಕಾಂ .. 3..
ಸುಕುಂಜಿಕಾಂ ಸೂಕ್ಷ್ಮರೂಪಾಂ ಸ್ಮರ ರೇ ಮೇ ಮನಃ ಸದಾ .
ತರ್ಜನ್ಯಾಸ್ತು ತಲೇ ದಂಡಂ ವಾರಿಜಂ ಮಧ್ಯಮಾತಲೇ .. 4..
ತತ್ತಲೇ ಪರ್ವತಾಕಾರಂ ತತ್ತಲೇ ಚ ರಥಂ ಸ್ಮರ .
ರಥಸ್ಯ ದಕ್ಷಿಣೇ ಪಾರ್ಶ್ವೇ ಗದಾಂ ವಾಮೇ ಚ ಶಕ್ತಿಕಾಂ .. 5..
ಕನಿಷ್ಠಾಯಾಸ್ತಲೇಽಙ್ಗುಶಂ ತತ್ತಲೇ ಕುಲಿಶಂ ಸ್ಮರ .
ವೇದಿಕಾಂ ತತ್ತಲೇ ವ್ಯಾಪ್ತಾಂ ತತ್ತಲೇ ಕುಂಡಲಂ ತತಃ .. 6..
ಏಷಾಂ ಚಿಹ್ನತಲೇ ದೀಪ್ತಂ ಸ್ವಸ್ತಿಕಾನಾಂ ಚತುಷ್ಟಯಂ .
ಅಷ್ಟಕೋಣಸಮಾಯುಕ್ತಂ ಸಂಧೌ ಜಂಬೂಚತುಷ್ಟಯಂ .. 7..
ಅಸವ್ಯಾಂಘ್ರೌ ಮಹಾಲಕ್ಷ್ಮ ಸ್ಮರ ಗೌರಹರೇರ್ಮನಃ .
ಅಥ ವಾಮಪದಾಂಗುಷ್ಠಮೂಲೇ ಶಂಖಂ ತಲೇ ಪವಿಂ .. 8..
ಮಧ್ಯಮಾತಲಯಾಕಾಶಂ ತದ್ಧ್ವಯಾಧೋ ಧನುಃ ಸ್ಮರ .
ಗುಣೇನ ರಹಿತಂ ಚಾಪಂ ವಲಯಾಂ ಮಣಿಮೂಲಕೇ .. 9..
ಕನಿಷ್ಠಾಯಾಸ್ತಲೇ ಚೈಕಂ ಸುಶೋಭನಕಮಂಡಲುಂ .
ತಸ್ಯ ತಲೇ ಗೋಷ್ಪದಾಖ್ಯಂ ಸತ್ವತಾಕಾಂ ಧ್ವಜಾಂ ಪುನಃ .. 10..

ಚಿಂತಯ ತತ್ತಲೇ ಪುಷ್ಪಂ ವಲ್ಲೀಂ ತಸ್ಯ ತಲೇ ಸ್ಮರ .
ಗೋಷ್ಪದಸ್ಯ ತಲೇಽಪ್ಯೇಕಂ ತ್ರಿಕೋಣಾಕೃತಿಮಂಡಲಂ .. 11..
ಚಿಂತಯ ತತ್ತಲೇ ಕುಂಭಾನ್ ಚತುರಃ ಸಮನೋರಮಾನ್ .
ತೇಷಾಂ ಮಧ್ಯೇ ಚಾರ್ಥಚಂದ್ರಂ ತಲೇ ಕೂರ್ಮಂ ಸುಶೋಭನಂ .. 12..
ಶಫರೀಂ ತತ್ತಲೇ ರಮ್ಯಾಂ ತಸ್ಯಾಪಿ ದಕ್ಷಿಣೇ ಪುನಃ .
ಕೂರ್ಮಸ್ಯ ತುಲ್ಯಭಾಗೇ ತು ನಿಮ್ಮೇ ಘಟತಲೇಽಪಿ ಚ .. 13..
ಮನೋರಮಾಂ ಪುಷ್ಪಮಾಲಾಂ ಸ್ಮರ ವಾಮಾಂಘ್ರಿಪಂಕಜೇ .
ಇತಿ ದ್ವಾತ್ರಿಂಶಚ್ಚಿಹ್ನಾನಿ ಗೌರಾಂಗಸ್ಯ ಪದಾಬ್ಜಯೋಃ .. 14..
ಇತಿ ಶ್ರೀವಿಶ್ವನಾಥಚಕ್ರವರ್ತಿಕುರವಿರಚಿತಸ್ತವಾಮೃತಲಹರ್ಯಾಂ
ಶ್ರೀರೂಪಚಿಂತಾಮಣಿಃ ಸಂಪೂರ್ಣಾ .

ಶ್ರೀಸ್ತವಾಮೃತಲಹರಿ

(21) Shri Sankalpapakalpadrumah .. (21) ಶ್ರೀಸಂಕಲ್ಪಕಲ್ಪದ್ರುಮಃ ..



ಶ್ರೀಶ್ರೀರಾಧಾಮದನಗೋಪಾಲೋ ವಿಜಯತೇ
ವೃಂದಾವನೇಶ್ವರಿ ವಯೋಗುಣರೂಪಲೀಲಾ
ಸೌಭಾಗ್ಯಕೇಲಿಕರುಣಾಜಲಧೇಽವಧೇಹಿ .
ದಾಸೀ ಭಾವಾನಿ ಸುಖಯಾನಿ ಸದಾ ಸಕಾಂತಾಂ
ತ್ವಾಮಾಲೀಭಿಃ ಪರಿವೃತಾಮಿದಮೇವ ಯಾಚೇ .. 1..
ಶೃಂಗಾರಯಾಣಿ ಭವತೀಮಭಿಸಾರಯಾಣಿ
ವೀಕ್ಷ್ಯೈವ ಕಾಂತವದನಂ ಪರಿವೃತ್ಯ ಯಾಂತೀಂ .
ಧೃತ್ವಾಂಚಲೇನ ಹರಿಸನ್ನಿಧಿಮಾನಯಾನಿ
ಸಂಪ್ರಾಪ್ಯ ತರ್ಜನಸುಧಾಂ ಹೃಷಿತಾ ಭವಾನಿ .. 2..
ಪಾದೇ ನಿಪತ್ಯ ಶಿರಸಾನುನಯಾನಿ ರುಷ್ಣಾಂ
ತಾಂ ಪ್ರತ್ಯಪಾಂಗಕಲಿಕಾಮಪಿ ಚಾಲಯಾನಿ .
ತದ್ಗೋರ್ಧ್ವಯೇನ ಸಹಸಾ ಪರಿರಂಭಯಾನಿ
ರೋಮಾಂಚಕಂಚುಕವತೀಮವಲೋಕಯಾನಿ .. 3..
ಪ್ರಾಣಪ್ರಿಯೇ ಕುಸುಮತಲ್ಪಮಲಂಕುರು ತ್ವಂ
ಇತ್ಯಚ್ಯುತೋಕಿತ್ಕರಂದರಸಂ ಧಯಾನಿ .
ಮಾಂ ಮುಂಚ ಮಾಧವ ಸತೀಮಿತಿ ಗದ್ಗದಾರ್ಥ
ವಾಚಸ್ತವೈತ್ಯ ನಿಕಟಂ ಹರಿಮಾಕ್ಷಿಪಾನಿ .. 4..
ವಾಮಾಮುದಸ್ಯ ನಿಜವಕ್ಷಸಿ ತೇನ ರುದ್ಧಾಂ
ಆನಂದಬಾಷ್ಪತಿಮಿತಾಂ ಮುಹುರುಚ್ಚಲಂತೀಂ .
ವ್ಯಸ್ತಾಲಕಾಂ ಸ್ವಲಿತವೇಣೀಮಬದ್ಧನೀವೀಂ
ತ್ವಾಂ ವೀಕ್ಷ್ಯ ಸಾಧು ಜನುರೇವ ಕೃತಾರ್ಥಯಾನಿ .. 5..
ತಲ್ಲೇ ಮಯೈವ ರಚಿತೇ ಬಹುಶಿಲ್ಪಭಾಜಿ
ಪೌಷ್ಪೇ ನಿವೇಶ್ಯ ಭವತೀಂ ನನನೇತಿ ವಾಚಂ .
ಕೃಷ್ಣಂ ಸುಖೇನ ರಮಯಂತಮನಂತಲೀಲಂ

ವಾತಾಯನಾತ್ತನಯನೈವ ನಿಭಾಲಯಾನಿ .. 6..
 ಸ್ಥಿತ್ವಾ ಬಹಿರ್ವ್ಯಜನಯಂತ್ರನಿಬದ್ಧಡೋರೀ
 ಪಾಣಿರ್ವಿಕರ್ಷಣವಶಾನ್ಮ ದು ಬೀಜಯಾನಿ .
 ಉತ್ತುಂಗಳೇಲಿಕಲಿತಶ್ರಮಬಿಂದುಜಾಲಂ
 ಆಲೋಪಯಾನಿ ಮಣಿತೈಃ ಸ್ಮಿತಮುದ್ಗೀರಾಣಿ .. 7..
 ಶ್ರೀರೂಪಮಂಜರಿಮುಖಪ್ರಿಯಕಿಂಕರೀಣಾಂ
 ಆದೇಶಮೇವ ಸತತಂ ಶಿರಸಾ ವಹಾನಿ .
 ತೇನೈವ ಹಂತ ತುಲಸೀ ಪರಮಾನುಕಂಪಾ
 ಪಾನ್ನೀಭವಾನಿ ಕರವಾಣಿ ಸುಖೀನ ಸೇವಾಂ .. 8..
 ಮಾಲ್ಯಾನಿ ಹಾರಕಟಾದಿವ್ಯಜಾ ವಿಚಿತ್ರ
 ವರ್ತೀಃ ಶಿತಾಂಶುಘಸೃಣಾಗುರುಚಂದನಾದಿ .
 ವೀಟೀರ್ಲವಂಗಖಪುರಾದಿಯುತಾಃ ಸಖೀಭಿಃ
 ಸಾರ್ಧಂ ಮುದಾ ವಿರಚಯಾನಿ ಕಲಾಂ ಪ್ರಕಾಶ್ಯ .. 9..
 ತ್ವಾಂ ಸ್ತಸ್ತವೇಷವಸನಾಭರಣಾಂ ಸಕಾಂತಾಂ
 ವೀಕ್ಷ್ಯ ಪ್ರಸಾಧನವಿಧೌ ದ್ರುತಮುದ್ಯತಾಭಿಃ .
 ಶ್ರೀರೂಪರಂಗತುಲಸೀರತಿಮಂಜರೀಭಿ-
 ದ್ವೃಷ್ಟಾನಯಾನಿ ತವ ಸಂಮುಖಮೇವ ತಾನಿ .. 10..
 ತ್ವಾಮಾಶಿಖಾಚರಣಮೂಢವಿಚಿತ್ರವೇಷಾಂ
 ಸ್ಪಷ್ಟಂ ಪುನಶ್ಚ ಧೃತತ್ಯಷ್ಟಮವೇಕ್ಷ್ಯ ಕೃಷ್ಣಂ .
 ಆಯಾಂತಮೇವ ವಿಕಟಭ್ರೂಕುಟೀವಿಭಂಗ
 ಹುಂಕೃತ್ಯುದಂಚಿತಮುಖೀ ವಿನಿವರ್ತಯಾನಿ .. 11..
 ತತ್ತ್ಯೈತ್ಯ ವಿಸ್ಮಯವತೀಂ ಲಲಿತಾಂ ಪ್ರತೀಹ
 ಸಾದ್ವೀತ್ವಕಂಟಕವಿನಿಷ್ಠಮನಾರ್ಥಮಸ್ಯಾಃ .
 ಪ್ರಾಪ್ತಂ ನ್ಯಸಿದ್ಧದಯಿ ಮಾಮಿಯಮೇವ ಧೂರ್ತೇ-
 ತ್ಯುಕ್ತಿಂ ಹರೇಃ ಸ್ವಹೃದಯಂ ರಸಯಾನಿ ನಿತ್ಯಂ .. 12..
 ನಿಷ್ಠಮ್ಯ ಕುಂಜಭವನಾದ್ವಿಪಿನೇ ವಿಹರ್ತುಂ
 ಕಾಂತ್ಯೈಕಬಾಹುಪರಿರಬ್ಧತನುಂ ಪ್ರಯಾಂತೀಂ .
 ತ್ವಾಮಾಲೀಭಿಃ ಸಹ ಕಥೋಪಕಥಾಪ್ರಪುಲ್ಲ
 ವಕ್ತಾಮಹಂ ವ್ಯಜನಪಾಣಿರನುಪ್ರಯಾಣಿ .. 13..
 ಗಾಯಾನಿ ತೇ ಗುಣಗಣಾಂಸ್ತವ ವರ್ತು ಗಮ್ಯಂ
 ಪುಷ್ಪಾಸ್ತರೈರ್ಮೃದುಲಯಾನಿ ಸುಗಂಧಯಾನಿ .

ಸಾಲೀತತಿಃ ಪ್ರತಿಪದಂ ಸುಮನೋಽತಿವೃಷ್ಟಿಂ
 ಸ್ವಾಮಿನ್ಯಹಂ ಪ್ರತಿದಿಶಂ ತನವಾನಿ ಬಾಢಂ .. 14..
 ಪ್ರೇಷ್ಯಸ್ವಪಾನಿ ಕೃತಕೌಸುಮಹಾರ ಕಾಂಚೀ
 ಕೇಯೂರಕುಂಡಲಕಿರೀಟವಿರಾಜಿತಾಂಗೀಂ .
 ತ್ವಾಂ ಭೂಷಯಾಣಿ ಪುನರಾತ್ಮಕವಿತ್ವಪುಷ್ಪೈ-
 ರಾಸ್ವಾದಯಾನಿ ರಸಿಕಾಲಿತತೀರಿಮಾನಿ .. 15..
 ಚಂದ್ರಾಂಶುರೂಪ್ಯಸಲಿಲೈರವಸಿಕ್ತರೋಢ
 ನ್ಯಂಚತ್ಯದಂಬಸುರಭಾವಲಿಗೀತಕೀರ್ತಿ .
 ಆರಬ್ಧರಾಸರಭಸಾಂ ಹರಿಣಾ ಸಹ ತ್ವಾಂ
 ತತ್ಪಾರಿತ್ವೈವ ವಿದುಷೀ ಕಲಯಾನಿ ವೀಣಾಂ .. 16..
 ರಾಸಂ ಸಮಾಪ್ಯ ದಯಿತೇನ ಸಮಂ ಸಖೀಭಿ-
 ವಿಶ್ರಾಂತಿಭಾಜಿ ನವಮಾಲತಿಕಾನಿಕುಂಜೀ .
 ತ್ವಯ್ಯಾನಯಾನಿ ರಸವತ್ಕರಕಾಮ್ರಂಭಾ-
 ದ್ರಾಕ್ಷಾದಿಕಾನಿ ಸರಸಂ ಪರಿವೇಷಯಾಣಿ .. 17..
 ತಲ್ಲೇ ಸರೋಜದಲಕೃಪ್ತಮನಂಗಳೇಲಿ
 ಪರ್ಯಾಪ್ತಮಾಪ್ತಕಲಯಾ ರಚಿತಂ ತುಲಸ್ಯಾ .
 ತ್ವಾಂ ಪ್ರೇಯಸಾ ಸಹ ರಸಾದಧಿಶಾಯಯಾನಿ
 ತಾಂಬೂಲಮಾಶಾಯಿತುಮುಲ್ಬನಮುಲ್ಬಸಾನಿ .. 18..
 ಸಂವಾಹಯಾನಿ ಚರಣಾವಲಕೈಃ ಸ್ಪೃಶಾನಿ
 ಜಿಘ್ರಾಣಿ ಸೌರಭಸಮೂಢಚಮತ್ಪ್ರಿಯಾಭಿಃ .
 ಅಕ್ಷೋ ಳ್ದಧಾನ್ಯುರಸಿಜೌ ಪರಿರಂಭಯಾನಿ
 ಚುಂಬಾನ್ಯಲಕ್ಷಿತಮವೇಕ್ಷಿತಸೌಕುಮಾರ್ಯಾಃ .. 19..
 ಅಂತೇ ನಿಶಸ್ತನುತರಪ್ರಸೃತಾಲಕಾಲ್ಯಾ
 ತಾಡಂಕಹಾರತತಿಗಂಧವಹಾಗ್ರಮುಕ್ತಾಃ .
 ಪ್ರೇಷ್ಯಸ್ಯ ತೇ ತವ ಚ ಸಂಗ್ರಧಿತಾ ನಿಭಾಲ್ಯಾ
 ತತ್ರಾನಯಾನಿ ಪರಮಾಪ್ತಸಖೀಃ ಪ್ರಬೋಧ್ಯ .. 20..
 ತಾ ದರ್ಶಯಾನಿ ಸುಖಸಿಂಧುಷು ಮಜ್ಜಯಾನಿ
 ತಾಭ್ಯಃ ಪ್ರಸಾದಮತುಲಂ ಸಹಸಾಪ್ನುವಾನಿ .
 ತನ್ನೂಪುರಾದಿರಣಿತ್ಯೈರ್ಗತಸಾಂದ್ರನಿದ್ರಾಂ
 ಶಯ್ಯೋತ್ಥಿತಾಂ ಸಚಕಿತಾಂ ಭವತೀಂ ಭಜಾನಿ .. 21..
 ಹೇ ಸ್ವಾಮಿನಿ ಪ್ರಿಯಸಖೀತ್ರಪಯಾಕುಲಾಯಾ
 ಕಾಂತಾಂಗತಸ್ತವ ವಿಯೋಕ್ತುಮಪಾರಯಂತ್ಯಾಃ .

ಉದ್ಧಂಥಯಾನ್ಯಲಕಕುಂಡಲಮಾಲ್ಯಮುಕ್ತಾ
 ಗ್ರಂಥಿಂ ವಿಚಕ್ಷಣತಯಾಂಗುಲಿಕೌಶಲೇನ .. 22..
 ನಾಶಾಗ್ರತಃ ಶ್ರುತಿಯುಗಾಚ್ಚ ವಿಯೋಜಯಾನಿ
 ತದ್ಭೂಷಣಂ ಮಣಿಸರಾಂಸ್ತು ವಿಸೂತ್ರಯಾಣಿ .
 ಪ್ರಾಣಾರ್ಬುದಾದಧಿಕಮೇವ ಸದಾ ತವೈಕಂ
 ರೋಮಾಪಿ ದೇವಿ ಕಲಯಾನಿ ಕೃತಾವಧಾನಾ .. 23..
 ತ್ವಾಂ ಸಾಲಿಮಾತ್ಮಸದನಂ ನಿಭೃತಂ ವ್ರಜಂತೀಂ
 ತ್ಯಕ್ತ್ವಾ ಹರೇರನುಪಥಂ ತದಲಕ್ಷಿತೈತ್ಯ .
 ತಂ ಖಂಡಿತಾಮನುನಯಂತಮವೇಕ್ಷ್ಯ ಚಂದ್ರಾಂ
 ತದ್ವೃತ್ತಮಾಲಿತತಿಸಂಸದಿ ವರ್ಣಯಾನಿ .. 24..
 ಪ್ರಕ್ಷಾಲಯಾನಿ ವದನಂ ಸಲಿಲೈಃ ಸುಗಂಧೈ-
 ದಂತಾನ್ ರಸಾಲಜದಲೈಸ್ತವ ಧಾವಯಾನಿ .
 ನಿರ್ಣೇಜಯಾನಿ ರಸನಾಂ ತನುಹೇಮಪತ್ರ್ಯಾ
 ಸಂದರ್ಶಯಾನಿ ಮುಕುರಂ ನಿಪುಣಂ ಪ್ರಮೃಜ್ಯ .. 25..
 ಸ್ನಾನಾಯ ಸೂಕ್ಷ್ಮವಸನಂ ಪರಿಧಾಪಯಾನಿ
 ಹಾರಾಂಗದಾದ್ಯಪ್ಯಂಗಾದವತಾರಯಾಣಿ .
 ಅಭ್ಯಂಜಯಾಣ್ಯರುಣಸೌರಭಹೃದ್ಯತೈಲೈ-
 ವರ್ತಯಾನಿ ನವಕುಂಕುಮಚಂದ್ರಚೂರ್ಣೈಃ .. 26..
 ನೀರೈರ್ಮಹಾಸುರಭಿಭಿಃ ಸ್ನಪಯಾನಿ ಗಾತ್ರಾ-
 ದಂಭಾಂಸಿ ಸೂಕ್ಷ್ಮವಸನೈರಪಸಾರಯಾಣಿ .
 ಕೇಶಾನ್ ಜವಾದಗುರುಧೂಮಕುಲೇನ ಯತ್ನಾ-
 ದಾಶೋಷಯಾಣಿ ರಭಸೇನ ಸುಗಂಧಯಾನಿ .. 27..
 ವಾಸೋ ಮನೋಭಿರುಚಿತಂ ಪರಿಧಾಪಯಾನಿ
 ಸೌವರ್ಣಕಂಕತಿಕಯಾ ಚಿಕುರಾನ್ವಿಶೋಧ್ಯ .
 ಗುಂಫಾನಿ ವೇಣೀಮಮಲೈಃ ಕುಸುಮೈರ್ವಿಚಿತ್ರಾಂ
 ಅಗ್ರೇ ಲಸಚ್ಚಮರಿಕಾಮಣಿಜಾತಭಾತಾಂ .. 28..
 ಚೂಡಾಮಣಿಂ ಶಿರಸಿ ಮೌಕ್ತಿಕಪತ್ರಪಾನ್ಯಾಂ
 ಭಾಲೇ ವಿಚಿತ್ರತಲಕಂ ಚ ಮುದಾರಚಯ್ಯ .
 ಅಂಕ್ತಾಕ್ಷಿಣೀ ಶ್ರುತಿಯುಗಂ ಮಣಿಕುಂಡಲಾಡ್ಯಂ
 ನಾನಾಮಲಂಕೃತವತೀಂ ಕರವಾಣಿ ದೇವಿ .. 29..
 ಗಂಡದ್ವಯೇ ಮಕರಿಕೇ ಚಿಬುಕೇ ವಿಲಿಖ್ಯ

ಕಸ್ತುರಿಕೇಷ್ವಪೃಷತಂ ಕುಚಯೋಶ್ಚ ಚಿತ್ರಂ .
 ಬಾಹ್ಲೋಸ್ತವಾಂಗದಯುಗಂ ಮಣಿಬಂಧಯುಗ್ಮೇ
 ಚೂಡಾ ಮಸಾರಕಲಿತಾಃ ಕಲಯಾನಿ ಯತ್ನಾತ್ .. 30..
 ಪಾಣ್ಯಂಗುಲೀಃ ಕನಕರತ್ನಮಯೋರ್ಮಿಷಾಭಿ-
 ರಭ್ಯರ್ಚಯಾನಿ ಹೃದಯಂ ಪದಕೋತ್ತಮೇನ .
 ಮುಕ್ತೋತ್ತಕಂಚುಲಿಕಯೋರಸಿಜೌ ವಿಚಿತ್ರ
 ಮಾಲ್ಯೇನ ಹಾರನಿಚಯೇನ ಚ ಕಂಠದೇಶಂ .. 31..
 ಕಾಂಚ್ಯಾ ನಿತಂಬಮರ್ಧಹಂಸಕನೂಪುರಾಭ್ಯಾಂ
 ಪಾದಾಂಬುಜೇ ದಲತತಿಂ ಕ್ಷಣದಂಗುರೀಯೈಃ .
 ಲಾಕ್ಷಾರಸೈರರುಣಮಪ್ಯನುರಂಜಯಾನಿ
 ಹೇ ದೇವಿ ತತ್ತಲಯುಗಂ ಕೃತಪುಣ್ಯಪುಂಜಾ .. 32..
 ಅಂಗಾನಿ ಸಾಹಜಿಕಸೌರಭಯಂತ್ಯಥಾನಿ
 ದೇವ್ಯರ್ಚಯಾನಿ ನವಕುಂಕುಮಚರ್ಚಯೈವ .
 ಲೀಲಾಂಬುಜಂ ಕರತಲೇ ತವ ಧಾರಯಾಣಿ
 ತ್ವಾಂ ದರ್ಶಯಾನಿ ಮಣಿದರ್ಪಣಮರ್ಪಯಿತ್ವಾ .. 33..
 ಸೌಂದರ್ಯಮದ್ಭುತಮವೇಕ್ಷ್ಯ ನಿಜಂ ಸ್ವಕಾಂತ
 ನೇತ್ರಾಲಿಲೋಭನಮವೇತ್ಯ ವಿಲೋಲಗಾತ್ರೀಂ .
 ಪ್ರಾಣಾರ್ಬುಧೇನ ವಿಧುವರ್ತಿಕದೀಪಕೈಶ್ಚ
 ನಿರ್ಮಂಛಯಾನಿ ನಯನಾಂಬುನಿಮಜ್ಜಿತಾಂಗೀ .. 34..
 ಗೋಷ್ಠೇಶ್ವರೀಪ್ರಹಿತಯಾ ಸಹ ಕುಂದವಲ್ಲಾ
 ಪ್ರಾಭಾತಿಕಪ್ರಿಯತಮಾಶನಸಾಧನಾಯ .
 ಯಾಂತೀಂ ಸಮಂ ಪ್ರಿಯಸಖೀಭಿರನುಪ್ರಯಾಣಿ
 ತಾಂಬೂಲಸಂಪುಟಮಣಿವ್ಯಜನಾದಿಪಾಣಿಃ .. 35..
 ಗೋಷ್ಠೇಶ್ವರೀಸದನಮೇತ್ಯ ಪದೇ ಪ್ರಣಮ್ಯ
 ತಸ್ಯಾಸ್ತದಾಪ್ತಭವಿಕಾಂ ತ್ರಪಯಾವೃಟಾಂಗೀಂ .
 ಘ್ರಾತಂ ತಯಾ ಶಿರಸಿ ತನ್ನಯನಾಂಬುಸಿಕ್ತಾಂ
 ತ್ವಾಂ ವೀಕ್ಷ್ಯ ತಾಮಹಮಪಿ ಪ್ರಣಮಾಮಿ ಭಕ್ತ್ಯಾ .. 36..
 ಮೂರ್ತಂ ತಪೋಽಸಿ ವೃಷಭಾನುಕುಲಸ್ಯ ಭಾಗ್ಯಂ
 ಗೇಹಸ್ಯ ಮೇಽಸಿ ತನಯಸ್ಯ ಚ ಮೇ ವರಾಂಗಿ .
 ನೈರುಜ್ಯದಾಸ್ಯಮೃತಪಾಣಿರಭೂರ್ವರೇಣ
 ದುರ್ವಾಸಸೋ ಯದಿತಿ ತದ್ವಚಸಾ ಹಸಾನಿ .. 37..
 ಸ್ನಾತಾನುಲಿಪ್ತವಪುಷೋ ದಯಿತಸ್ಯ ತಸ್ಯ

ತಾತ್ಕಾಲಿಕೇ ಮಧುರಿಮನ್ಯತಿಲೋಲಿತಾಕ್ಷೀಂ .
 ಸ್ವಾಮಿನ್ಯವೇತ್ಯ ಭವತೀಂ ಕ್ಷಚನ ಪ್ರದೇಶೇ
 ತತ್ತ್ವೈವ ಕೇನ ಚ ಮಿಷೇಣ ಸಮಾನಯಾನಿ .. 38..
 ಪ್ರಕ್ಷಾಲಯಾನಿ ಚರಣೌ ಭವದಂಗಳತಃ ಸೃಜ್ಞ-
 ಮಾಲ್ಯಾದಿ ಪಾಕರಚನಾನುಪಯೋಗಿ ಯತ್ತತ್ .
 ಉತ್ತಾರಯಾಣಿ ತದಿದಂ ತು ತವಾಸ್ತಿ ತಿ ತ್ವ-
 ದ್ವಾಚೋಲ್ಲಸಾನಿ ವಿಕಸನ್ಮಧುಮಾಧವೀವ .. 39..
 ಪಕ್ವಾಸ್ಥಿತಾಂ ಮಧುರಪಾಯಸಶಾಕಸೂಪ
 ಭಾಜಿಪ್ರಭೃತ್ಯಮೃತನಿಂದಿಚತುರ್ವಿಧಾನ್ಮಂ .
 ತ್ವಾಂ ಲೋಕಯಾನಿ ನನನೇತಿ ಮುಹುರ್ವದಂತೀಂ
 ಗೋಷ್ಠೇಶಯಾಪಿ ಪರಿವೇಷಯಿತುಂ ನಿದಿಷ್ಟಾಂ .. 40..
 ತೃಪ್ತ್ಯುತ್ಥಿತಾಂ ಪ್ರಿಯತಮಾಂಗರುಚಿಂ ಧಯಂತ್ಯಾ
 ವಾತಾಯಂತಾರ್ಪಿತದೃಶಃ ಸಹಸೋಲ್ಲಸಂತ್ಯಾಃ .
 ಆನಂದಜದ್ಯುತಿತರಂಗಭರೇ ಮನೋಜ
 ಮಂಜುಕೃತೇ ತವ ಮನೋ ಮಮ ಮಜ್ಜಯಾನಿ .. 41..
 ರಾಧೇ ತವೈವ ಗೃಹಮೇತದಹಂ ಚ ಜಾತೇ
 ಸೂನೋಃ ಶುಭೇ ಕಿಮಪರಾಂ ಭವತೀಮವೈಮಿ .
 ತದ್ಬಂಕ್ಷ್ಯ ಸಮ್ಖುಖಮಿತಿ ವ್ರಜಪಾಗಿರಾ ತ್ವ-
 ದ್ವಕ್ತೇ ಸ್ಥಿತಂ ಸ್ವಹೃದಯಂ ರಸಯಾನಿ ನಿತ್ಯಂ .. 42..
 ಯಾಂತಂ ವನಾಯ ಸಖೀಭಿಃ ಸಮಮಾತ್ಮಕಾಂತಂ
 ಪಿತ್ರಾದಿಭಿಃ ಸರುದಿತ್ಯೈರನುಗಮ್ಯಮಾನಂ .
 ವೀಕ್ಷ್ಯಾಪ್ತಗೌರವಗೇಹಾಂ ದಿನನಾಥಪೂಜಾ
 ವ್ಯಾಜೇನ ಲಬ್ಧಗಹನಾಂ ಭವತೀಂ ಭಜಾನಿ .. 43..
 ಕಾಂತಂ ವಿಲೋಕ್ಯ ಕುಸುಮಾವಚಯೇ ಪ್ರವೃತ್ತಾಂ
 ಆದಾಯ ಪತ್ರಪುಟೀಕಾಮನುಯಾನ್ಯಹಂ ತ್ವಾಂ .
 ಕಾ ತಸ್ಮರೀಯಮಿತಿ ತದ್ವಚನಾ ನ ಕಾಪೀ-
 ತ್ಯುಕ್ತ್ಯಾ ಸಹಾರ್ಪಿತದೃಶಂ ಭವತೀಂ ಸ್ಮರಾಣಿ .. 44..
 ಪುಷ್ಪಾಣಿ ದರ್ಶಯ ಕಿಯಂತಿ ಹೃತಾನಿ ಚೌರೀ-
 ತ್ಯುಕ್ತ್ಯೈವ ಪುಷ್ಪಪುಟೀಕಾಮಪಿ ಗೋಪಯಾನಿ .
 ತದ್ವೀಕ್ಷ್ಯ ಹಂತ ಮಮ ಕಕ್ಷತಲೇ ಕ್ಷಿಪಂತಂ
 ಪಾಣಿಂ ಬಲಾತ್ತಮಭಿಮೃಶ್ಯ ಭವಾನಿ ದೂನಾ .. 45..
 ರಕ್ಷಾದ್ಯ ದೇವಿ ಕೃಪಯಾ ನಿಜದಾಸಿಕಾಂ ಮಾಂ

ಇತ್ಯುಚ್ಚಕಾತರಗಿರಾ ಶರಣಂ ವ್ರಜಾನಿ .
 ಕಿಂ ಧೂರ್ತ ದುಃಖಯಸಿ ಮಜ್ಜನಮಿತ್ಯಮುಷ್ಯ
 ಬಾಹುಂ ಕರೇಣ ತುದತೀಂ ಭವತೀಂ ಶ್ರಯಾಣಿ .. 46..
 ತ್ಯಕ್ತ್ವೈವ ಮಾಂ ಭವದುರಃಕವಚಂ ವಿಖಂಡ್ಯ
 ಪ್ರಾಪ್ತಾಂ ಶ್ರಜಂ ತವ ಗಲಾತ್ಸ್ವಗಲೇ ನಿಧಾಯ .
 ಪುಷ್ಪಾಣಿ ಚೌರಿ ಮಮ ಕಿಂ ತವ ಕಂಠಹೇತೋ-
 ಸ್ತತ್ಕಂಠಮೇವ ಸುಭೃಶಂ ಪರಿಪೀಡಯಾನಿ .. 47..
 ರಾಜಾಸ್ತಿ ಕಂದರತಲೇ ಚಲ ತತ್ರ ಧೂರ್ತೇ
 ತಸ್ಯಾಜ್ಜಯೈವ ಸಹಸಾ ಚ ವಿವಸ್ತಯಿಷ್ಯೇ .
 ತಾಂ ವೀಕ್ಷ್ಯ ಹೃಷ್ಯತಿ ಸ ಚೇನ್ ನಿಜದಿವ್ಯಮುಕ್ತಾ
 ಮಾಲಾಂ ಪ್ರದಾಸ್ಯತಿ ಲಲಾಟತಟೇ ಮದೀಯೇ .. 48..
 ದೋಷೋ ನ ತೇ ವ್ರಜಪತೇಸ್ತನಯೋಽಸಿ ತಸ್ಯ
 ದುಷ್ಟಸ್ಯ ಯನ್ ನರಪತೇಃ ಖಲು ಸೇವಕೋಽಭೂಃ .
 ತದ್ಬುದ್ಧಿರೀದೃಗಭವನ್ಮಮ ಚಾತ್ರ ಸಾಧ್ವ್ಯಾ
 ಭಾಲೇ ಕಿಮೇತದಭವಲ್ಲಿಖಿತಂ ವಿಧಾತ್ರಾ .. 49..
 ಇತ್ಯಾದಿವಾಜ್ಜಯಿಸುಧಾಮಹಹ ಶ್ರುತಿಭ್ಯಾಂ
 ಸ್ವಾಭ್ಯಾಂ ಧಯಾನ್ಯುದರಪೂರಮಥೇಕ್ಷಣಾಭ್ಯಾಂ .
 ರೂಪಾಮೃತಂ ತವ ಸಕಾಂತತಯಾ ವಿಲಾಸ
 ಸೀಧುಂ ಚ ದೇವಿ ವಿತರಾಣ್ಯಥ ಮಾದಯಾನಿ .. 50..
 ಪ್ರೇಷ್ಠೇ ಸರಸ್ಯಭಿನವಾಂ ಕುಸುಮೈರ್ವಿಚಿತ್ರಾಂ
 ಹಿಂದೋಲಿಕಾಂ ಪ್ರಿಯತಮೇನ ಸಹಾಧಿರೂಢಾಂ .
 ತ್ವಾಂ ದೋಲಯಾನ್ಯಥ ಕಿರಾಣಿ ಪರಾಗರಾಜಿ-
 ಗಾರ್ಯಾನಿ ಚಾರುಮಹತೀಮಪಿ ವಾದಯಾನಿ .. 51..
 ವೃಂದಾವನೇ ಸುರಮಹೀರುಹಯೋಗಪೀಠೇ
 ಸಿಂಹಾಸನೇ ಸ್ವರಮಣೇನ ವಿರಾಜಮಾನಾಂ .
 ಪಾದ್ಯಾಘ್ಯಧೂಪವಿಧುದೀಪಚತುರ್ವಿಧಾನ್
 ಸ್ತಗ್ನೂಷಣಾದಿಭಿರಹಂ ಪರಿಪೂಜಯಾನಿ .. 52..
 ಗೋವರ್ಧನೇ ಮಧುವನೇಷು ಮಧೂತ್ಸವೇನ
 ವಿದ್ರಾವಿತಾತ್ರಪಸಖೀಶತವಾಹಿನೀಕಾಂ .
 ಪಿಷ್ಟಾತ ಯುದ್ಧಮನು ಕಾಂತಜಯಾಯ ಯಾಂತೀಂ
 ತ್ವಾಂ ಗ್ರಾಹಯಾಣಿ ನವಜಾತುಷಕೂಪಿಕಾಲೀಃ .. 53..

ಅಗ್ರೇ ಸ್ಥಿತೋಽಸ್ಮಿ ತವ ನಿಶ್ಚಯ ಏವ ವಕ್ಷ
 ಉದ್ಭಾಟ್ಯ ಕಂದುಕಚಯಂ ಕ್ಷಿಪ ಚೇದ್ಬಲಿಷ್ಠಾ .
 ಉದ್ಭಾಟ್ಯ ಕಂಚುಕಮುರಃ ಕಿಲ ದರ್ಶಯಂತೀ
 ತ್ವಂ ಚಾಪಿ ತಿಷ್ಠ ಯದಿ ತೇ ಹೃದಿ ವೀರತಾಸ್ತಿ .. 54..
 ಯತ್ಕಥ್ಯಸೇ ತದಯಮೇವ ತವ ಸ್ವಭಾವೋ
 ಯತ್ಪೂರ್ವಜನ್ಮನಿ ಭವಾನಜಿತಃ ಕಿಲಾಸೀತ್ .
 ಮಿಥ್ಯೈವ ತತ್ಕಥಿದಿಹ ಭೋಃ ಕತಿಶೋ ಜಿತೋಽಭೂ-
 ಮ್ತುಂಕರೀಭಿರಪಿ ತದ್ವಿಗತತ್ರಪೋಽಸಿ .. 55..
 ಇತ್ಯೇವಮುತ್ಪಲಕಿನೀ ಕಲಯಾನಿ ವಾಚಃ
 ಸಿಂಜಾನಕಂಕಣರುನತ್ಯ ತದುಂದುಭೀಕಂ .
 ಯುದ್ಧಂ ಮುಖಾಮುಖಿ ರದಾರದಿ ಚಾರುಬಾಹು
 ಬಾಹವ್ಯಮಂದನಖರಾನಖರಿ ಸ್ತುವಾನಿ .. 56..
 ಕಸ್ಯಾಂಚಿದದ್ರಿನ್ಯಪದೀವ್ಯದುಪತ್ಯಕಾಯಾಂ
 ಸ ಪ್ರೇಯಸಿ ತ್ವಯಿ ಸಖೀಶತವೇಷ್ಟಿತಾಯಾಂ .
 ವಿಶ್ರಾಂತಿಭಾಜಿ ವನದೇವತಯೋಪನೀತಾ
 ನೀಷ್ಟಾನಿ ಸೀಧುಚಷಕಾಣಿ ಪುರಾ ದಧಾನಿ .. 57..
 ಹಾ ಕಿಂ ಕಿಂ ಕಿಂ ಧಧರಣೀ ಘುಘುಘೂರ್ಣತೀಯಂ
 ಧಾಧಾಧಧಾವತಿ ಭಯಾದ್ವಿವಿವೃಕ್ಷಪುಂಜಃ .
 ಭೀಭೀಭಿಭೀರುರಹಮತ್ರ ಕಥಂ ಜಿಜೀವಾ-
 ಮ್ಯೇವಂ ಲಗಿಷ್ಯಸಿ ಸದಾ ದಯಿತಸ್ಯ ಕಂಠೇ .. 58..
 ತ್ವತ್ಸ್ಯಾಮಿನೀ ಪ್ರಲಪತೀಯಮಿಮಾಂ ಗದೇನ
 ಹೀನಾಂ ಕರೋಮಿ ಕಲಯಾತ್ರ ನಿರೇಹಿ ನೇತಃ .
 ಇತ್ಯುಕ್ತಿಸೀಧುರಸತರ್ಪಿತಹೃತ್ತದೈವ
 ನಿಷ್ಕ್ರಮ್ಯ ಜಾಲ ವಿತತೌ ವಿದಧಾನಿ ನೇತ್ರೇ .. 59..
 ಘ್ರಾಣಾಕ್ಷಿಕರ್ಣವದನೇ ಜಲಸೇಕತತ್ಯಾ
 ಕೃಷ್ಣಸ್ವಯಾ ಜಿತ ಇತಃ ಸಹಸಾ ನಿಮಜ್ಜ್ಯ .
 ಗ್ರಾಹೋ ಭವನ್ ಸ ಖಲು ಯತ್ಕುರುತೇ ಸ್ಮ ತತ್ತು
 ವೇದಾನ್ಯಹಂ ತವ ಮುಖಾಂಬುಜಮೇವ ವೀಕ್ಷ್ಯ .. 60..
 ಅಭ್ಯಂಜಯಾನಿ ಸಸಖೀದಯಿತಾಂ ಸಹಾಲಿ-
 ಸ್ತ್ವಾಂ ಸ್ನಾಪಯಾನಿ ವಸನಾಭರಣೈರ್ವಿಚಿತ್ರಂ .
 ಶೃಂಗಾರಯಾಣಿ ಮಣಿಮಂದಿರ ಪುಷ್ಪತಲೈ

ಸಂಭೋಜಯಾನಿ ಕರಕಾದ್ಯಥ ಶಾಯಯಾನಿ .. 61..
 ವಾಣೀರಕುಂಜ ಇಹ ತಿಷ್ಠತಿ ದೇವೀ ನಿಹ್ನುತ್ಯ
 ಮೃಗ್ಯಸಿ ಕಥಂ ತದಿತಃ ಪರತ್ರ .
 ಸತ್ಯಾಮಿಮಾಂ ಮಮ ಗಿರಂ ತಮವಿಶ್ವಸಂತಂ
 ಯಾಂತಂ ಮಯಿ ಪ್ರದರ್ಶ್ಯ ಭವತೀ ಹರ್ಷಯಾಣಿ .. 62..
 ಸ್ವಾಮಿನ್ಯಮೂತ್ರಹರಿರಸ್ತಿ ಕದಂಬಕುಂಜೇ
 ನಿಹ್ನುತ್ಯ ಮೃಗ್ಯಸಿ ಕಥಂ ತದಿತಃ ಪರತ್ರ .
 ಸತ್ಯಾಮಿಮಾಂ ಮಮ ಗಿರಂ ಖಲು ವಿಶ್ವಸತ್ಯಾಃ
 ಪಾಣೌ ಜಯಂ ತವ ನಯಾನಿ ತಮಾಪ್ನುವತ್ಯಾಃ .. 63..
 ರಾಧೇ ಜಿತಾ ಚ ಜಯಿನೀ ಚ ಪಣಂ ನ ದಾತುಂ
 ಆದಾತುಮಪ್ಯಹಹ ಚುಂಬನಮೀಶಿಷೇ ತ್ವಂ .
 ನಾಶ್ಲೇಷಚುಂಬಮಧುರಾಧರಪಾನತೋಽನ್ಯಂ
 ದ್ಯೂತೇ ಗ್ಲಹಂ ರಸವಿದಃ ಪ್ರವರಂ ವದಂತಿ .. 64..
 ಗೋವರ್ಧನೇಽತ್ರ ಮಮ ಕಾಪಿ ಸಖೀ ಪುಲಿಂದ
 ಕನ್ಯಾಸ್ತಿ ಭೃಂಗ್ಯತಿತರಾಂ ನಿಪುಣೇದೃಶೇಽರ್ಥೇ .
 ಮದ್ಯಾಹ್ಯದೇಯಪಣವಸ್ತುನಿ ಮನ್ನಿಯುಕ್ತಾ
 ಸಾ ತೇ ಗೃಹೀಷ್ಯತಿ ಚ ದಾಸ್ಯತಿ ಚೋಪಗೂಹಂ .. 65..
 ಉಕ್ತೇ ತ್ವಮಾತ್ಮದಯಿತಂ ಪ್ರತಿ ವಕ್ಷ್ಯಸೇ ಮಾಂ
 ಯಾಹೀತ್ಯಥೋತ್ಪಲಕಿನೀ ದ್ರುತಪಾದಪಾತಾ .
 ತಾಮಾನಯಾನ್ಯುಪ ಮುಕುಂದಮಥಾಸಯಾನಿ
 ತಂ ಲಜ್ಜಯಾನಿ ಸುಮುಖೀರತಿ ಹಾಸಯಾನಿ .. 66..
 ಸ್ವೀಯಾ ಕಿಲ ವ್ರಜಪುರೇ ಮುರಲೀ ತವೈಕಾ
 ಪ್ರಾಭೂನ್ ನ ತಾಮಪಿ ಭವಾನವಿತುಂ ಸ್ವಭಾರ್ಯಾಂ .
 ಸಾ ಲಂಪಟಾಪಿ ಭವತೋಽಧರಸೀಧುಸಿಕ್ತಾ-
 ಪ್ಯನ್ಯಂ ಪುಮಾಂಸಮಿಹ ಮೃಗ್ಯತಿ ಚಿತ್ರಮೇತತ್ .. 67..
 ವಂಶೀಂ ಸತೀಂ ಗುಣವತಿಂ ಸುಭಗಾಂ ದ್ವಿಷಂತೋಽಃ
 ಸಾಧ್ವೋ ಭವತ್ಯ ಇಹ ತತ್ಸಮತಾಮಲಬ್ಧಾಃ .
 ತಾಂ ಕ್ವಾಪಿ ಬಂಧಮನಯಂಸ್ತದಹಂ ಭುಜಾಭ್ಯಾಂ
 ಬದ್ಧೈವ ವಃ ಶಿಖರಿಗಹ್ವರಗಾಃ ಕರೋಮಿ .. 68..
 ಇತ್ಯಾಗತಂ ಹರಿಮವೇಕ್ಷ್ಯ ರಹಸ್ತದೀಯ
 ಕಕ್ಷಾದಹಂ ಮುರಲಿಕಾಂ ಸಹಸಾ ಗೃಹೀತ್ವಾ .
 ತಾಂ ಗೋಪಯಾನಿ ತದಲಕ್ಷಿತಮಾತ್ಮಚಿತ್ರ

ಪುಷ್ಪೇಷು ಸಂಗರರಸಾಂ ಕಲಯಾನಿ ಚ ತ್ವಾಂ .. 69..

ಬ್ರಹ್ಮನ್ನಿಮಾಮನುಗೃಹಾಣ ಭವಂತಮೇವ
ಭಾಸ್ವಂತಮರ್ಚಯಿತುಮಿಚ್ಛತಿ ಮೇ ಸ್ತುಷೇಯಂ .

ಇತ್ಯಾರ್ಯಯಾ ಪ್ರಣಮಿತಾಂ ಧೃತವಿಪ್ರವೇಶೇ
ಕೃಷ್ಣೇರ್ಪಿತಾಂ ಚ ಭವತೀಂ ಸ್ಮಿತಭಾಗ್ಯಜಾನಿ .. 70..

ಯಾಂತೀಂ ಗೃಹಂ ಸ್ವಗುರುನಿಘ್ನತಯಾತಿಲೌಲ್ಯಾತ್-
ಕಾಂತಾವಲೋಕನಕೃತೇ ಮಿಷಮಾಮೃಶಂತೀಂ .

ದೂರೇಽನುಯಾನಿ ಯದತೋಽನುವಿವರ್ತಿತಾಸ್ಯಾಂ
ಏಹೀತಿ ವಕ್ಷ್ಯಸಿ ತದಾಸ್ಯರುಚೋ ಧಯಂತೀ .. 71..

ಗೇಹಾಗತಾಂ ವಿರಹಿಣೀಂ ನವಪುಷ್ಪತಲ್ಪೇ
ತ್ವಾಂ ಶಾಯಯಾನಿ ಪರತಃ ಕಿಲ ಮುರ್ಮುರಾಭಾತ್ .

ತಸ್ಮಾತ್ಪರತ್ರ ಶಯನಂ ವಿಸಪುಂಜಕೃಪ್ತಂ
ಅಧ್ಯಾಶಯಾನಿ ವಿಧುಚಂದನಪಂಕಲಿಪ್ತಾಂ .. 72..

ಆಕರ್ಣ್ಯ ಚಂದನಕಲಾಕಥಿತಂ ವ್ರಜೇಶಾ
ಸಂದೇಶಮುತ್ಸುಕಮತೇಃ ಸರಸಾ ಸಹಾಲ್ಯಾಃ .

ಸಾಯಂತನಾಶನಕೃತೇ ದಯಿತಸ್ಯ ನವ್ಯ
ಕರ್ಪೂರಕೇಲಿಬಟಕಾದಿವಿನಿರ್ಮಿತೌ ತೇ .. 73..

ಲಿಂಪಾನಿ ಚುಲ್ಲಿಮಥ ತತ್ರ ಕಟಾಹಮಚ್ಛ
ಮಾರೋಹಯಾಣಿ ದಹನಂ ರಚಯಾನಿ ದೀಪ್ತಂ .

ನಿರಾಜ್ಯಖಂಡಕದಲೀಮರಿಚೇಂದುಸೀರಿ
ಗೋಧೂಮಚೂರ್ಣಮುಖವಸ್ತು ಸಮಾನಯಾನಿ .. 74..

ಅತ್ಯದ್ಭುತಂ ಮಲಯಜದ್ರವಸೇಕತತ್ಯಾ
ವೃದ್ಧಿಂ ಜಗಾಮ ಯದಿದಂ ವಿರಹಾನಲೌಜಃ .

ಕರ್ಪೂರ ಕೇಲೀಬಟಕಾವಲಿಸಾಧನಾಗ್ನಿ
ಜ್ವಾಲೇನ ಶಾಂತಿಮನಯತ್ತದಿತಿ ಬ್ರುವಾಣಿ .. 75..

ಧೂಲಿರ್ಗವಾಂ ದಿಶಮರುದ್ಧ ಹರೇಃ ಸಹಾಂಬಾ
ರಾವೇತ್ಯುದಂತಮತುಲಂ ಮಧು ಪಾಯಯಾನಿ .

ತತ್ಪಾನಸಂಮದನಿರಸ್ತಸಮಸ್ತಕೃತ್ಯಾಂ
ತ್ವಾಮುಕ್ತಿಕೃತಾಂ ಸಹಗಣಾಮಭಿಸಾರಯಾಣಿ .. 76..

ತತ್ಕೃಷ್ಣವರ್ತ್ಮನಿಕಟಸ್ಥಲಮಾನಯಾನಿ
ನಿರ್ವಾಪಯಾಣಿ ವಿರಹಾನಲಮುನ್ನತಂ ತೇ .

ಆಯಾತ ಏಷ ಇತಿ ವಲ್ಲಿನಿಗೂಢಗಾತ್ರೀಂ

ಆಕೃಷ್ಯ ಮಹ್ಯಮಹಹೇಶ್ವರಿ ಕೋಪಯಾನಿ .. 77..
 ಶ್ರೀಕೃಷ್ಣದೃಜ್ಯಧುಲಿಹೌ ಭವದಾಸ್ಯಪದ್ಮಂ
 ಆಘ್ರಾಪಯಾಣ್ಯತಿತ್ಯಷನ್ ತವ ದೃಕ್ಷಕೋರೀಂ .
 ತದ್ವಕ್ತೃಚಂದ್ರವಿಕಸತ್ಕಿ ತಧಾರಯೈವ
 ಸಂಜೀವಯಾನಿ ಮಧುರಿಮ್ಣಿ ನಿಮಜ್ಜಯಾನಿ .. 78..
 ವೈವಶ್ಯಮಸ್ಯ ತವ ಚಾದ್ಭುತಮೀಕ್ಷಯಾಣಿ
 ತ್ವಾಮಾನಯಾನಿ ಸದನಂ ಲಲಿತಾನಿದೇಶಾತ್ .
 ಕರ್ಪೂರಕೇಲ್ಯಮೃತಕೇಲಿತತಿಂ ಪ್ರದಾತುಂ
 ಗೋಷ್ಠೇಶ್ವರೀಮನು ಸರಾಣಿ ಸಮಂ ಸಖೀಭಿಃ .. 79..
 ಗತ್ವಾ ಪ್ರಣಮ್ಯ ತವ ಶಂ ಕಥಯಾನಿ ದೇವಿ
 ಪೃಷ್ಠಾ ತಯಾಥ ಬಟಕಾವಲಿಂ ಭೋಕ್ಷಯಿತ್ವಾ .
 ತಾಂ ಹರ್ಷಯಾಣಿ ಭವದದ್ಭುತಸದ್ಗುಣಾಲೀ-
 ಸ್ತತ್ಕೀರ್ತಿತಾಃ ಸವಯಸೇ ಶೃಣವಾನಿ ಹೃಷ್ಣಾ .. 80..
 ವೀಕ್ಷ್ಯಾಗತಂ ತನಯಮುನ್ನತಸಂಭ್ರಮೋರ್ಮಿ
 ಮಗ್ನಾಂ ಸ್ತನಾಕ್ಷಿಪಯಸಾಮಭಿಷಿಚ್ಯ ಪೂರೈಃ .
 ಅಭ್ಯಂಜನಾದಿಕ್ರತಯೇ ನಿಜದಾಸಿಕಾಸ್ತಾ
 ಮಾಂ ಚಾಪಿ ತಾಂ ನಿದಿಶತೀಂ ಮನಸಾ ಸ್ತವಾನಿ .. 81..
 ಸ್ನಾನಾನುಲೇಪವಸನಾಭರಣೈರ್ವಿಚಿತ್ರ
 ಶೋಭಸ್ಯ ಮಿತ್ರಸಹಿತಸ್ಯ ತಯಾ ಜನನ್ಯಾ .
 ಸ್ನೇಹೇನ ಸಾಧು ಬಹುಭೋಜಿತಪಾಯಿತಸ್ಯ
 ತಸ್ಯಾವಶೇಷಿತಮಲಕ್ಷಿತಮಾದದಾನಿ .. 82..
 ತೇನೈವ ಕಾಂತವಿರಹಜ್ವರಭೇಷಜೇನ
 ತಾತ್ಕಾಲಿಕೇನ ತದುದಂತರನೇನ ಚಾಪಿ .
 ಆಗತ್ಯ ಸಾಧು ಶಿಶಿರೀಕರವಾಣಿ ಶೀಘ್ರಂ
 ತ್ವನ್ನೇತ್ರಕರ್ಣರಸನಾಹೃದಯಾಣಿ ದೇವಿ .. 83..
 ಸ್ನಾನಾಯ ಪಾವನತಡಾಗಜಲೇ ನಿಮಗ್ನಾಂ
 ತೀರ್ಥಾಂತರೇ ತು ನಿಜಬಂಧುವೃತೋ ಜಲಸ್ಥಃ .
 ಸಂಮಜ್ಜ್ಯ ತತ್ರ ಜಲಮಧ್ಯತ ಏತ್ಯ ಸ ತ್ವಾಂ
 ಆಲಿಂಗ್ಯ ತತ್ರ ಗತ ಏವ ಸಮುತ್ಥಿತಃ ಸ್ಯಾತ್ .. 84..
 ತನ್ ನೋ ವಿದುರ್ನಿಕಟಗಾ ಅಪಿ ತೇ ನನಂದ್ಯ
 ಸ್ವಸ್ತಾದಯೋ ನ ಕಿಲ ತಸ್ಯ ಸಹೋದರಾದ್ಯಾಃ .
 ಜ್ಞಾತ್ವಾಹಮುತ್ತುಲಕಿತ್ಯೈವ ಸಹಾಲಿರೇತ-

ಚ್ಚಾತುರ್ಯಮೇತ್ಯ ಲಲಿತಾಂ ಪ್ರತಿ ವರ್ಣಯಾಮಿ .. 85..

ಉದ್ಯಾನಮಧ್ಯವಲಭೀಮಧಿರುಹ್ಯ ತತ್ರ
ವಾತಾಯನಾರ್ಪಿತದೃಶಂ ಭವತೀಂ ವಿಧಾಯ .
ಸಂದರ್ಶ್ಯ ತತ್ಪ್ರಿಯತಮಂ ಸುರಭೀರ್ದುರ್ಹಾನಂ
ಆನಂದವಾರಿಧಿಮಹೋರ್ಮಿಷು ಮಜ್ಜಯಾನಿ .. 86..

ಗತ್ವಾ ಮುಕುಂದಮಥ ಭೋಜಿತಪಾಯಿತಂ ತಂ
ಗೋಷ್ಠೇಶಯಾ ತವ ದಶಾಂ ನಿಭೃತಂ ನಿವೇದ್ಯ .
ಸಂಕೇತಕುಂಜಮಧಿಗತ್ಯ ಪುನಃ ಸಮೇತ್ಯ
ತ್ವಾಂ ಜ್ಞಾಪಯಾನ್ಯಯಿ ತದುತ್ಕಲಿಕಾಕುಲಾನಿ .. 87..

ತ್ವಾಂ ಶುಕ್ಲಕೃಷ್ಣರಜನೀಸರಸಾಭಿಸಾರ
ಯೋಗ್ಯೈರ್ವಿಚಿತ್ರವಸನಾಭರಣೈರ್ವಿಭೂಷ್ಯ .
ಪ್ರಾಪಯ್ಯ ಕಲ್ಪತರುಕುಂಜಮನಂಗಸಿಂಧೌ
ಕಾಂತೇನ ತೇನ ಸಹ ತೇ ಕಲಯಾನಿ ಕೇಲೀಃ .. 88..

ಹೇ ಶ್ರೀತುಲಸ್ಯುರುಕೃಪಾದ್ಯುತ ತರಂಗೀಣೀ ತ್ವಂ
ಯನ್ಮೂರ್ಧ್ನಿ ಮೇ ಚರಣಪಂಕಜಮಾದಧಾಃ ಸ್ವಂ .
ಯಚ್ಚಾಹಮಪ್ಯಪಿಬಮಂಬು ಮನಾಕ್ ತದೀಯಂ
ತನ್ನೇ ಮನಸ್ಯುದಯಮೇತಿ ಮನೋರಥೋಽಯಂ .. 89..

ಕ್ವಾಹಂ ಪರಶತನಿಕೃತ್ಯನುಬಿಧೃಚೇತಾಃ
ಸಂಕಲ್ಪ ಏಷ ಸಹಸಾ ಕ್ಷ ಸುದುರ್ಲಭಾರ್ಥೇ .
ಏಕಾ ಕೃಪೈವ ತವ ಮಾಮಜಹತ್ಯುಪಾಧಿ
ಶೂನ್ಯೈವ ಮಂತುಮದಧತ್ಯಗತೇರ್ಗತಿರ್ಮೇ .. 90..

ಹೇ ರಂಗಮಂಜರಿ ಕುರುಷ್ವ ಮಯಿ ಪ್ರಸಾದಂ
ಹೇ ಪ್ರೇಮಮಂಜರಿ ಕಿರಾತ್ರ ಕೃಪಾದೃಶಂ ಸ್ವಾಂ .
ಮಾಮಾನಯ ಸ್ವಪದಮೇವ ವಿಲಾಸಮಂಜ-
ರ್ಯಾಲೀಜನ್ಯಃ ಸಮಮುರೀಕುರು ದಾಸ್ಯದಾನೇ .. 91..

ಹೇ ಮಂಜುಲಾಲಿ ನಿಜನಾಥಪದಾಬ್ಜನೇವಾಂ
ಸಾತತ್ಯಸಂಪದತುಲಾಸಿ ಮಯಿ ಪ್ರಸೀದ .
ತುಭ್ಯಂ ನಮೋಽಸ್ತು ಗುಣಮಂಜರಿ ಮಾಂ ದಯಸ್ವ
ಮಾಮುದ್ಧರಸ್ವ ರಸಿಕೇ ರಸಮಂಜರಿ ತ್ವಂ .. 92..

ಹೇ ಭಾನುಮತ್ಯನುಪಮಪ್ರಣಯಾಬ್ಧಿಮಗ್ನಾ
ಸ್ವಸ್ವಾಮಿನೋಸ್ತ್ವಮಸಿ ಮಾಂ ಪದವೀಂ ನಯ ಸ್ವಾಂ .
ಪ್ರೇಮಪ್ರವಾಹಪತಿತಾಸಿ ಲವಂಗಮಂಜ-

ಯಾತ್ಮೀಯತಾಮೃತಮಯೀಂ ಮಯಿ ಧೇಯಿ ದೃಷ್ಟಿಂ .. 93..

ಹೇ ರೂಪಮಂಜರಿ ಸದಾಸಿ ನಿಕುಂಜಯೂನೋಃ

ಕೇಲಿಕಲಾರಸವಿಚಿತ್ತಿಚಿತ್ತವೃತ್ತಿಃ .

ತ್ವದ್ಧತ್ತದೃಷ್ಟಿರಪಿ ಯತ್ನಮಕಲ್ಪಯಂ ತತ್-

ಸಿದ್ಧೌ ತವೈವ ಕರುಣಾ ಪ್ರಭುತಾಮುಪೈತು .. 94..

ರಾಧಾಂಗ ಶಶ್ವದುಪಗೂಹನತಸ್ತದಾಪ್ತ

ಧರ್ಮದ್ವಯೇನ ತನುಚಿತ್ತದೃತೇನ ದೇವ .

ಗೌರೋ ದಯಾನಿಧಿರಭೂರಪಿ ನಂದಸೂನೋ

ತನ್ಮೇ ಮನೋರಥಲತಾಂ ಸಫಲೀಕುರು ತ್ವಂ .. 95..

ಶ್ರೀರಾಧಿಕಾಗಿರಿಭೃತೌ ಲಲಿತಾಪ್ರಸಾದ

ಲಭ್ಯಾವಿತಿ ವ್ರಜವನೇ ಮಹತೀಂ ಪ್ರಸಿದ್ಧಿಂ .

ಶ್ರುತ್ವಾಶ್ರಯಾಣಿ ಲಲಿತೇ ತವ ಪಾದಪದ್ಮಂ

ಕಾರುಣ್ಯರಂಜಿತದೃಶಂ ಮಯಿ ಹಾ ನಿಧೇಹಿ .. 96..

ತ್ವಂ ನಾಮರೂಪಗುಣಶೀಲವಯೋಭಿರೈಕ್ಯಾ-

ದ್ರಾಧೇವ ಭಾಸಿ ಸುದೃಶಾಂ ಸದಸಿ ಪ್ರಸಿದ್ಧಾ .

ಆಗೇಶತಾನ್ ನ ಗಣಯಂತ್ಯುರರೀಕುರುಷ್ವ

ತನ್ಮಾಂ ವರಾಂಗಿ ನಿರುಪಾಧಿಕೃಪೇ ವಿಶಾಖೇ .. 97..

ಹೇ ಪ್ರೇಮಸಂಪದತುಲಾ ವ್ರಜನವ್ಯಯೂನೋಃ

ಪ್ರಾಣಾಧಿಕಾಃ ಪ್ರಿಯಸಖಾಃ ಪ್ರಿಯನರ್ಮಸಖ್ಯಃ .

ಯುಷ್ಮಾಕಮೇವ ಚರಣಾಬ್ಜರಜೋಽಭಿಷೇಕಂ

ಸಾಕ್ಷಾದವಾಪ್ಯ ಸಫಲೋಽಸ್ತು ಮಮೈವ ಮೂರ್ಧಾ .. 98..

ವೃಂದಾವನೀಯಮುಕುಟ ವ್ರಜಲೋಕಸೇವ್ಯ

ಗೋವರ್ಧನಾಚಲಗುರೋ ಹರಿದಾಸವರ್ಯ .

ತತ್ಸನ್ನಿಧಿಸ್ಥಿತಿಯುಷೋ ಮಮ ಹೃತ್ತಿಲಾಸ್ವ-

ಪ್ರೇತಾ ಮನೋರಥಲತಾಃ ಸಹಸೋದ್ಭವಂತು .. 99..

ಶ್ರೀರಾಧಯಾ ಸಮಂ ತದೀಯಸರೋವರ ತ್ವತ್-

ತೀರೇ ವಸಾನಿ ಸಮಯೇ ಚ ಭಜಾನಿ ಸಂಸ್ಥಾಂ .

ತ್ವನ್ನೀರಪಾನಜನಿತಾ ಮಮ ತರ್ಷವಲ್ಲಭ್ಯಃ

ಪಾಲ್ಯಾಸ್ತ್ವಯಾ ಕುಸುಮಿತಾಃ ಫಲಿತಾಶ್ಚ ಕಾರ್ಯಾಃ .. 100..

ವೃಂದಾವನೀಯಸುರಪಾದಪ ಯೋಗಪೀಠ

ಸ್ವಸ್ಮಿನ್ ಬಲಾದಿಹ ನಿವಾಸಯಸಿ ಸ್ವಯಂ ಯತ್ .

ತನ್ಮೇ ತ್ವದೀಯತಲಸ್ತಸ್ಥುಷ ಏವ ಸರ್ವ

ಸಂಕಲ್ಪಸಿದ್ಧಿಮಪಿ ಸಾಧು ಕುರುಷ್ವ ಶೀಘ್ರಂ .. 101..

ವೃಂದಾವನಸ್ಥಿರಚರಾನ್ ಪರಿಪಾಲಯಿತ್ರಿ
ವೃಂದೇ ತಯೋ ರಸಿಕಯೋರತಿಸೌಭಗೇನ .

ಆಢ್ಯಾಸಿ ತತ್ಕುರುಕೃಪಾಂ ಗಣನಾ ಯಥೈವ
ಶ್ರೀರಾಧಿಕಾಪರಿಜನೇಷು ಮಮಾಪಿ ಸಿದ್ಧೇತ್ .. 102..

ವೃಂದಾವನಾವನಿಪತೇ ಜಯ ಸೋಮ ಸೋಮ
ಮೌಲೇ ಸನಂದನಸನಾತನನಾರದೇಡ್ಯ .

ಗೋಪೀಶ್ವರ ವ್ರಜವಿಲಾಸಿ ಯುಗಾಂಘ್ರಿಪದ್ಮೇ
ಪ್ರೀತಿಂ ಪ್ರಯಚ್ಛ ನಿರುಪಾಧಿ ನಮೋ ನಮಸ್ತೇ .. 103..

ಹಿತ್ವಾನ್ಯಾಃ ಕಿಲ ವಾಸನಾ ಭಜತ ರೇ ವೃಂದಾವನಂ ಪ್ರೇಮದಂ
ರಾಧಾಕೃಷ್ಣವಿಲಾಸವಾರಿಧಿರಸಾಸ್ವಾದಂ ಚೇತ್ತಿಂದಥ .

ತ್ಯಕ್ತುಂ ಶಕ್ನುಥ ನ ಸ್ವ ಹಾಮಪಿ ಪುನಸ್ತತ್ತ್ವೈವ ಹೃದ್ವೃತ್ತಯೋ
ವಿಶ್ರದ್ಧಾಃ ಶ್ರಯತ ಮಮೈವ ಸತತಂ ಸಂಕಲ್ಪಕಲ್ಪದ್ರುಮಂ .. 104..

ಇತಿ ಶ್ರೀವಿಶ್ವನಾಥಚಕ್ರವರ್ತೀರಕ್ಕುರವಿರಚಿತಃ ಶ್ರೀಸಂಕಲ್ಪಕಲ್ಪದ್ರುಮಃ ಸಂಪೂರ್ಣಃ

ಶ್ರೀಸ್ತವಾಮೃತಲಹರಿ

(22) Nikunjakelivirudavali .. (22) ನಿಕುಂಜಕೇಲಿವಿರುದಾವಲೀ ..



(1)

ನಿಕುಂಜಕೇಲೀವಿರುದಾವಲೀಯಂ
ನಿಕುಂಜಕೇಲೀರಸಿಕಪ್ರಸಾದಂ .
ಸ್ವಕೀರ್ತಿನೈಪುಣ್ಯಜುಷೇ ಪ್ರದತ್ತೇ
ಸ್ವಕೀರ್ತಿನೈಪುಣ್ಯಪುಷೇ ಜನಾಯ .. 1..
ಶ್ರೀಕೃಷ್ಣಲೀಲಾ ಹೃದಯಂ ಪುನಾತು ಮೇ
ಲೀಲಾ ಚ ಯಾ ಪ್ರೇಮರಸಾನುಭಾವಿನೀ .
ರಸಶ್ಚ ಕಾಂತಾಪರಿಶೀಲಿತೋಽಸ್ತಿ ಯಃ
ಕಾಂತಾ ಚ ಯಾ ಗೋಕುಲಯೌವತಾಗ್ರಣೀಃ .. 2..
ವ್ರಜಯುವತಿಜನೈಕಪ್ರಾಣಬಂಧೋರಮುಷ್ಯ
ಸ್ಮರವಿಲಸಿತಮೇವೋತ್ಕರ್ಷಮಾಹುಃ ಕವೀಂದ್ರಾಃ .
ಭವಕಮಲಭವಾದ್ಯೈಃ ಸ್ತಾವಕೈಃ ಪ್ರಥ್ಯಮಾನಂ
ನ ಪುನರನುಪಮಂ ತತ್ಪಾರಮೈಶ್ವರ್ಯಮುಚ್ಚೈಃ .. 3..
ಪ್ರಥಿತಮಪಿ ವದಾನ್ಯಂ ರಾಧಿಕೇ ಮಾಂ ತವಾಲ್ಯಃ
ಕಥಮಧರಸುಧಾಯಾಸ್ತಸ್ಮರಂ ತಾ ಬ್ರುವಂತಿ .
ಪಿಬ ಪಿಬ ಮುಖಚಂದ್ರಂ ತತ್ಸ್ವಯಂ ಮೇ ನಿಕಾಮಂ
ತ್ವಮಿತಿ ರಹಸಿ ಶಂಸನ್ ಶಂ ಸ ಕೃಷ್ಣಸ್ತನೋತು .. 4..

(2)

ಚಂಡವೃತ್ತಸ್ಯ ನಖೇ ಮಾತಂಗಖೇಲಿತಂ 2
ಗೋಕುಲಾನಂದ ಶೀಲಿತಾಮಂದ ಚಾತುರೀಪುಂಜ ಮಾಧವೀಕುಂಜ .
ಭಾಜಿಮಾತಂಗ ಗಾಮಿನೀಸಂಗ ಶಾಲಿತಾರಂಗ ರಾಜಿತಾನಂಗ .
ಕೌತುಕಾಸಂಗ ಭಾರಭಾಗಂಗ ರಾಗಿತಾರಂಜಿ ಯೌವತಾಸಂಜಿ .

ಧೀರತಾಗಂಜಿ ಚಾಪಲಾವ್ಯಂಜಿ ಕೈತವಾಭ್ರಾಂತ ಶೋಣನೇತ್ರಾಂತ .
 ಶಾಯಕಾಕ್ರಾಂತ ಭಾವಿನೀಸ್ವಾಂತರ್ಭಾವಿತಾನಂತ ಕೇಲಿಸಾಮಂತ .
 ರೇಚಿತೋದಂತ ರಾಧಿಕಾದಂತ ದಂಶನಾಖಂಡ ಮಾಧುರೀಷಂಡ .
 ಖೇಲಿತಾಪಾಂಗ ನೀರದಾಭಾಂಗ ರಾಧಿತಾಶ್ರಾಂತ ಕಂದರಾಧ್ವಾಂತ .
 ನೀಲಚೇಲಾಂಚಿ ಕಾಮಿನೀಕಾಂಚಿ ಮೋಚನೋದೀರ್ಣ ಸಮ್ಮದಾಕೀರ್ಣ .
 ಶೇಮುಷೀಶೀರ್ಣ ವಾಮತಾಭೀರ್ಣ ಖೇದ ಸಂಪೂರ್ಣ ವೈದುಷೀ ತೂರ್ಣ .
 ಕಾಮಸಂರಂಭ ಸಂಗರಾರಂಭ ಜಾತ ರೋಮಾಂಚ ಪಾಹಿ ಭೋ ಮಾಂ ಚ .. 5..
 .. ಧೀರ ..

ಉದ್ಯನ್ನಖಾಂಕಹರಿಣಾಂಕರುಚಾ ಸುಚಾರು
 ಖೇಲಾಪರಂ ಕುಚರಥಾಂಗಯುಗಂ ಸುಕಂತ್ಯಾಃ .
 ಸ್ವಾಗಾಧಹೃತ್ಸರಸಿ ಸಾಧು ನಿಮಜ್ಜಯಂಸ್ತ-
 ದುನ್ಮಜ್ಜಯನ್ ಸ ರಸಿಕೋ ಮುದಮಾದಧಾತು .. 6..
 ಸಂಗತ ಸದನಂಗಜ ಮದ
 ರಂಗ ತರಲದಂಗ ಗರಲ
 ಶೃಂಗ ರುಚಿರಭೃಂಗ ಸುಚಿರ
 ಗುಂಜನ ಚಣಕುಂಜಶರಣ
 ಕಂಜನಿಚಯ ಗಂಜನಶಯ .. 7..
 .. ವೀರ ..

(3)

ವೀರಭದ್ರಃ 3
 ಕಂದರ್ಪದರ್ಪಕಕುಚಾದ್ರಿವಿಮರ್ದಭೀತಿ
 ಸಂವಿಗ್ನಕೌಸ್ತುಭಭಟಶ್ರಿತಕಂಠಪಾರ್ಶ್ವಃ .
 ಕಾಂತಾನಿಶ್ಚಿಸಿತಧೂಸರಿತಾಧರಶ್ರೀಃ
 ಕೃಷ್ಣೋ ಮುದಂ ನಯನಯೋರ್ಮಮ ಶಂ ತನೋತು .. 8..
 ಯುಂಜದ್ಗಂಜದ್ವ ಮರಕಲಿತಕಲ
 ಭವ್ಯಸ್ತವ್ಯಸ್ಥಲಸರಸಿಜದಲ .
 ಮಾಲ್ಯಸ್ವಾಲ್ಯರ್ಪಿತರತಿರಸಕರ
 ರಂಗತ್ರಂಗದ್ರಸನಯುವತಿವರ .
 ದೀವ್ಯನ್ನೀವ್ಯಂತಿಕವಿನಿಹಿತಪುರು
 ವಾಮ್ಯಕ್ಲಾಮ್ಯದ್ಬಲಕರಬಲದುರು .
 ಹರ್ಷೋತ್ಕರ್ಷೋತ್ಪಲಕಹೃದಯನಟ

ಶಂಭಸ್ತಂಭಸ್ಪುರಿತಜಘನತಟ .
 ಕಾಂಚಿಪ್ರಾಂಚಿಸ್ವನಿತಜನಿತಸುಖ
 ಮಂದಸ್ತಂದಸ್ವಲಕಲಲಿತಮುಖ .
 ನೃತ್ಯಶ್ರೀತ್ಯರ್ಥಕಶುಭಮಣಿಸರ
 ಸದ್ಯಃಪ್ರದ್ಯತ್ಪ್ರಖರನಖರಶರ .
 ಭಿನ್ನಸ್ತಿನ್ನಸ್ತನಯುಗನವಘಟ
 ಸಕ್ತಸ್ರಕ್ತರ್ಜಕಸುಪದಕಭಟ .
 ರತ್ಯುಧ್ಯತ್ಯುಚ್ಚಲಿತಚಿಕುರಚಯ
 ಶಸ್ತಸ್ತಪ್ರವರಕುಸುಮಮಯ .
 ತಲ್ಪಸ್ವಲ್ಪಸ್ವನನವಲಯಧರ
 ಕಂಪೋತ್ಕಂಪೋತ್ತರಲಸುತನುಕರ .
 ವೇಷ್ಣಸ್ತೇಷ್ಣಸ್ಮರವಿಲಸಿತಮದ
 ಮತ್ತಪ್ರತ್ಯಸ್ತಜನಹೃದಯಮುದ .
 ಭೀಷ್ಣಶ್ರೀಷ್ಣಸ್ವಪಘನರದಬಲ
 ದಷ್ಟಸ್ವಷ್ಟಪ್ರಭನದಧರದಲ .
 ಕಾಂತಸ್ವಾಂತಪ್ರಣಯದಮಮಲಸ
 ಹೃದ್ಯಕ್ಲಿದ್ಯಪ್ಯತುಲಕರುಣರಸ .. 9..
 .. ವೀರ ..
 ಕೌಸ್ತುಭವಿದಲಿತ ಸುಲಲಿತ
 ಕುಂಕುಮಕಂಚುಕುಚಾಂ ರಾಧಾಂ .
 ತದಲಕಮಾರ್ಜಿತತಿಲಕೋ
 ರಮಯನ್ ಕೃಷ್ಣೋ ಹೃದಿ ಸ್ಫುರತಿ .. 10..
 ಸಂಜಾತತಂದ್ರಾಸ್ಯ ಕಂಜಾತಚಂದ್ರಾಸ್ಯ
 ಕಾಶ್ಮೀರಜನ್ಮಾದಿರಶ್ಮೀರಸಮ್ಮಾದಿ .
 ಘರ್ಷೋಚಿತಾನಲ್ಪನರ್ಷೋಚಿತಾಕಲ್ಪ
 ಕುಂಜೇ ಲಸಾನಂದ ಪುಂಜೇ ರಸಾಶಂದ .. 11..
 .. ವೀರ ..

(4)

ಪುರುಷೋತ್ತಮಃ 4

ಪ್ರಿಯಾಯಾ ಗಚ್ಛಂತ್ಯಾಃ ಸ್ವಯಮನುಪಲಬ್ಧೋ ವನಪಥಂ

ಪರಿಷ್ಕರ್ಷಣಾ ಪುಷ್ಪೈರ್ಘನವಿಟಪವಲ್ಲೀರ್ವಿಘಟಯನ್ .

ಸ್ವಪಾಣಿಭ್ಯಾಂ ಉಂಪನ್ ನಿಜಚರಣಚಿಹ್ನಂ ಚಲತಿ ಯ-

ಸ್ತದಗ್ರೇ ತಂ ನೌಮಿ ಪ್ರಣಯವಿವಶಂ ತ್ವಾಂ ಗಿರಿಧರಂ .. 12..

ಧರಣೀಕ್ಲಮಹಾರಿಕ್ರಿಯ

ರಮಣೀವ್ರಜಕೇಲಿಪ್ರಿಯ .

ಲಲಿತೋದ್ಭಟವೇಣುಸ್ವರ

ವಲಿತೋತ್ಕಟಕಾಮಜ್ವರ .

ದಲಿತಾನ್ವಿತಲೋಕತ್ರಪ

ವನಿತಾಸ್ಮೃತ ಭೋ ಭದ್ರಪ .

ಕಮಲಾರ್ಚಿತಪಾದದ್ಯುತಿ

ಪಟಲಾದ್ರಿತಲೋಕಶ್ರುತಿ

ಯುಗಲೋಚ್ಚಲನೀಪಸ್ಪಟನ್-

ಮುಕುಲೋಜ್ಜ್ವಲರೂಪಭಟ .

ಚಪಲಾಪ್ರಭಚೇಲದ್ವಯ

ಮಹಿಲಾರ್ಪಿತಹೇಲಸ್ಮಯ .

ಸರಸೇಕ್ಷಣಕೋಣಕ್ರಮ

ರಭಸೇಕ್ಷಕಲೋಕಭ್ರಮ .

ಜನಕಾಶ್ರಿತವೇದಕ್ರಮ

ಶಮಕಾಚ್ಯುತಶೀಲಶ್ರಮ .

ಕಣಿಕಾರ್ಚಿತಮಾಧುರ್ಯ ಸ

ದನಿಕಾದ್ಯುತರೋಚಿರ್ಲಸ .

ಪುರುಷೋತ್ತಮ ಚೇತಃಸ್ಥಿತ

ಮರುಷೋ ವ್ರಣಮಾಶು ಸ್ಮೃತ

ಚರಿತೋ ಧ್ರುವಮೇವ ದ್ರುತಂ

ಅಭಿತೋಽರ್ಧಸಿ ನಾಥ ದ್ರುತ

ಮನಸಾಂ ಪ್ರಣಯೇನ ತ್ವಯಿ

ಮಮ ಸಾಂಪ್ರತಮೀಶ ತ್ವಯಿ

ಭವತಾದ್ರತಿರೀತಿರ್ಮತಿಂ

ಅವತಾತ್ತವ ನಾಮಶ್ರುತಿ-

ರಮಿತಾರ್ಥಕಲೀಲಸ್ವರಂ

ಅಮಿತಾರ್ಥದ ಮಾಮುದ್ಧರಂ .. 13..

.. ವೀರ ..

ಉರೋಜಾಂತರ್ಲಗ್ನಾಂ ಮಮ ದೃಶಮಿಯಂ ವೀಕ್ಷ್ಯ ಚಕಿತಂ
 ಪರಿಸ್ಪೃಶ್ಯಂ ಚೇಲಾಂಚಲಮಧಿಶಿರೋ ನ್ಯಸ್ಯ ಸುಮುಖೀ .
 ಪಿಧತ್ತೇ ಕಂಚುಕ್ಯಾವೃತಮಪಿ ಕುಚಂ ತದ್ಗತಮನೋ
 ಮಣಿಂ ಮೇ ಸಂಪ್ರಾಪ್ಯೈತ್ಯುದಿತಸುಬಲೋ ನೋಽವತು ಹರಿಃ .. 14..
 ವಿಮಲಜಲದಸುಭಗಸುಷಮ
 ವಿಜಿತಚಪಲವಸನಕುಸುಮ .
 ಸದೃಶಮೃದುಲಗಜಕಭುಜಕ
 ಚಿಕುರರಚಿತಶಿಖಿಜದಲಕ .
 ರಸಿಕಯುವತಿಹೃದಯಕಲನ
 ಚಟುಲನಯನಮದಿರಮಿಲನ .
 ರುಚಿರವದನಮಧುರಹಸಿತ
 ಕಥಿತನಿಖಿಲಸುರತಚರಿತ .
 ಲಲಿತಚರಣಕಮಲಚಲನ
 ವಿಲಸ ಸುತನುವಿತನುವಲನ .. 15..
 .. ಧೀರ ..

(5)

ಅಚ್ಯುತಃ 5
 ಕರ್ಣಾಡ್ವಗಾಮ್ಯತನುನರ್ಮಶಲಾಕಯೈವ
 ವಿದ್ರಾವ್ಯಚಾರುರದನಚ್ಛದಗಾಢಮುದ್ರಾಂ .
 ನಿಷ್ಕಾಸಿತಾಂ ಸ್ಮಿತಸುಧಾಂ ಪ್ರಸಭಂ ರಮಣ್ಯಾಃ
 ಕೃಷ್ಣಃ ಸ್ವನೇತ್ರಚಷಕೇಣ ಪಿಬನ್ಮುದೇ ಸ್ಯಾತ್ .. 16..
 ಜಯ ಜಯ ಶೀಲಪ್ರಿಯ ಜಲಧೀಲ
 ಸ್ವರಘನನೀಲದ್ಯುತಿಧರ ಕೀಲ
 ಸ್ತುತ ಪುರುಲೀಲ ಪ್ರಣಯನಿಮೀಲತ್-
 ತ್ರಪತರುಲೀಲ ಶ್ರುತಿಪರಿಶೀಲನ್-
 ನವಮುರಲೀಕಪ್ರಬಲದಲೀಕ
 ಪ್ಲುತಜನಭೀಕಪ್ರಕಟತಟೀಕ
 ಪ್ರಮದವತೀಕಸ್ಥಿತಸುಪಟೀಕ-
 ಷ್ಕರಜನೀಪಸ್ವಕಿರನದೀಪ .
 ಪ್ರಣುತಸಮೀಪಸ್ಪಟದಲನೀಪ
 ಸ್ತುತತಟದೇಶ ಪ್ರಥಿತವರೇಶ

ಪ್ರಗತಸುಕೇಶಪ್ರವರ ನಿಶೇಶ .
 ಪ್ರತಿಮವಿಶೇಷ ಪ್ರಭೃತವಿಶೇಷ
 ಪ್ರಭಶುಭವೇಶ ವ್ರಜಮಹಿಲೇಷ .
 ಚಲಿತಸುಚೇಲ ಸ್ತನಯುಗಖೇಲನ್-
 ನಯನಸುವೇಲ ಸ್ಮೃತರತಿವೇಲ .
 ಸುಹೃದತಿವೇಲಪ್ರತತನಿಶಾತ
 ಸ್ಮರಶರಜಾತಪ್ರಜರನಿಪಾತ .
 ಪ್ರಬಲವಿಘಾತಪ್ರಚಲಿತದೇಹ
 ಶ್ರಿತರತಗೇಹ ತ್ವಮಘಹರೇಹ .
 ಸ್ತುತ ಹೃದಿ ಮೇ ಹ .. 17..
 .. ವೀರ ..

ಮಯಿ ಕ್ಷಿಪ್ತ್ವಾ ಪಾಂಗಂ ಕುಚಕನಕಶಂಭುಂ ಸ್ಮಿತಸುಧಾ
 ಸುಧಾರಾಭಿಃ ಕಾಂತೇ! ಸ್ನಪಯಸಿ ನ ಕಿಂ ಪೂಜಯಸಿ ತಂ .
 ಪ್ರಕಾಮಂ ಕಾಮಾಯಾಚ್ಯುತಕರಸರೋಜೇಣ ಸುದತೀ-
 ತ್ಯುಪಾಗಚ್ಛನ್ ಜಲ್ಪನ್ವಿಲಸತು ಸ ರಾಧಾರತಿಸಖಃ .. 18..
 ವೃಂದಾವನನಗವೃಂದಾಧಿಕಲವ
 ಕುಂಜಾಲಯಚರ ಗುಂಜಾಮಣಿಸರ .
 ಕಂಜಾತುಲಮದಗಂಜಾಮಲಪದ
 ಕಾಂತಾಕುಚಶಯ ಮಾಂ ತಾರಯ ಜಯ .. 19..
 .. ಧೀರ ..

(6)

ತುರಂಗಃ 6

ವೃಷ್ಟೀಕೃತ್ಯ ಪ್ರಯಾಂತ್ಯಾ ದ್ರುತಮಯಮಧುನೈವಾಗ್ರತೋ ರೋತ್ಸ್ಯತೇ ಮಾಂ
 ಇತ್ಯಾಶ್ವಾಸಂ ದಧತ್ಯಾ ಹೃದಿ ಬತ ಸುತನೋ ರಕ್ಷಣೇ ತೇ ಪದಾಭ್ಯೇ .
 ಪ್ರಾಭೂತಾಂ ನೈವ ಗಂತುಂ ಕಥಮಪಿ ಪುರತೋ ನಾಪಿ ಪೃಷ್ಠಂ ದ್ರುತೋ ವೇ-
 ತ್ಯಾಕುಂಚಂತ್ಯಾ ನಿತಂಬತ್ತಿಷಿ ಧೃತನಯನೋ ಮಾಧವೋ ಮಾಂ ಧಿನೋತು .. 20..
 ಸುಂದರಮುಖ ಶಶಿಬಿಂಬಕ ಕುಂದನಿವಿಡ ಮದಡಿಂಬಕ
 ದಂತಪಟಲ ಲಸದಂಬುಜ ಶಂತಮಕರ ಶುಭಕಂಬುಜ
 ಲಂಗಿಮಭರ ಪರಿಕುಂಠಕ ರಂಗಿಮಧುರತರಕಂಠಕ .
 ಸಂಗತಯುವತಿಕದಂಬಕರಂಗತರಲಿತಹೃದಂಬರ .

ಲುಂಚನಚತುರದೃಗಂಗನ ಕುಂಚನವಿಲಸಿತರಂಗಣ
 ವಂಜುಲಕುಸುಮಸುರಂಜಿತ ಮಂಜುಲಕಚಭರಗಂಜಿತ
 ಚಂಚಲಮಧುಕರಮಂಡಲ ಸಂಚಲದಲಕಸಕುಂಡಲ .
 ಮಂದಹಸಿತಲಸದಿಂದಿರಶಂದಚರಿತಗುಣಮಂದಿರ .
 ದಂಡಿತನಮದಮತಂಗಜ ಮಂಡಿತಗತಿವಲದಂಗಜ .
 ಕಂಪರುಚಿರರುಚಿನಿಂದಿತ ಶಂಪಸುತನುಮತಿಸಂದಿತ .
 ದಂಭವಿಷಮಜನವಂಚಕ ಶಂಭದಮನ ಶರಪಂಚಕ
 ಖಂಡಿತಹೃದತನು ಸಾಗರಪಂಡಿತರತಿಸುಹೃದಂಗರ .
 ಬಂಭಮದಲಿವರಲಂಭಿತ ಸಂಭಮಸುದೃಗಭಿರಂಭಿತ .
 ಸಂಗಮಸದಲಿಕಕಂಕಣ ಮಂಗಲಚಲಕರಕಂಕಣ
 ಡಿಂಡಿಮರಣಿತನಿರಂತರಚಂಡಿಮಕಲಿತಮುದಂತರ .
 ನಂದಹೃದಯಮಕರಂದಕ ಶಂದಯವಿಪಿನಪುರಂದರ .. 21..

.. ವೀರ ..

ನಟಚ್ಚಟುಲಲೋಚನಾಂಚಲವಿಲಾಸವಲ್ಲುಶ್ರಿಯಂ
 ಸ್ವಚಿಲ್ಲಿವರವಲ್ಲನಗ್ಲಪಿತಧೈರ್ಯಚರ್ಯಾಭರಾಂ .
 ನವಪ್ರಣಯಸಂಭೃತಸ್ಮಿತಸುಧಾಪಿಧಾನಾಕುಲಾಂ
 ನಿಜಪ್ರಣಯಿಣೀಂ ಸ್ಮರನ್ ಸಪುಲಕೋ ಹರಿಃ ಪಾತು ನಃ .. 22..
 ಜಯ ಚಾರುವೇಷ ನಯ ನಾಗರೇಶ
 ಶಯನೀತತಾಲಮಯರಾಗಜಾಲ .
 ಧರವೇಣುದೂತವರಸಾಧುಧೂತ
 ವನಿತಾಭಿಮಾನಜನಿತಾತಿಮಾನ .. 23..

.. ವೀರ ..

(7)

ತಿಲಕಂ 7

ಜೀಯಾದ್ಧರಿಃ ಸ್ವಮುರಲೀಪರಿಗೀತಪೀತ
 ಪಾತತ್ರಪಾಂಬುಸರಸೀಃ ಸರಸೀರುಹಾಕ್ಷೀಃ .
 ಶೂನ್ಯಾಂತರಾ ಗತಬಲಾ ಅಪಿ ತಾಃ ಪ್ರಕೂರ್ವನ್-
 ಪೂರ್ಣಾ ನಿಜಾಧರಸುಧಾರಸುಧಾರಸೇನ .. 24..
 ಚಟುಲಮಧುಪಮದಕುಂಠಕಸದಲಕ .
 ವಿಮಲಜಲದರುಚಿಲುಂಠಕದಮನಕ
 ಮೃದುಲಸುರಭಿದಲಗುಂಫಕಸುಲಲಿತ

ಕುಲವರತನುದೃತಿಲುಂಪಕವಿಹಸಿತ .
 ಹರಭರಕುಚಪಟಕುಂಚನವಿಕಲಿತ
 ಯುವತಿನಯನಕಟುಕುಂಚನಕವಲಿತ .
 ಕರಕರಧುನನವಿಶಂಕಟಕಲಹಜ
 ವಿತತಪುಲಕಕುಲಕಂಕತಮಲಯಜ
 ಮೃಗಮದಘುಸೃಣಸುಗಂಧಿತಪರಿಸರ
 ವನಗತಮದನಮುದಂಧಿತಮಧುಕರ
 ನಿಕರರಣಿತರತಿಮಂಗಲಮಯರವ
 ವಿವೃತಸುರತರಸರಂಗಲಸುಖನವ
 ವಿತನುಸಮರಪುರುದಂಭಪಟಿಮಧರ
 ಸುತನುನಿವಿಡಪರಿರಂಭ ರಸಿಕವರ .
 ಜನಿತಮಣಿತಮಣಿಕಂಕನಕಣದತಿ
 ರಭಸರಮಣಗತಶಂಕಚಿಕುರತತಿ
 ಮಿಲಿತನಟನರುಷಕುಂಡಲವಿಸೃಮರ
 ರುಚಿಭರವರಕರಿಶುಂಡಸದೃಶಕರ .
 ನಿಜಪರಿಚರಣರತಂ ಜನಮಿಮಮತಿ
 ಕೃಪಯ ನಿಖಿಲಗುಣರಂಜನರತಿಪತಿ
 ಶತಮತಿಮಥನಕೃದಂಗಸುಷಮ ಜಯ
 ಮನಸಿಜವಲಿತತರಂಗಚರಿತಮಯ .. 25..

.. ವೀರ ..

ರತಿರಣಘನಘರ್ಮಾಕ್ರಾಂತಸಿಂದೂರಪಂಕ
 ಶ್ರಿತವದಲಕಮಾಲಾಸಕ್ತಭಾಲಂ ಪ್ರಭಾಲಂ .
 ಯುವತಿರದನಕೀರ್ತಿಖ್ಯಾಪಿ ಬಿಂಬಾಧರಹೃನ್-
 ಮಮ ಕಲಯತು ಕೃಷ್ಣಸ್ಯಾಸ್ಯಚಂದ್ರಂ ಸ್ವತಂತ್ರಂ .. 26..

ತ್ವಂ ಗತಶಂಕಿತರಂಗತರಂಗಿತ
 ಕುಂದಸುಸತ್ತಮದಂತವಸಂತಮ .
 ವಂಜುಲಕುಂಜಕಮಂಜುಲಗುಂಜಕ
 ಸಂಜಯರಂಜಕಕುಂಕುಮಪಂಕಕ .. 27..

.. ವೀರ ..

ನಿತ್ಯಂ ಯಾತಿ ಯಥಾಯಥಾ ಕುಚಯುಗಂ ಪೀತತ್ವಮುತ್ತುಂಗತಾಂ
 ಚೋಲಿಂ ಪ್ರಾಪ್ಯ ತನುತ್ವಮೃಚ್ಛತಿ ತಥಾಸ್ಯಾರ್ಥಾವೃತೌ ಯೋಗ್ಯತಾಂ .
 ಕಾಂತೇ ಕುಪ್ಯಸಿ ತತ್ಪ್ರಸಾಧನಕೃತೇ ಸಖ್ಯೌ ವೃಥಾ ಹೃಷ್ಟತಾಂ

ಅಕ್ಷೋ ಮೇ ಕಲಯೇತಿ ಕೃಷ್ಣಭಣಿತಂ ಜಾಗರ್ತು ಮೇ ಚೇತಸಿ .. 28..

(8)

ಚಂಡವೃತ್ತಸ್ಯ ವಿಶಿಖೇ ಪದ್ಮಂ 8
 ಜಯ ಲವಮಾತ್ರಸ್ವವಿರಹದಾತ್ರ
 ಪ್ರದಿತಸುಗಾತ್ರ ವ್ರಜಮಹಿಲಾತ್ರ .
 ಗ್ರಹಪತಿಕನ್ಯಾತಟಲಸದನ್ಯಾ
 ಪ್ರತಿಮಸುಧನ್ಯಾ ಯತನತವನ್ಯಾ
 ಸುಹೃದಲಕಾಂತಾಲಿಪಟಲಕಾಂತಾ
 ಲಿಕನಿಜಕಾಂತಾಮಿಲನರತಾಂತಾ .
 ರತಿರಣರಂಗೋದಯಕುಚಸಂಗೋ
 ಪಣಪರಿಭಂಗೋದಿತವದನಂಗೋ
 ರುಶರನಖಾಂಕಕಲಿತಶಶಾಂಕಾ
 ವಲಿವಲಿತಾಂಕಾದೃತಹರಿಣಾಂಕಾ
 ನನಸುದೃಗುಲ್ಲಾಸಕಪರಿಪುಲ್ಲಾ
 ಚಟುಲಮರುಲ್ಲಾಲಿತಭುಜಮಲ್ಲಾ
 ಹಿತಪರಿವೇಷ್ಟಪ್ರಣಯಸುಖೇಷ್ಟ
 ಪ್ರವಲದಕಷ್ಟಸ್ವರದನದಷ್ಟ
 ಪ್ರಮದವತೀ ದ್ರಾಗುದಿತಸುಧಾದ್ರಾ
 ಚರಿತಮಿಹಾದ್ರಾ ವಹಮತಿ ಮುದ್ರಾ
 ವಿತಹೃದಿ ಯುಂಜೇಽರುಣತರಗುಂಜೇ
 ಲಿತನವಕುಂಜೇ ರುವದಲಿಪುಂಜೇ .. 29..
 .. ವೀರ ..

(9)

ವಂಜುಲಂ 9
 ಶ್ರೀರಾಧೇಕ್ಷಣಸಖ್ಯಲಕ್ಷಣರಸಸ್ವಾರಾಜ್ಯಮತ್ಯುರ್ಜಿತಂ
 ಪ್ರಾಪ್ಯ ಸ್ವೈ ರಮಲಂ ಗತೋ ಯದಧರೋ ಭ್ರಾಜಿಷ್ಣುತಾಂ ಜಿಷ್ಣುತಾಂ .
 ನಾಥ ನ್ಯಕ್ತುರುತಾಮಯಂ ತವ ತತಃ ಸಖ್ಯಾಲಿದೃಬ್ಧೋದನೋ
 ಮತ್ತಾಲಿಶ್ರಿತಬಂಧುಜೀವಕ ಯಶಃಪುಂಜ ನಿಕುಂಜೇಶ್ವರ .. 30..
 ಕುಂಚಿತಕಚವಿರಚನದೃತಚಂಪಕ

ಲುಂಚಿತಮಣಿಸರಸದತನುಕಂಪಕ .

ರಂಜಿತಯುವತಿಸುರತರಸಲಂಪಟ

ಗಂಜಿತತಡಿದಭಿನವರುಚಿಸಂಪಟ .. 31..

.. ವೀರ ..

ನ್ನಾತೋತ್ಥಿತಾಂ ಕಲಿತರಂಜಿತಚೀನಚೀರ

ಪಾಣಿದ್ವಯೋದ್ಧುತಕಚಾಂ ಚಕಿತಾಮಕುವರ್ನ್ .

ಕಾಂತಾಂ ಹರಿರ್ಜಯತಿ ವಲ್ಲಿದಲಾವೃತೋಽಸ್ಯಾ

ವಕ್ಷೋಜಕಕ್ಸಸುಖವೀಕ್ಷಣಸಕ್ಷಣಾತ್ಮಾ .. 32..

ವಿಲಸ ವಿಶಂಕತ ಭುಜಗತಸಂಕತ

ಜಗದತಿರಂಗಲಚರಿತಸುಮಂಗಲ .

ಶಶಧರಗಂಜಕ ಮುಖರುಚಿರಂಜಕ

ಕುರುವಕಮಂಜುಲವಿಕಸಿತವಂಜುಲ .

ಕುಸುಮಸುಮಂಡಿತ ಶುಚಿರಸಪಂಡಿತ

ತನುರುಚಿದಂಡಿತ ಜಲಧರಖಂಡಿತ .

ತಡಿದತಿಸುಂದರವಸನ ಪುರಂದರ

ಧನುರತಿನಿಂದಕಚಲಶಿಖಿಚಂದ್ರಕ

ನಿಚಯಕರಂಬಿತಕಚಭರಲಂಬಿತ

ಮಣಿಸರಕಂಪಕಧೃತನವಚಂಪಕ .

ಕಲಿತವಿಕಸ್ವರಕಲಗವಲಸ್ವರ

ಸುತನುಜನಸ್ಥಲದುಪಜಘನಸ್ಥಲ .

ಪರಿಹಿತನೀವ್ಯಭಿಹಿತಮದನ ವ್ಯಭಿಚರಿತ

ಜವಸ್ಪುರದತಿಖರನಿಷ್ಕುರ .

ಗುರುಜನಗರ್ಜನಕಟುಮುಖತರ್ಜನ

ಕೃತಗತಿವರ್ಜನವಲದುಪಸರ್ಜನ .

ಪಿಶುನವಿಸೃತ್ವರಪುರುವಲಿತಜ್ವರ

ಶಮನಕೃತಕ್ರಮಧೃತಯುವತಿಭ್ರಮ .

ಕಲಪದಸಂಚಿತಚತುರಿಮವಂಚಿತ

ಕಟುತರದುರ್ಜನಭವನಸಮರ್ಜನ .

ಕಲಿತಸುತಲ್ಪಕವಿಲಸದನಲ್ಪಕ

ಮಧುರಿಮಸಂಧಿತಮದನಮುದಂಧಿತ .

ವರತನುಕಂಕಿತಕುಚಯುಗಟಂಕಿತ

ಭುಜಪರಿರಂಭಣರುತಮಣಿಕಂಕಣ

ಚಪಲಿಮಲಂಭನಜನಿತವಿಕಂಪನ .. 33..

.. ವೀರ ..

ವಿಕಚಯದಪಿ ರಾಧಾನೇತ್ರನೀಲೋತ್ಪಲಾಂತಂ
 ಸ್ಮಿತಸಿತರುಚಿಬಿಂಬಂ ಸಂಭ್ರಮಾದುಜ್ಜಿಹಾನಂ .
 ವ್ಯನಮಯದಥ ಸಾ ಪ್ರಾಚೂಕುಚತ್ತತ್ಯದೈವೇ-
 ತ್ಯುದಿತಮನು ಸ ಜೀಯಾತ್ಕುಂದವಲ್ಲಾ ಮುಕುಂದಃ .. 34..

ಜಯ ಕಮಲಾಗೋಚರಪರಭಾಗೋ
 ಚಿತನವರಾಗೋಪನತಕಲಾಗೋ
 ಪನಚಲರಾಮಾಮುಖವಿಧುಧಾಮಾ
 ಮೃತಕಲನಾಮಾದಿತನವದಾಮಾ .. 35..

.. ವೀರ ..

ನೃತ್ಯಾಂತೇ ದೃತಗರ್ವಮುದ್ಧತಸಖಿಪ್ರೋತ್ತೇಜನಾತ್ಸ್ವಂ ಹಠಾ-
 ಜ್ಜೇತುಂ ದೃಗಭಿನೇಷ್ಯಮಾಣನಟನಾವೇಶಾಪ್ತಶೋಭಾಂ ಪ್ರಿಯಾಂ .
 ಕಾಂಚೀಕಂಚುಕಗಾಢಬಂಧಕಷಣಾಸಂಸಕ್ತಪಾಣಿದ್ವಯಾಂ
 ಪಶ್ಯನ್ ಸ್ವಾಕ್ಷಿಯುಗಂ ಹರಿಃ ಸಫಲಯನ್ ದಿಶ್ಯಾತ್ಸ ಮೇ ವಾಂಛಿತಂ .. 36..

(10)

ಬಕುಲಭಾಸುರಂ 10

ಜಯ ಜಯ ಪಿಂಞಮುಕುಟ ರಸಸಾಗರ ಸಾಗರಸಾಭೂಷಣಪದಕೇತನ
 ಕೇತನಕಲ್ಪನಿಕುಂಜಮಹಾರತ ಹಾರತರಲತರತಾಪ್ರತಿಪಾದಕ .
 ಪಾದಕಮಲವರಲಾಸ್ಯವಿಲಾಸಕ ಲಾಸಕಲಾಕೌತುಕಮುದಿತಾಂತರ
 ತಾಂತರಮಿತತರುಣೀಮುಖಮಾರ್ಜನ ಮಾರ್ಜನ ಪರಕರಕಮಲಸುಖಾತುಲ .
 ಖಾತುಲವನಿತಾವೃಂದವಿಮೋಹನ ಮೋಹನದೀಪ್ಲಾವಿತಭವನಾರದ .
 ನಾರದಶಾಪ್ರಾರ್ಥಕಕಮಲಾಸನ ಲಾಸನಚರಣಾಬ್ಜಪರಾಗಕ .
 ರಾಗಕಲಾಸ್ವರಮೂರ್ಚ್ಛನಸಂಚಯ ಸಂಚಯನಾಶ್ರಿತಸರ್ವವಿಲಕ್ಷಣ
 ಲಕ್ಷಣಮಯಮುರಲೀಪರಿಶೀಲಕ ಶೀಲಕಲಿತಗುಣಮಣಿಪದಪರ್ವತ .
 ಪರ್ವತರಲರಮಣೀಕ್ಷಣನಿವೃತ್ತ ನಿವೃತ್ತನರ್ಮವಿಲಾಸಹಸಪ್ರಿಯ .
 ಸಪ್ರಿಯಭೃಂಗೀಸ್ತುತನವಮಾಲಕ ಮಾಲಕದಂಬಕಮಂಜುಲರೂಪಕ .
 ರೂಪಕರಮ್ಯಕವಿತ್ವಕವೀಲಿತ ವೀಲಿತಶಿಖರಿತಟಾಪ್ತಮಹಾರಸ .
 ಹಾರಸಹಿತಕುಚಕಂಚುಕಘಟ್ಟಕ ಘಟ್ಟಕಲಹಖಂಡಿತಸುಸತೀವೃತ .
 ತೀವೃತಮಃಶಮಕಾಂಗಸದಾಮದ ದಾಮದರಾಂದೋಲನಗತಿವಿಭ್ರಮ .

ವಿಭ್ರಮದಂತರುದಿತಬಹುಸಂಭ್ರಮ ಸಂಭ್ರಮವಿಶ್ಲಥನೀವಿವಧೂಜನ .
 ಧೂಜನಕೇಕ್ಷಣಕೋಣವಿನೋದನ ನೋದನಚಿತ್ರಚರಿತ್ರವಿರಾಜನ .
 ರಾಜನಟೋಪಮಕೌಸ್ತುಭಕಂಧರ ಕಂಧರಸುಂದರಗೋಕುಲಜೀವನ .
 ಜೀವನಜಾಕ್ಷಸಮಸ್ತಸಭಾಜನ ಭಾಜನಕುಂಜಗೃಹಶ್ರಿತದೇವನ
 ದೇವ ನಮೋ ಭವತೇ ಭಯಭೇದನ .. 37..

.. ವೀರ ..

ಮಧುರಹಸಿತವಿದ್ಯಾದ್ರಾವಿತಾಶೇಷನಾರೀ
 ದ್ವೈತಿಕತಿನಭುಜಾಂಗೀಸಂಚಯಃ ಶಂ ಚಿಕೀರ್ಷುಃ .
 ಶಿಶಿರತರದೃಗಂಭೋಜಾಂಚಲೇನಾಮೃಜಂಸ್ತಾಃ
 ಸ ರಸಯತು ಮುಕುಂದಃ ಕುಂದದಾಮಾಭಿರಾಮಃ .. 38..

ಕಲಿತಮುಖತಾನ ಲಲಿತಸುಖಗಾನ
 ಜನಿತಮತಿಮೋಹ ವನಿತರತಿದೋಹ .
 ಚಲದಮಲಮಾಲ ಜಲದಸಮಭಾಲ
 ನಯ ಚತುರಶೀಲ ಜಯ ಮಧುರಲೀಲ .. 39..

.. ವೀರ ..

ಮುಖಚರಣಮೇಕಂ ಕಂಪಯನ್ ಲಂಪಟತ್ವಂ
 ದಧದಧಿತರುಗಾತ್ರಂ ಧರಯಂಶ್ಚಾರಯನ್ ಸ್ವಂ .
 ನಿಜತನುಮನು ನೇತ್ರಂ ವಲ್ಲಿಗೂಢಾಂಬುಜಾಕ್ಷೀ
 ಹಸಿತದೃಶಿ ಚ ಯುಂಜನ್ ಕುಂಜನಾಥಃ ಸ ಜೀಯಾತ್ .. 40..

(11)

ಬಕುಲತುಂಗಂ 11

ಉಲ್ಲಸ ಮುಕುಂದ ಕುಂದವನಮಾಲ ಮಾಲಮದಹಾರಿ ಹಾರಿರುಚಿಕಾಯ .
 ಕಾಯನವಿಹಾರ ಹಾರಲತಿಕಾಂತ ಕಾಂತಮಣಿರಾಜರಾಜದುಪಕಂಠ
 ಕಂಠ ಕಮಲಾಸ್ಯ ಲಾಸ್ಯಕೃತಭೂಷ ಭೂಷಣಹಗಾನ ಗಾನವಧಿಮೋದ .
 ಮೋದಯ ಭದಕ್ಷ ದಕ್ಷಮತಿನಾರ್ಯ ನಾರ್ಯಪಥಸತ್ವಸತ್ವರಹೃದಿಷ್ಟ
 ದಿಷ್ಟಮಹಿಲಾಗ ಲಾಗಪರಭಾಗ ಭಾಗಮಲಧೀಲಧೀಲಲಿತಲೋಕ
 ಲೋಕನಂದಭಾಲ ಭಾಲವಿಧುಬಿಂಬ ಬಿಂಬಸುಭಗೋಷ್ಯ ಗೋಷ್ಯಪಸಮುದ್ರ .
 ಮುದ್ರವರಚಂದ್ರ ಚಂದ್ರರಸಚಿತ್ರ ಚಿತ್ರಕಕಪೋಲ ಪೋಲವನಹಾಸ
 ಹಾಸಸಹಚಾರಿ ಚಾರಿಮಸದಂತ ದಂತರುಗಕಂದ ಕಂದರಸುಪರ್ವ .
 ಪರ್ವತವಿಲಾಸ ಲಾಸಕಮಹೇಶ ಹೇ ಶರಣ ದೇವ ನಾಥ .. 41..

ಉನ್ನೀತವಾಮಕರಪದ್ಮ ಧೃತಾಗ್ರಶಾಖಾಂ

ರಾಧಾಂ ವಿಲೋಕ್ಯ ಕುಸುಮಪ್ರಚಯೈಕತಾನಾಂ .

ಪಶ್ಚದ್ವಿವರ್ತಿತಮುಖೀಂ ಸಹಸಾ ವಿಧಿತ್ಸು-

ರ್ವಂಶೀಂ ಸ್ವರನ್ ಜಯತಿ ಗೂಢತನುರ್ಮುಕುಂದಃ .. 42..

ನೀರದಪುಂಜ ಶ್ರೀಧರಗುಂಜ

ಭಾಸುರಭೃಂಗ ಕ್ಷ್ಣಾಧರಶೃಂಗ

ಸ್ಥಾತುಲಸಂತಸ್ತ್ವಾಮಭಜಂತ .. 43..

.. ನಾಥ ..

ಪಾಣಿಮೇಽತ್ರ ಮದೀಯಕಿಂಕಿಣಿಸಖಃ ಚೋಕೂಯತೇ ತೇನ ಕಿಂ

ಸದ್ಯಃ ಸುಂದರಿ ಕಿಂಕಿಣೀಮನು ನಿಜಾಂ ಶಾಶಂಕಮಾನೇಕ್ಷಸೇ .

ಜೇಘ್ರಿಯೇ ಕಮಲಂ ವಿಕಾಸ್ಯ ತವ ಕಿಂ ಚೋಕುಪ್ಯತೇ ವಾ ಮುಖಂ

ಸಾಕ್ಷಾದಿತ್ಯತಿಮಂಜುಲಾ ತವ ಹರೇ ವಾಣೀ ವ್ರಜೇ ಭ್ರಾಜತಾಂ .. 44..

ಅಥ ಚಂಡವೃತ್ತಸ್ಯ ಸಾಮಾನ್ಯಭೇದಃ

ವೇಣುಧ್ವಾನಕ ಧೇನುಸ್ವಾನಕ

ಸಾರಪ್ರೀತಿದ ಸಾರಶ್ರೀಮದ .

ಧಾಮಶ್ಯಾಮಲ ಭಾಮಧ್ಯಾನಲ

ಗೋಪಸ್ತೀಕೃತಕೋಪ ಶ್ರೀಡಿತ .

ಹಾಸಪ್ರೋದಿತ ರಾಸತ್ರೋಟಿತ

ಮಾನಶ್ಲೇಷಣ ದಾನಸ್ವೇಷಣ .

ದಾಮಭ್ರಾಜಿತ ಕಾಮಪ್ರಾಮೃತ

ಖೇಲಕ್ಷೇಶದ ಹೇಲಶ್ಲೇಷದ .

ಬಾಲಕ್ಷೇಮದ ಮಾಲಪ್ರೇಮದ

ಭಾಲಸ್ಥಾಲಕ ಜಾಲಕ್ಷಾಲಕ .

ಹಾರಿನ್ವೇದಕ ವಾರಿಕ್ಷೇಪಕ

ಬಾತಪ್ರಾಹಿತ ಶಾತದ್ರಾಗಿತ .

ಭಾತಕ್ಷ್ಮಾಧರ ರಾತಸ್ವಾದರ

ಲೋಕಖ್ಯಾಪಿತ ತೋಕತ್ವಾವೃತ .

ಮೇಘತ್ವಾಯಿತ ಹೇಽಘತ್ವಾವಿತ

ಗೋಪವ್ರಾತಕ ಭೋ ಪತ್ರಾನಕ .

ವಾದಿತ್ರಾರತ ಕಾದಿತ್ರನತ

ಲೋಕಸ್ಥಾತುಲ ಶೋಕವ್ಯಾಕುಲ .

ಚಾರುವ್ಯಾಪೃತ ಕಾರುಣ್ಯಾಮೃತ

ಧಾರ ಪ್ರೀಣಯ ಸಾರಶ್ರೀಮಯ .. 45..

.. ವೀರ ..

ಮಣಿಸರಮಹಧಾರೇ ಕೌಸ್ತುಭಾನರ್ಘ್ಯದೀಪೇ
ನಿಜಃರ್ದಿ ವನಮಾಲಾತೋರಣೇ ಧಾಮ್ನಿ ನಿತ್ಯಂ .
ಪರಿಚಯ ಕಮಲಾಂಕಸ್ವರ್ಣಸಿಂಹಾಸನಸ್ಥಾಂ
ಅಘಹರ ವರದೇವೀಂ ರಾಧಿಕಾಂ ತ್ವಂ ಸಕಾಮಃ .. 46..

ಜಯ ಕುಂಡಲ ರುಚಿಸಂಡಲ
ಶುಭಗಂಡಕ ಜಗದಂಡಕ .
ದವಖಂಡನ ವರಮಂಡನ
ರತಿಪಂಡಿತ ತನುದಂಡಿತ
ಘನಮಂಡಲ ನವದಂಡಲ .. 47..

.. ದೇವ ..

ವದನಮಧುರಿಮಸದನಂ ಚಲನದಲನಂ ಕರೀಂದ್ರಕೀರ್ತೀನಾಂ .
ಹಸಿತಂ ಸುದೃಗಭಿಲಷಿತಂ ಹರತು ಹರೇ ಮಾಮಕಂ ಹೃದಯಂ .. 48..

(12)

ಮಂಜರ್ಯಾಂ ಕೋರಕಃ 12
ನೀಲಸರೋಜಕುಲಸ್ತುತಕಾಯಕ
ಶೀಲಸಮೃದ್ಧಿಜಿತಾಖಿಲನಾಯಕ .
ಪೀತನಪೀತನವಾಂಬರ ನಾರದ
ಗೀತನವೋದಿತಲೀಲ ಸದಾ ಮದ .
ಮಾರಸಹಸ್ರಜಯಿ ಪ್ರಭನಾಗರ
ಸಾರಸಲೋಚನ ಹೇ ಗುಣಸಾಗರ .
ಚಂದನಚಿತ್ರಕ ಚಿತ್ರಲಲಾಟಕ
ಮಂದನಟನ್ನಯನಾಂಚಲಹಾತಕ .
ಕುಂಡಲತಾಂಡವಿತಚ್ಚಬಿಪುಂಜಕ
ತುಂಡಲಸದ್ವಿ ಜರಾಜಸುಗುಂಜಕ .
ಹಾರವಿರಾಜಿತತುಂಗಸದಂಸಕ
ಸಾರವಿಲಾಸಭರಾವಧಿಶಂಸಕ .
ಸರ್ವವಿಲಕ್ಷಣಾಲಕ್ಷಣಮಂಡಿತ
ಪರ್ವವಿಶೇಷಸಮರ್ಪಣಪಂಡಿತ .
ವಿಶ್ವಸಭಾಜಿತಮಂಜುಲತಾರತ
ನಿಶ್ವಸನೋಲ್ಲಸದಾನಮದಾನತ

ತುಂದರಮಾಂಕವಿರಾಜದುರಃಸ್ಥಲ
 ಸುಂದರಕೌಸ್ತುಭರತ್ನಧರಸ್ಥಲ .
 ನೀರದದಾಮದರೋರ್ಜಿತಧೂನನ
 ಧೀರಜಗದ್ವನಿತಾಮತಿಮೋಹನ .
 ಮತ್ತಮತಂಗಜನವ್ಯಗತಿಕ್ರಮ
 ಸತ್ತಮನೂಪುರಪೂರಿತವಿಭ್ರಮ .
 ನೃತ್ಯಕಲಾತಿವಿಚಕ್ಷಣಮಾದನ
 ಕೃತ್ಯಕಲಾಪಪರಾಖಿಲಸಾಧನ .
 ಧರ್ಮಪರಾಜ್ಞುಖಗೋಪವಧೂಧೃತ
 ಭರ್ಮಪದಾಜದರಾವವಶೀಕೃತ .
 ಚಾರುತರಾಜ್ಜಪರಾಗಭರಾದೃತ
 ಮಾರುತವೇಲ್ಲಿತವೇಲ್ಲಿದಲಾವೃತ .
 ಚಂದ್ರಕಶೋಭಿತಚೂಲಸುಧಾಮಯ
 ಮಂತ್ರಕಲಸ್ವನವಂಶ ವಿಭೋ ಜಯ .. 49..
 .. ವೀರ ..

ರಾಧಾಕಟಾಕ್ಷಮಧುಪಾವಲಿಪೀತಬಂಧು
 ಜೀವಾಧರದ್ವಿಗುಣಿತಸ್ಮಿತಸೀಧುಪೂರಃ .
 ಲೀಲಾಂಬುಜಂ ಕರತಲೇನ ವಿಕಾಶ್ಯ ಜಿಘ್ರನ್-
 ಕೃಷ್ಣಃ ಸ ಮೇ ಹೃದಯಗೇಹಮಲಂಕರೋತು .. 50..
 ಪಾದಪಲ್ಲವಭಾಸರಿಲ್ಲವ
 ನೀತಖರ್ವತರೂಪಪರ್ವತ .
 ಮಾರಸುಸ್ತುತ ಕೇಲಿವಸ್ತುತ
 ನಾಥಸರ್ವಕ ಶೇಷಪರ್ವಕ
 ಚಾರುವಿಕ್ರಮ ಶೀಲಸುಕ್ರಮ .. 51..
 .. ವೀರ ..

ವಲದ್ವ್ಯುರ್ಣಾಪೂರ್ಣಾರುಣನಯನಮಾಕೀರ್ಣಚಿಕುರಂ
 ನವಾಲಕ್ತಾರಕ್ತಾಲಿಕಮಧರಸಕ್ತಾಂಜನರಸಂ .
 ಪ್ರಗೇ ರಾಧಾಬಾಧಾಪ್ರಕುಪಿತಸಖೀತರ್ಜಿತಮಲಂ
 ಹರಿಂ ಯುಂಜೇ ಕುಂಜೇ ಹೃದಿ ಕಮಪಿ ಭಾವಂ ದಧತಿ ತಂ .. 52..

(13)

ಮಂಜರ್ಯಾಂ ಗುಚ್ಛಃ 13

ಜಯ ಕುಸುಮಶಾಯಕೋದ್ಧತಯುವತಿರಂಜಿತ
 ಪ್ರಬಲತರಘೋರ್ಣಿತಾರುಣನಯನಗಂಜಿತ
 ಭ್ರಮರಧೃತಬಂಧುಜೀವರುಚಿರುಚಿರಾಧರ
 ಪ್ರಸರದುರುಜ್ಯಂಭಿತಹ್ನುತಿಚತುರನಾಗರ .
 ಶ್ರಮಸಲಿಲರಾಜಿಯಾವಕಸರಸಭಾಲಕ
 ಕ್ರಮವಿವೃತವಿಶ್ವಗಾಲುಲಿತಲಲಿತಾಲಕ .
 ಪ್ರಖರನಖರಾಂಕಿತಾರುಣಹೃದಯಖಂಡಿತ
 ಪ್ರಣಯಭರವಲ್ಲಭಾಕಟುರಟನದಂಡಿತ .
 ಕ್ರಕಚನಿಭಚಿಲ್ಲಿತರ್ಜನಬಹುಲತಾಧುತ
 ಪ್ರಕಟಶಪಥಾವಲಿದ್ವನಿತನಿಜಸಾಧುತ .
 ಸ್ಮರಸಮರಸೂಚಕಲಪಿತವನದಾಮಕ
 ಗ್ರಥಿತಬಹುಚಾತುರೀಪ್ರತಿವಚನಸಾಮಕ .
 ದ್ರುತಮಸರಲಾಲಿನಿರ್ಮಿತಪಟಿಮವಂಚನ
 ಪ್ರತನು ಮಮ ಭಾವಮಚ್ಯುತ ಮನಸಿ ಕಂಚನ .. 53..
 .. ವೀರ ..

ಸ್ಮರಸಮರವಿಮರ್ದಾಮೋದಮುಗ್ಧಂ ತವಾಂಗಂ
 ಮಮಕನಯನನಾಸಾನಂದಮುಚ್ಚೈರ್ವ್ಯತಾನೀತ್ .
 ವಿತರ ವಿತರ ಚಾಟು ಪ್ರೇಮಗರ್ಭಂ ಪ್ರಿಯೋಽಸಿ
 ಶ್ರುತಿಸುಖಮಿತಿ ರಾಧಾಗೀರ್ಧುತಂ ಸ್ತೌಮಿ ಕೃಷ್ಣಂ .. 54..
 ದೃಷ್ಟಸ್ಮರಮದ ಸೃಷ್ಟಶ್ರಮಪದ
 ಮೃಷ್ಟಪ್ರಣಿಗದ ದೃಷ್ಟಪ್ರಣಯದ .
 ಸಿದ್ಧಪ್ರತಿಭಯ ವಿದ್ಧಸ್ವಹೃದಯ
 ವೃದ್ಧಕಮವಿಯದ್ಧದ್ಧಪ್ರಭ ಜಯ .. 55..
 .. ವೀರ ..

ಇಂದೀವರೇಣ ಸಖಿ ಕರ್ಣಮಲಂಕುರುಷ್ಟೇ-
 ತ್ಯುಕ್ತಾ ನಿರಂಜನಮುದೀಕ್ಷಯತೇ ಸ್ವನೇತ್ರಂ .
 ತತ್ತ್ವಂ ಶೃಣೋತಿ ನ ಚ ಪಶ್ಯತಿ ರಾಧಿಕೇತಿ
 ವೃಂದೋಕ್ತಿತೋ ವಿಧುರಿತೋ ವಿಧುರಸ್ತು ಭೂತ್ಯೈ .. 56..

(14)

ಮಂಜರ್ಯಾಂ ಗಂಧಃ 14

ಧೃಷ್ಟವರ ಮಾನದವ ಹೇತಿಭರ ದುನನವ
ನೀರರುಹಚಾರುಮುಖ ರಾಧಾಧೃತಖೇದಸುಖ
ಮಂಜುಪದಚಾಟುಚಯಭಾಗುದಿತಶೀಲಮಯ
ಲೀಲ ನಿಜತಾಪಗಣಸೂಚಿಸಮುಪಕ್ರಮಣ
ಸಾಧುಚರಿತಾಲಿಕೃತ ಶಾಂತಸುದೃಗಂಘ್ರಿದೃತ
ಚೂಡವನಿತಾಸ್ರಜಲಸಿಕ್ತಕುಚಕುಂಭತಲ
ಮಾರ್ಜಿಶುಭಪಾಣಿತಲ ಲಬ್ಧಮಕರಾಂಕಬಲ
ಮಂಕ್ಷುಹೃತಮಾನಧನ ರೋಮಕಸಮುದ್ಗಮನ
ಬೋಧಿತವಿಲಾಸರಸ ಲಬ್ಧರತಿಕುಂಜಲಸನ್-
ಮಂಜುಕುಸುಮಾಲಿದಲ ಚಿತ್ರವೃದುತಲ್ಪತಲ
ರೂಪಪುರುಕೇಲಿವಿಶದಂಗ ಸುಹೃದಾಲಿದೃಶಂ
ಅಂಗ ಸುಖಯಾನುಪದಮಿದ್ಧರುಚಿಚಂದ್ರಮದ
ಹಾರಿಚರಣಾಬ್ಜನಖ ದೀವ್ಯಲಲಿತಾಲಿಸಖ .. 57..
.. ದೇವ ..

ಝನಜ್ಞ ಝನದಿತಿ ಶ್ರುತಿ ಪ್ಲುತಿಮಿತಾ ರತೇ ಕಿಂಕಿಣೀ
ಸನತ್ನನದಿತಿ ಸ್ವನಾಶ್ವಸಿತಿ ಸಂತತಿರ್ವಾಂ ಮುಹುಃ .
ಭ್ರಮದ್ಭ್ರಮರ ಸಂಭ್ರಮಾ ಪ್ರಚಲ ಸೌರಭಾಲಿರ್ವಿಭೋ
ಝಲಜ್ಞ ಝಲತಿ ಭಾತು ಮೇ ಹೃದಯ ಸಂಪುಟೇ ರತ್ನವತ್ .. 58..
ಮದನ ರಣಗ ಸುತನು ದಶನ ವಿದಿತ ವಿದಿತ ಚರಿತ ಲಲನ
ಮುಖರ ಬಲಯ ಕಥಿತ ವಿತತ ಸಕಲ ಸಕಲ ನಿಭೃತ ಸುರತ
ಕಲಿತ ವಿಪಿನ ಸದನ ಶಯನ ವಿಲಸ ವಿಲಸ ಕಮಲ ನಯನ .. 59..
.. ಧೀರ ..

ಖಪುರ ಸರಸ ವೀಟೀಂ ಚರ್ವಯನ್ಯಾಸ್ಯ ಭಾಸಾ
ವರತನು ಧೃತಿ ಗರ್ವಂ ಖರ್ವಯನ್ ಪೀತವಾಸಾಃ .
ಸುಬಲ ಭುಜ ಶಿರೋಂಚದ್ವಾಮ ಬಾಹುಃ ಸಹೇಲಂ
ಮದಕಲ ಕರಿಗಾಮೀ ಭಾತಿ ಚಿತ್ತೇನುವೇಲಂ .. 60..

(15)

ವಿದಗ್ಧತ್ರಿಭಂಗೀ 15

ವೃಂದಾರಕನತಿವೃಂದಾದೃತಶುಭವೃಂದಾವಿಪಿನಪುರಂದರ ಕಂದರ
 ಖೇಲಾರತ ವರಹೇಲಾವೃತ ಸುಮಹೇಲಾಮುಖ ವಿಧುಬಿಂಬಕಚುಂಬಕ
 ಗೋಪೀಗುರುಭಯಲೋಪೀ ಹಿತಸುಖರೋಪೀ ಕ್ಷಣರತಿನಾಯಕಶಾಯಕ
 ಗಂಗಾಧರಧೃತಿಭಂಗಾಚಿತ ನವರಂಗಾವನಮುರಲೀಲಿತಶೀಲಿತ
 ಶರ್ಮಾಲಯಗುಣಕರ್ಮಾಕೃತಿಧರ ನರ್ಮಾಮೃತರಸವರ್ಷಣಹರ್ಷಣ
 ಕೃಷ್ಣಾತಟನಟ ಕೃಷ್ಣಾಸಮಶರತ್ಕೃಷ್ಣಾವಿಧುತಸತೀವ್ರತೀವ್ರತ
 ರಂಭಾಜಯಿಸುಭಗಂಭಾವುಕ ಗುಣಸಂಭಾವಿತಮಹಿಲಾಲಸಲಾಲಸ
 ರಾಧಾಸ್ಮರಶರಬಾಧಾಹರ ಸುರಸಾಧಾಯಕವಚನಾಮಲದಾಮಲ
 ಕಾಂತಾಮಣಿ ನಯ ನಾಂತಾದರಲವಶಾಂತಾಖಿಲದವಲಕ್ಷಣ ಸಕ್ಷಣ
 ರಾಮಾಕುಚಮುಕುಲಾಮಾದಿತತಮ ಕಾಮಾರ್ಬುದಮದದಾರುನವಾರಣ
 ಬಾಲಾರ್ಪಿತವನಮಾಲಾಸುಲಲಿತ ಕಾಲಾಗುರುರಸವಾಸಿತ ಭಾಸಿತ
 ಶೀಲೋದಿತನಿಜಲೀಲೋನ್ನತ ನವನೀಲೋತ್ಪಲರುಚಿಜಾಲ ಸದಾಲಸ
 ದೇವಾಭಿಲಷಿತಸೇವಾಮವಿರತಮೇವಾದಿಶ ಕರುಣಾಲಯ ಪಾಲಯ .. 61..
 .. ವೀರ ..

ಚಂಚದ್ಭಹವಿರಾಜಿತಿಯಗರುಣೋಷ್ಟೀಷಾವನತ್ಯುನ್ನತಿ
 ಭಾಮೃತ್ಯಂಧರಮುಚ್ಚಲತ್ವೈರದನದ್ಯೋತಾನುಬಿದ್ದಿಸ್ಮಿತಂ .
 ಸಖ್ಯಾಂಸಾಹಿತವಾಮಬಾಹುವಲಯದ್ರಾಧಾವಿತರ್ಕಾವಲಿ
 ಕರ್ಣಾಕರ್ಣಿವಚಃ ಪ್ರಭೋರ್ವಿಜಯತಾಂ ಗೋಷ್ಠಾಧಿರಧ್ಯಾಂತರಂ .. 62..
 ಮಂದಮರುಚ್ಚಲಪೀತಚೇಲ
 ಶಂದ ಸಖೀವ್ರಜಗೀತಖೇಲ .
 ಯುಂಜದಲಿವ್ರಜಶೋಭಿಮಾಲ
 ಕುಂಜಗೃಹಶ್ರಿತಕೇಲಿಜಾಲ .. 63..
 .. ವೀರ ..

ನಟನ್ಮಣಿಸರಂ ತ್ರುಟದ್ವಲಯಮುಚ್ಚಲತ್ನೈರಭಂ
 ಕ್ಷಣತ್ಯನಕನೂಪುರಂ ವ್ರಣಿತಮುಕ್ತಧಾರಾಧರಂ .
 ಸ್ವಲತ್ಯಚಭರಂ ದರಶ್ರಮಕಪಾಲಿ ಸಪ್ರೇಯಸೀ
 ಭವಾನ್ಮದನರಮೃತಾಂ ದಧದಧೀಶ ರಂರಮೃತಾಂ .. 64..

(16)

ಅಥ ಸಾಪ್ತವಿಭಕ್ತಿಕೀ ಕಲಿಕಾ 16
 ಮುಖವಿಧುರಿಷ್ಟಃ ಸುದ್ಯಗಭಿಮೃಷ್ಟಃ
 ಸ್ಮರಮದಧೃಷ್ಟಃ ಸ ಭವತು ದೃಷ್ಟಃ .

ಸುವಲಿತಹಸ್ತೌ ಕರಿಕರಶಸ್ತೌ
 ರತಿಕಲಿತಸ್ತೌ ಯುವತಿಭಿರಸ್ತೌ .
 ಶ್ರೀತಬಹುದಾಸಾ ಜಗದಭಿಲಾಷಾ
 ಮಧುರಿಮವಾಸಾಃ ಸ್ಯುರಿಹ ವಿಲಾಸಾಃ .
 ಗುಣಮಭಿಧೇಯಂ ತಮಪರಿಮೇಯಂ
 ಜಗತಿ ಸುಗೇಯಂ ರಟತಿ ವರೇಯಂ .
 ವ್ರಜಭಯದರಣೌ ಲಸದಾಭರಣೌ
 ಲವಣಿಮ ಧರಣೌ ಪ್ರಣವೇ ಚರಣೌ .
 ತಾಂಸ್ತರಸಾರಾಂಶ್ಚತುರಿಮಭಾರಾನ್-
 ಮಮ ಹೃದುದಾರಾನ್ ಭಜತು ವಿಹಾರನ್ .
 ದಯಿತಸವಯಸಾ ಸಹವರಮಹಸಾ ಲಸ
 ಸಹಸರಸಾಮೃತಮಯವಚಸಾ ಪ್ರವಿಹರ .
 ತಾಭ್ಯಾಂ ಸುತನುಧೃತಾಭ್ಯಾಂ ಸ್ಮರವಶಗಾಭ್ಯಾಂ
 ತೈರ್ಜಯದಕ್ಷೈರ್ಯುರ್ವತಿಧೃತಿಕ್ಷೈಃ .
 ಪರಿಷದಲಕ್ಷೈಃ ಪ್ರಚಲಕಟಾಕ್ಷೈಃ
 ಸುದೃಗಭಿಲಷತೇ ವನಮಧಿವಸತೇ .
 ತದತಿಮದಾಭ್ಯಾಂ ವಿತರತಿ ತಾಭ್ಯಾಂ
 ಸ್ವಮಪಿ ನಟಾಭ್ಯಾಂ ತವ ನಯನಾಭ್ಯಾಂ .
 ಸುದೃಗುದಿತೇಭ್ಯಃ ಸ್ಮರವಿಲಸಿತೇಭ್ಯಃ-
 ಸ್ತದಿಹ ತ್ವಮೇಭ್ಯಃ ಪ್ರಮಿಲ ಸಿತೇಭ್ಯಃ .
 ರತಿ-ಸುಖಭರಿತಾತ್ತದತುಲಚರಿತಾನ್-
 ನ ಫಲಮುದಾರಾತ್ಪರಮಿಹ ಸಾರಾತ್ .
 ತ್ರಸ್ಯತಿ ತಾಭ್ಯಾಂ ರತಿಮುಗ್ಧಾಭ್ಯಾಂ
 ಖರನಖರಾಭ್ಯಾಂ ತವಕ ಕರಾಭ್ಯಾಂ .
 ಪ್ರಖರತರೇಭ್ಯೋ ಮದನಶರೇಭ್ಯೋ
 5ವಸಿ ಬತ ತೇಭ್ಯಃ ಸುತನುಮಿತೇಭ್ಯಃ .
 ಪ್ರತಿತತಮಸ್ಯ ಪ್ರತಿಪದಮಸ್ಯ
 ಸ್ವಮಿವ ವರಸ್ಯ ತ್ವಮಸಿ ರಸಸ್ಯ .
 ಸ್ಮರರಣಚಲಯೋರ್ನಟರಸಕಲಯೋ-
 ರ್ಘುಷಕುಂಡಲಯೋರ್ಯುಗಮೇವ ಕಲಯ
 ವ್ರಜಭುವಿ ವಸತಾಂ ರತಿಮಭಿಲಷತಾಂ .
 ಶರಣಮಸಿ ಸತಾಂ ತಸ್ಮಿನ್ ಭಗವತಿ ಲೀಲಾಂ ಕುರ್ವತಿ

ಪರಮಕೃಪಾವತಿ ಮತಿರಸ್ತು ಭವತಿ .
 ತವ ಮೃದುತರಯೋರರುಣಾಧರಯೋಃ ಖಪುರಸುರಸಯೋಃ
 ಸುದೃಗತಿರಸಯೋರುಲ್ಲಸಿತೇಷು ಪ್ರಮದಯ ತೇಷು
 ಸ್ಮಿತಕುಸುಮೇಷು ಪ್ರೇಮಪ್ರದೇಷು .
 ಸ್ವಾಂತಂ ಪುರುದಯ ನವನವರಸಮಯ
 ಚರಿತ ನಿಖಿಲನಯಮಂದಿರ ಜಯ ಜಯ .. 65..
 .. ವೀರ ..

ಸ್ವೀಯಂ ಕೌಶಲಸೂಚಕೇನ ಕುಟಿಲಾಲೋಕೇನ ಕೀರ್ಣೋಽಪ್ಯಲಂ
 ಕುರ್ವನ್ನೇವ ಕಪೋಲಯೋರ್ಮಕರಿಕೇ ಗಾಂಧರ್ವಿಕಾಯಾಶ್ಚಿರಂ .
 ಪ್ರಸ್ಥಿನ್ನಾಗುಲಿರಾದಿಶ ಪ್ರಭುವರ ತ್ವಂ ಮಾಂ ಕೃಪಾವಾರಿಧೇ
 ಯೇನ ತ್ವಾಮಭಿವೀಜಯಾನಿ ವಲಿತಾನಂದಾಶ್ಚ ಸಪ್ರೇಯಸೀಂ .. 66..
 ಜಯ ಶುಭಲೀಲಾಮೃತರಸಲೀಲಾ
 ಮಯಭವದಾಲಿಪರಿಜನಪಾಲೀಂ
 ಅನುಗಣನಾಯಾಮಹಮಪಿ ಯಾಯಾಂ
 ಇತಿ ಭವಪಾಶಾವೃತಮತಿರಾಶಾಂ
 ಅಪಿ ರಚಯೇಯಂ ಫಲತು ಮಮೇಯಂ .. 67..
 .. ನಾಥ .. ವೀರ ..

ಮಧುರರಸಕೃತಾರ್ಥೀಕಾರಿಹಾರೀಷ್ಟಲೀಲಃ
 ಪ್ರಣಯಿಸುಜನಚೇತೋವಪ್ರವಿಪ್ಲಾವಿಶೀಲಃ .
 ಕ್ಷಣರುಚಿರುಚಿಕಾಂತಾಕಾಂತಿಸಂಮರ್ದಧೀಲಃ
 ಸುಖಯತು ಮುದಿರೋಽಸ್ಮಾನ್ನೇದುರಃ ಕೋಽಪಿ ನೀಲಃ .. 68..
 ರಾಧಾಮಾಧವಸಾಧುಸಾಧನಸುಧಾಧಾರಾಧುರಾಧಾರಿಣಾಂ
 ಧಾತಾ ಸಾ ತಮಿಯಂ ನುತಿಃ ಪ್ರತಿಪದಂ ಪ್ರೀತಿಪ್ರತಾನಾ ಸತಾಂ .
 ಅತ್ರಾಧಿಂ ವಿಧುವನ್ ಧರಾಧರಧರೋ ಧಾರಾಧರೇಂದ್ರದ್ಯುತಿಃ
 ಸದ್ಯಃ ಸ ದ್ಯತು ಯದ್ಯವದ್ಯಮಧಿಪದ್ಯಾದ್ಯಂತಮಧ್ಯಾಂತಗಃ .. 69..
 ಶ್ರೀಮದ್ರೂಪಪದಾಬ್ಜಧೂಲಿಮಲಿಕೇ ನಿತ್ಯಂ ದಧೇ ಯಾ ಮನಾ-
 ಘ್ರಾತಾ ಹೃನ್ಮಧುಪಂ ಮಮಾನಯದಹೋ ಕೃಷ್ಣಾಂಘ್ರಿತ್ಯೃಷ್ಣಾಂಘ್ರಿಪಂ .
 ಯಃ ಸಂಸಾರಮತಂಗಜಾಂಗಮದಿರಾಂ ವ್ಯಸ್ಮಾರಯತ್ಸೈ ರಸೈ-
 ಯಃ ಧಂಧಾಣುಲವೋಽಪಿ ಕರ್ಷತಿ ಧೃತೋತ್ತರ್ಷಂ ಮುನೀಂದ್ರಾನಪಿ .. 70..
 ಷೋದಷಭಿಃ ಕಲಿಕಾಭಿಃ ಪೂರ್ಣಾಮೃತರಶ್ಮಿಮಂಡಲೀವೇಯಂ .
 ವಿರುದಾವಲ್ಯಧಿಕುಂಜಂ ಸರಾಧಾಮಾಧವಮುದೇ ಭೂಯಾತ್ .. 71..
 ವಿಯನ್ನಭಃಕಾರಕಚಂದ್ರಸಂಖ್ಯೇ

ಶಾಕೇ ಶೂಚೌ ಸೂರ್ಯದಿನೇ ಶುದಶೇರ್ .
ನಿಕುಂಜಕೇಲೀವಿರುದಾವಲೀಯಂ
ರಾಧಾಸರಸ್ತೀರಭುವಿ ವ್ಯರಾಜೀತ್ .. 72..
ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಾ
ನಿಕುಂಜಕೇಲೀವಿರುದಾವಲೀ ಸಮಾಪ್ತಾ .

ಶ್ರೀಸ್ತವಾಮೃತಲಹರೀ

(23) Suratakathamritam Aryashatakam .. (23) ಸುರತಕಥಾಮೃತಂ ಅಥವಾ
ಆರ್ಯಶತಕಂ ..



ಮೂಲಗ್ರಂಥಸ್ಯ ಕೇಂದ್ರೀಯಶ್ಲೋಕಃ-

ಕದಾಹಂ ನೇವಿಷ್ಟೇ ವ್ರತತಿಚಮರೀಚಾಮರಮರು-

ದ್ವಿನೋದೇನ ಕ್ರೀಡಾ ಕುಸುಮಶಯನೇ ನೃಸ್ತವಪುಷೌ .

ದರೋನ್ಮೀಲನೈತೌ ಶ್ರಮಜಲಕಣಕ್ಲಿದ್ಯದಲಕೌ

ಬ್ರುವಾಣಾವನ್ಯೋನ್ಯಂ ವ್ರಜನವಯುವಾನಾವಿಹ ಯುವಾಂ ..

ಉತ್ಕಲಿಕಾವಲ್ಲರೀ 52

ಶ್ರೀಕೃಷ್ಣ ಉವಾಚ-

ಚಿತ್ರಮಿದಂ ನಹಿ ಯದಹೋ ವಿತರಸ್ಯಧರಸುಧಾಂ ನಿಕಾಮಂ ಮೇ .

ಅತಿ ಕೃಪಣೋಽಪಿ ಕದಾಚಿದ್ವದಾನ್ಯತಮತಾಂ ಜನಃ ಪ್ರಿಯೇ ಧತ್ತೇ .. 1..

ಲಯಮಪಿ ನ ಯಾತಿ ದಾನೇ ಪ್ರತ್ಯುತ ಋದ್ಧಿಂ ರಸಾಧಿಕಾಂ ಲಭತೇ .

ಅಧರಸುಧೋತ್ತಮವಿದ್ಯಾಂ ವಿಬುಧವರಾಯಾದ್ಯ ಮೇ ದೇಹಿ .. 2..

ಸ್ವಾಂತೇ ಬಿಭ್ರತಿ ಭವತೀಂ ಸ್ವಾಂತೇ ವಾಸಿನ್ಯತಿಸ್ನಿಗ್ಧೇ .

ಮಯಿ ಕಿಮಪೂರ್ವಾಂ ನಾದಾಸ್ತ್ವಮಿಮಾಂ ಚ ಯಸ್ಮಾದ್ವಿದುಷ್ಯಹೋ ತತ್ರ .. 3..

ಶ್ರೀರಾಧಾಹ-

ಕುಲರಮಣೇತತಿಲಜ್ಜಾನಿಮೂಲನತಂತ್ರಕೌಶಲೋದ್ಗಾರೈಃ .

ಪ್ರಥಯಸಿ ಕಿಮು ನಿಜಗರ್ವಂ ಜ್ಞಾತಂ ಪಾಂಡಿತ್ಯಮಸ್ತಿ ತೇ ತತ್ರ .. 4..

ದೈವಾದ್ವಿಪಕ್ಷತಾಮಪಿ ಮಯಿ ಯಾಂತ್ಯಾ ಬತ ಮಮೈವ ಸಹಚರ್ಯಾ .

ನ್ಯಸ್ತಾಹಂ ತವ ಹಸ್ತೇ ಕಥಮತ್ರ ಗರ್ವೋ ಭವೇನ್ ನ ತೇ .. 5..

ಅಯಮಪಿ ಪರಮೋ ಧರ್ಮಃ ಶ್ಲಾಘಾ ಮಹತೀ ತವೇಯಮೇವೇಷ್ಟಾ .

ಯೌವನಫಲಮಪಿ ಚೇದಂ ಕುಲಾಬಲಾಪೀಡನಂ ಯದಹೋ .. 6..

ಶ್ರೀಕೃಷ್ಣ ಆಹ-

ಸ್ಮರನರಪತಿವರರಾಜ್ಯೇ ಧರ್ಮಃ ಶರ್ಮಪ್ರದೋಽಯಮಾದಿಷ್ಟಃ .

ವತ್ಸ್ಯಾಯನಮುನಿನಿರ್ಮಿತಪದ್ಧತ್ಯುಕ್ತಾನುಸಾರೇಣ ಹಿ .. 7..

ಅಪಿ ಚ-

ಅತ್ರ ಪ್ರಮಾಣಮಿಷ್ಟಂ ಚೇನ್ಮದುಕ್ತೇಽಪಿ ನ ಮನ್ಯತೇ ಕಿಂಚಿತ್ .
ಭರತಮುನೇಃ ಕಿಲ ಶಾಸ್ತ್ರಂ ಶಾಸ್ತ್ರಾಂತರಮತ್ರ ಕೋ ಗಣಯೇತ್ .. 8..
ವಿದ್ಯುತಿ ವಿದ್ಯುತಿದಾಯೀ ಶ್ಲಾಘಾಂ ಮನುತೇ ಪಯೋಧರಃ ಸ್ವೀಯಾಂ .
ವಿದ್ಯುದಪಿ ಸ್ವಾಂ ಸುಷಮಾಂ ಪಯೋಧರೇ ಶ್ಲಾಘಾಯತ್ಯಧಿಕಾಂ .. 9..

ಶ್ರೀರಾಧಾಹ-

ಗೋವರ್ಧನಗಿರಿಕಂದರವಾಸೀ ಹರಿರಸೀತಿ ಶ್ರುತಂ ಕತಿಧಾ .
ಕುಲಬಾಲಾಹರಿಣೀತತಿರಧಾಪಿ ಗಚ್ಛತ್ಯತೋ ನ ತೇ ದೋಷಃ .. 10..
ಕಿಂ ಕುರ್ಮಃ ಸ್ವಾಚರಿತೋ ಧರ್ಮಸ್ತಕ್ತುಂ ಕಥಂ ಪುನಃ ಶಕ್ಯಃ .
ದಿನಕರಪೂಜನವಿಧಿರಿಹ ಕುಸುಮಾವಚಯೇ ಪ್ರವತ್ಯತೇ .. 11..

ಶ್ರೀಕೃಷ್ಣ ಆಹ-

ವೃಂದಾರಣ್ಯಪುರಂದರಮಪಿ ಮಾಂ ನ ಗಿರಾಪಿ ಕರ್ಹಿಚಿನ್ಮನುಷೇ .
ಸೂರ್ಯಾರಾಧನಗರ್ವಸ್ತದಯಂ ರಾಧೇ ನ ತೇ ಭವೇತ್ಪರ್ವಃ .. 12..
ಗೋವರ್ಧನಗಿರಿಧಾರಣಕಾರಣಮೋಜೋ ನ ತೇಽಧಿಕಂ ಮನುತೇ .
ತವ ಸವಯಸ್ತತಿರಪಿ ಸ ತವೈಕಕುಚಶೈಲಗರ್ವೇಣ .. 13..

ಶ್ರೀರಾಧಾಹ-

ನ ಕಿಲ ಕುಚೌ ಮಮ ಶೈಲೌ ಪಶ್ಯಾಂಬುಜಕೋರಕೌ ನವೋತ್ಪನ್ನೌ .
ನ ತಯೋರ್ದಲನಂ ಮರಕತಶಿಲಾನಿಭೇನೋರಸಾಸದ್ಯ ತೇ ಯೋಗ್ಯಂ .. 14..
ಕೌಸ್ತುಭಮಣಿರತಿತರಲಃ ಸರಲಮತಿಃ ಪುನರಹಂ ಕುಲ ಪ್ರಮದಾ .
ತದಲಮನೇನ ಧಿನೋತು ತ್ವಾಂ ನಿಜಸದೃಶಂ ಭೃಶಂ ಹೃದಿಸ್ಥನೈ .. 15..

ಶ್ರೀಕೃಷ್ಣ ಆಹ-

ಸತ್ಯಮಯಂ ಭಯತರಲಃ ಕಂಠತಟಾಂತಂ ಮಮ ಪ್ರಿಯೇ ಶ್ರಯತೇ .
ದಯತೇ ತವ ಕುಚದ್ವಯಮಧಿಕಂ ಸಮ್ಮರ್ದಯತ್ಯಹೋ ಸದ್ಯಃ .. 16..

ಶ್ರೀರಾಧಾಹ-

ತವ ಖರನಖರವಿದಾರಣಸಹನಂ ಕುಚಯೋರಿಯಂ ವರಾ ಶಕ್ತಿಃ .
ಕಿಮತ್ರ ಸಂಭವತಿ ಸ್ಫುಟಮನಯೋಃ ಸ್ವಬಲಪ್ರಕಾಶನಾಟಿಕೋಪಃ .. 17..

ಶ್ರೀಕೃಷ್ಣ ಆಹ-

ಮಮ ಖರನಖರಮಹಾಂಕುಶಘಾತಾದಪಿ ಶತಗುಣಂ ಬಲಂ ಲಬ್ಧ್ವಾ .
ಕೋಲಾದಿವ ಕುಚ ಕುಂಭೌ ಮಮಾರ್ದಯತೋ ಭೃಶಂ ಪ್ರಿಯೇ ಪಶ್ಯ .. 18..

ಶ್ರೀರಾಧಾಹ-

ಕುಚಪದ್ಮಕುಟ್ಮಲಯುಗಂ ಮರ್ದಯತಿ ತ್ವಾಂ ನಿಜಾತಿದೌರಾತ್ಮ್ಯಾತ್ .
ವೃಂದಾವನವರಸಿಂಧುರ ನನು ದಯಸೇ ತ್ವಂ ನಿಸರ್ಗಕಾರುಣ್ಯಾತ್ .. 19..

ಶ್ರೀಕೃಷ್ಣ ಆಹ-

ತನ್ವಾತೇ ಮುದಮುಚ್ಛೈಸ್ತಾವಕಕುಚಕೋರಕೌ ಯದಿಮೌ .

ನಖಚಂದ್ರೋದಯಮಧಿ ಕಿಂ ಸ್ವಯೋಗ್ಯಮತುಲಂ ನ ಶೋಭತೇ ಪ್ರಿಯೇ .. 20..

ಶ್ರೀರಾಧಾಹ-

ನಖರಾನಾಮತಿಖರತಾರತಾಯ ತೇ ತಾವಕೇನ ಕಿಲ ವಿಧಿನಾ .

ವ್ರಜವನಿತಾನಾಮರುಚ್ಯ ರುಷೇವ ನಿರಮಾಯಿ ಕಿಂ ನೂನಂ .. 21..

ಶ್ರೀಕೃಷ್ಣ ಆಹ-

ಕುಸುಮಾದಪಿ ಮೃದುಲಾಂಗ್ಯಾಃ ಕುಚಯೋರೇವಾಸ್ತಿ ಹಂತ ಕಾರಿನ್ಯಂ .

ಇತಿ ತನ್ ನಿಷ್ಕಾಶಯಿತುಂ ಕ್ಷಣತ್ತಿ ನಖರಾವಲೀ ಚತುರಾ .. 22..

ಶ್ರೀರಾಧಾಹ-

ಹಂತ ಕೃತಂ ಬತ ಕಿಮಿದಂ ಸುರತರಸೋನ್ಮದಕುಲಸ್ತ್ರಿಯಾಃ ಕದನಂ .

ಹಾರಾಸ್ಪುಟಿತಾಃ ಕಾಂಚೀ ಗಲಿತಾ ಸ್ವಲಿತಾ ತಥೈವ ಮೇ ವೇಣೀ .. 23..

ಶ್ರೀಕೃಷ್ಣ ಆಹ-

ಹಾರಾ ಬಲಾದುರುಭಾರಾಃ ಕೃಶಮಪಿ ಮಧ್ಯಂ ಚ ನಹ್ಯತೇ ಕಾಂಚೀ .

ಚಿಕುರಕದರ್ಥನಭೂತಾ ವೇಣೀ ತದಿಮಾ ರಕ್ಷಿತುಂ ನ ಯೋಗ್ಯಾಃ .. 24..

ಶ್ರೀರಾಧಾಹ-

ಊಧೋ ಯೇನ ಗಿರೀಂದ್ರಸ್ತಮಪಿ ನ ವಹತೋ ಮಮೋರಸೋ ಭಾರಃ .

ಹಾರೈರ್ಭೂಷಣಭೂತೈರಭೂದಿಯಂ ಸ್ನೇಹಮುದ್ರಾ ಕಿಂ .. 25..

ಕುಚಗಿರಿವಹನಪಟುತ್ವಂ ಕೃಶಮಪಿ ಮಧ್ಯಂ ಯತೋ ಬಲಾದ್ಧತ್ತೇ .

ಮಣಿಮಯಕಾಂಚೀಬಂಧಾದೇವ ತಮೃತೇ ದೃಢತಾಽಸ್ಯ ಕೇನ ಸ್ಯಾತ್ .. 26..

ಉತ್ಕರ್ಷಣಾವಾಕರ್ಷಣಪರ್ಯಾಯೋದಿತಪರಸ್ಪರಾಸಕ್ತ್ಯಾ .

ಪ್ರೀತಿಯಂ ಕಿಲ ವೇಣೀಚಿಕುರಾಣಾಂ ನ ಚ ಕದರ್ಥನಂ ವಾಚ್ಯಂ .. 27..

ಶ್ರೀಕೃಷ್ಣ ಆಹ-

ಸತ್ಯಮಹಂ ಗಿರಿಧಾರೀ ಕರನಲಿನಾಭ್ಯಾಂ ಗಿರಿದ್ವಯಂ ಧಾಸ್ಯೇ .

ಮಧ್ಯಸ್ಯಾತ್ರ ಪಟುತ್ವೈರಲಂ ಬಲಂ ಕಿಲ ಮಮೈವಾಸ್ತಾಂ .. 28..

ಚಿಕುರಾಣಾಮಪಿ ವೇಣ್ಯಾಃ ಪರಸ್ಪರಾಸಕ್ತಿಃ ಸೂಚಿತಾ .

ಪ್ರೀತ್ಯಾ ಕಿಂ ಫಲಮಿಹ ಯದಿ ಪರಿಚರಣಂ ತೇ ನ ಕುರ್ವಂತಿ .. 29..

ವೇಣೀಬಂಧವಿಮುಕ್ತಶ್ಚಿಕುರ ಕಲಾಪೋಽತ್ರ ವೇಲ್ಲಿತೋ ಮರುತಾ .

ಚಾಮರತಾಮುಪಯಾತಃ ಸ್ವಿನ್ನಾಂಗೀಂ ವೀಜಯತ್ಯಹೋ ಭವತೀಂ .. 30..

ಶ್ರೀರಾಧಾಹ-

ಆವಿಸ್ಮೃತ ಪುರು ಶಿಲ್ಪಂ ಸಖ್ಯಾ ಮೇ ಬಹು ವಿಲಂಬತೋ ರಚಿತಂ .

ಚಿತ್ರಕಮಲಿಕತಟೇ ತತ್ಕ್ಷಣೇನ ವಿದ್ವಂಸಿತಂ ಭವತಾ .. 31..

ಶ್ರೀಕೃಷ್ಣ ಆಹ-

ಸ್ಮಿತಮುಖಿ ರುಚಾರ್ಥವಿಧುನಾ ಸುಚಾರುಭಾಲೇನ ಮೇ ಮಿಲಂತ್ಯೇಷಾ .

ತ್ವದಲಿಕವಿಧುರೇಖಾಸ್ಮೈ ಪ್ರೇಮ್ನಾಪರ್ಪಯತಿ ಸ್ಮ ಸರ್ವಸ್ವಂ .. 32..

ಶ್ರೀರಾಧಾಹ-

ಗಂಡತಟೇ ಮಮ ಮಕರೀ ಶ್ಯಾಮಾ ಸರಲಾತಿಚಿತ್ತಿತ್ಯಾಪ್ಯಬಲಾಂ .

ಮಕರದ್ವಯತಾಟಂಕಶ್ಚಪಲೋ ಧೃಷ್ಟಃ ಕದರ್ಥಯತ್ಯೇನಾಂ .. 33..

ಶ್ರೀಕೃಷ್ಣ ಆಹ-

ರಮಣಿ ಮಮ ಶ್ರುತಿಯುಗಲಂ ತ್ವದುದಿತಸೌಧದ್ರವೈಃ ಪ್ಲುತಂ ತದಪಿ .

ದ್ವಿಗುಣಿತತ್ಯಷ್ಟಂ ಜಾತಂ ಲೋಲುಪತಾಯಾಃ ಸ್ವರೂಪಮೇವೈತತ್ .. 34..

ಶ್ರೀರಾಧಾಹ-

ಲೋಲುಪಚೂಡಾಮಣಿರಸಿ ತವಾಂಗವೃಂದಂ ಚ ಲೋಲುಪಂ ಯದಯಂ .

ಮನ್ನಯನಾಕ್ತಮಸೀಮಪ್ಯಧರೋ ರಾಗೀ ಸ್ವ ಮಂಡನಂ ಕುರುತೇ .. 35..

ಶ್ರೀಕೃಷ್ಣ ಆಹ-

ಬಂಧೂಕಾಂತರವರ್ತಿನಮಲಿನಮಿವಾಯಂ ಮಸೀದ್ರವಂ ಧೃತ್ವಾ .

ಅಕ್ಷೋಣೇವ ಮುದಂ ತೇ ತನುತೇ ತದಿಮಂ ಕಿಮಾಕ್ಷಿಪಸಿ .. 36..

ಶ್ರೀರಾಧಾಹ-

ವಂದೇ ತವ ಪರಿಹಸಿತಂ ಕಂ ದೇವಂ ಪರಿಚರಸ್ಯಹೋ ನಿಭಿಷುತಂ .

ಯತ್ಪ್ರಸಾದಾದಧೀತಾ ಸೌರತವಿದ್ಯಾತಿಚಾತುರೀಧಾರಾ .. 37..

ಶ್ರೀಕೃಷ್ಣ ಆಹ-

ತವ ಜಘನೋತ್ತಮಸದನಂ ಸರಸಂ ದೇವಂ ಸಮುಪಚರಾಮ್ಯತುಲಂ .

ನಿಭೃತನಿಕುಂಜಗೃಹಸ್ಥಃ ಪ್ರತಿ ದಿನಮುಚಿತಾಧಿಕಾರ ಏವಾಹಂ .. 38..

ಶ್ರೀರಾಧಾಹ-

ಸತ್ಯಮತಃ ಸ್ವಾರೂಪ್ಯಂ ಲಬ್ಧ್ವಾ ದೃಷ್ಟಃ ಕುಲಾಬಲಾನಲಿನೀಃ .

ಮಲಿನೀಃ ಕುರುಷೇ ಕಾ ತವ ನಯನೇ ಪತಿತಾ ಸ್ವಕಂ ಪತಿಂ ಭಜತಾಂ .. 39..

ಶ್ರೀಕೃಷ್ಣ ಆಹ-

ಸಖಿ ತವ ನಿರಾವೃತಾನ್ಯತಿರುಚಿರಾನ್ಯಂಗಾನ್ಯತೀವ ಸಂಕುಚಂತಿ .

ಸಂಪ್ರತಿ ಮನ್ನಯನಾಂತರ್ವಿಶಂತಿ ಮಂದಾಕ್ಷಮಗ್ನಾನಿ .. 40..

ಶ್ರೀರಾಧಾಹ-

ಧೃಷ್ಟತಮೇ ತವ ನಯನೇ ಯನ್ಮಿತ್ರಂ ಕೌಸ್ತುಭೋ ದ್ಯುತಿಂ ತನುತೇ .

ತದಿಹ ಮದಂಗಾನ್ಯಧುನಾ ಶರಣಂ ಯಾಂತು ತ್ವದಂಗಾನಾಂ .. 41..

ಶ್ರೀಕೃಷ್ಣ ಆಹ-

ಹಿತ್ವಾ ಸತ್ಯಷಡೃಶೌ ಮಮ ವೈರಾದಿವ ಕೌಸ್ತುಭಂ ಪರಾಭೂಯ .

ವಿಶತಿ ತವ ಸ್ತನಯುಗಲಂ ಮಧ್ವ ದಯಾಂತಃ ಸ್ವವಿಕ್ರಮಂ ಬಿಭೃತ್ .. 42..

ಶ್ರೀರಾಧಾಹ-

ಕಠಿನತಮಂ ತವ ಹೃದಯಂ ಕುಚಯುಗಮಪಿ ಮೇ ಪ್ರತೀಯತೇ ಕಠಿನಂ .

ತದುಚಿತಮನಯೋರ್ಮಿಲನಂ ಯೋಗ್ಯಂ ಯೋಗ್ಯೇನ ಯುಜ್ಯತೇ ಯಸ್ಮಾತ್ .. 43..

ಶ್ರೀಕೃಷ್ಣ ಆಹ-

ಮದುರಃ ಪಕ್ಷಗತಾ ತ್ವಂ ಮಮ ಯದ್ಯಕ್ಷೋರ್ವಿಪಕ್ಷತಾಂ ಕುರುಷೇ .

ತದಪಿ ತಯೋಸ್ತ್ವ ದ್ವದನಂ ಪ್ರಕಾಮಸುಭಗಂ ಮುದಂ ತನುತೇ .. 44..

ಶ್ರೀರಾಧಾಹ-

ಸ್ವಚ್ಛಂದಂ ಯದಿ ರಮಸೇ ರಮಸ್ವ ತತ್ರಾಬಲಾಸ್ಮಿ ಕಿಂ ಕುರ್ಯಾಂ .

ಕ್ಷಿಪಸಿ ದೃಶಂ ಯದಲಜ್ಜಂ ಮದಪಘನೇ ತತ್ಕಥಂ ಸಹೇ ಕುಲಜಾ .. 45..

ಶ್ರೀಕೃಷ್ಣ ಆಹ-

ಯದಿ ಮಮ ದೃಷ್ಟಿಚಕೋರ್ಯಾ ವಿಧುಮುಖಿ ನೈವೋಪಲಭ್ಯಸೇ ದೈವಾತ್ .

ಹೃದಯಗೃಹೇ ಖೇಲಸ್ಯಪಿ ತಥಾಪಿ ಹಾ ಜ್ವಲಯಸಿ ಪ್ರಸಭಂ .. 46..

ಶ್ರೀರಾಧಾಹ-

ತವ ಭುಜಯುಗದೃಢಬಂಧಂ ವಾಮಾಪೀಹೇನ್ಯಥಾ ಭವನ್ನಯನೇ .

ನಿಸ್ತಪಶಿರೋಮಣೇ ಮಾಂ ತ್ರಪಾಂಬುಧೌ ಪಾತಯಿಷ್ಯತಃ ಪ್ರಕಟಂ .. 47..

ಶ್ರೀಕೃಷ್ಣ ಆಹ-

ತ್ವನ್ನಯನೇ ಚ ಮದಕ್ಷೋರಂತೇವಾಸಿತ್ವಮಿಚ್ಛತಃ ಕಿಂತು .

ಗರ್ವಾದಿವ ನ ಚ ಪಠತಃ ಪ್ರಕಟಂ ಪ್ರೌಢಿಃ ಕಿಯತೋ ಅಹೋ ಯದಿಯಂ .. 48..

ಶ್ರೀರಾಧಾಹ-

ಚೇತಃ ಸ್ಪುಟತಿ ಸ್ವಯಂ ಚ ತಥಾಪಿ ನಯನೇ ನ ತಾದೃಶೇ ಭವತಃ .

ಸಾದ್ವೀನಾಮಿಯಮುಚಿತಾ ಏವ ನಿಸರ್ಗತ್ರಪಾಕುಲತಾ .. 49..

ಶ್ರೀಕೃಷ್ಣ ಆಹ-

ಸಂಪ್ರತಿ ಸತ್ಯಂ ಬ್ರೂಷೇ ತ್ರಪಾವತೀನಾಂ ಶಿರೋಮಣಿಸ್ತ್ವ ಮಸಿ .

ವತ್ಸ್ಯಾಯನತಂತ್ರೋಕ್ತಃ ಸಾದ್ವೀನಾಮಯಮೇವ ಧರ್ಮಃ .. 50..

ಶ್ರೀರಾಧಾಹ-

ಯದ್ಯಪ್ಯರುಂಧತೀ ಸಾ ಸಾದ್ವೀಗಣಗಣ್ಯಗೌರವಾ ಜಗತಿ .

ಧರ್ಮಮಿಮಂ ಪಾಠಯಿತುಂ ತಾಮಪಿ ಶಕ್ನೋತಿ ತೇ ನಯನಂ .. 51..

ಶ್ರೀಕೃಷ್ಣ ಆಹ-

ರಾಢೇ ದ್ವಿಗುಣಿತಶೋಭಂ ಮದಾಸ್ಯಪಂಕೇರುಹಂ ಧ್ರುವಂ ಪಿಬತು .

ಸಂಪ್ರತ್ಯಪಿ ನಿಜಲೋಚನಮಧುಕರಯುಗಂ ಕಿಂ ನ ಸರ್ವಥಾ ದಿಶಸಿ .. 52..

ಶ್ರೀರಾಧಾಹ-

ಲಾವಣ್ಯಾದ್ಭುತವನ್ಯಾಮಯಂ ತ್ವದಂಗಂ ನ ಶೀಲಯತ್ಯಧಿಕಂ .

ಲೋಚನಶಫರಯುಗಂ ಮಮ ದೃಗಂತಜಾಲಂ ಯದಾ ನು ತತ್ಕ್ಷಿಪಸಿ .. 53..

ಶ್ರೀಕೃಷ್ಣ ಆಹ-

ನೂಪುರಮಂಗಲವಾದ್ಯಜ್ಞಾಪಿತಮನಸಿಜನೃಪೋತ್ಸವಾಮೋದಃ .

ತ್ವರಿತಮುಪಯಾತಿ ಅಲಿವಂದೀ ಕೀರ್ತಿಂ ಚ ತವ ಪ್ರಥಯನ್ವಿರಾಜತೇ .. 54..

ಶ್ರೀರಾಧಾಹ-

ದಯಿತ ನೃಪೋಽಸ್ಯನುಭೂತಃ ಸತ್ಯಂ ಮನಸಿಜಪರಃಶತಾನಾಂ ತ್ವಂ .

ದಿಶಿ ದಿಶಿ ಸತೀಷು ವಿಕ್ರಮವಿಜಯಂ ಶಂಸತಿ ತವೈವಾಯಂ .. 55..

ಶ್ರೀಕೃಷ್ಣ ಆಹ-

ಸುರತಮಹಾಮಖಭೇರೀ ತ್ರಿಜಗತಿ ಗರ್ಜಂಸ್ತವೈಷ ನೂಪುರಃ .

ತರ್ಜತಿ ಗರ್ವವತೀಸ್ತಾಃ ಪ್ರಕಾಮಮಮರಾಂಗನಾ ಅಪಿ ಪ್ರಸಭಂ .. 56..

ಶ್ರೀರಾಧಾಹ-

ರಮಣಮಹೋದಿತಮದಭರಮತ್ತಾಹಂ ಕಿಂ ಬ್ರವೀಮಿ ತೇ ಚರಿತಂ .

ಸ್ತೌಷಿ ಮುಹುರ್ನೂಪುರಮಪಿ ನೂಪುರಮಾತ್ರಾವಶಿಷ್ಟಭೂಷಾಯಾಃ .. 57..

ಶ್ರೀಕೃಷ್ಣ ಆಹ-

ಕಿಂ ಕಥ್ಯಸೇ ಸ್ವಯಂ ಬತ ರಮಣಮಹೇ ತ್ವಂ ಸಮುದ್ಧತಾ ಸತ್ಯಂ .

ಮದಭರಮತ್ತ ಯನ್ ನಿಜಪರಿಹಿತವಾಸೋಽಪಿ ಕುರುಷೇ ಸ್ಮರಸಾತ್ .. 58..

ಶ್ರೀರಾಧಾಹ-

ಸ ಕಿಲ ತವೇಷ್ಟಾ ದೇವತಾ ಮದನಃ ಶ್ರದ್ಧಾವತೀರತೋ ಯುವತೀಃ .

ಉಪದಿಷ್ಟೈತನ್ಮಂತ್ರಂ ಶಿಷ್ಯಾಃ ಕುರುಷೇ ವಿತೀರ್ಣಸರ್ವಸ್ವಾಃ .. 59..

ಶ್ರೀಕೃಷ್ಣ ಆಹ-

ತ್ವಯಿ ಪುನರಸೌ ರಸಜ್ಞಃ ಸ್ಮರೋಽಪಿ ರೋಪಿತಮುದಾ ವಸತಿ .

ಯದಿದಂ ಕುಚಹಾಟಕ ಸಂಪುಟಯುಗಮಸ್ಯ ಸರ್ವಸ್ವಂ .. 60..

ಶ್ರೀರಾಧಾಹ-

ಏವಂ ಚೇತ್ಯಥಮನಯೋಃ ಕಂಚುಕಮಥ ಮೌಕ್ತಿಕಂ ಲಸದ್ಧಾರಂ .

ಮೃಗಮದಚರ್ಚಾಂ ದಲಯಸಿ ಕಲಯಸಿ ಚ ಕರಿನಕರಾಘಾತಂ .. 61..

ಶ್ರೀಕೃಷ್ಣ ಆಹ-

ಸ್ವಧನವ್ಯವಹೃತಿಸಮಯೇ ಹಾಟಕಮಯಸಂಪುತಸ್ಯ ಯದ್ಧೃಷ್ಟಃ .

ಮಂಗಲಭೂಷಣವಸನೋದ್ಭಾಟೋ ಮುಖದಾಡ್ಯತಃ ನಖಾಘಾತಃ .. 62..

ಶ್ರೀರಾಧಾಹ-

ತದ್ವ್ಯವಹರ್ತಾ ಪುನರಥ ಕೃತ್ವಾ ದ್ವಿಗುಣಿತಸುಸಂಭಾರಂ .

ಆವೃತ್ಯಾತಿರಹಃಸ್ಥಂ ಕುರುತೇ ಸಂಪುಟಮಿದಂ ಚ ಭೋ ದೃಷ್ಟಂ .. 63..

ಶ್ರೀಕೃಷ್ಣ ಆಹ-

ಸ್ಮರಮಣಿಸಂಪುಟಕುಚಯುಗಮಧುನಾಪ್ಯುತ್ಾನಮಸ್ತಿ ತತ್ಕಾಂತೇ .

ಹೃದಯಗೃಹಂ ಮಮ ಪೂರಯ ಕೃತ್ವಾಽಧೋ ಮುಖಮಿದಂ ಮಹಾರತ್ನೈಃ .. 64..

ಶ್ರೀರಾಧಾಹ-

ವಿಧಿನಾ ವಿಮೃಶ್ಯ ನಿಹಿತಂ ಯಾಸಾಮಬಲೇತಿ ನಾಮ ಯುಕ್ತಾರ್ಥಂ .

ತಾಸಾಂ ಕುಚಸಂಪುಟಯೋರಧೋ ಮುಖೀ ಕೃತಿವಿಧೌ ಕ್ಷ ವಾ ಶಕ್ತಿಃ .. 65..

ಶ್ರೀಕೃಷ್ಣ ಆಹ-

ಕತಿ ನ ಕರಗ್ರಹವಿಧಿನಾ ಕುಚಸಂಪುಟಕಾಂತರಾಹೃತ ರಾಧೇ .

ಮೋದಮಣೀನಾಂ ತತಯಸ್ತದಪಿ ನ ಮೇ ಪೂರ್ಯತೇ ಹೃದಯಂ .. 66..

ಶ್ರೀರಾಧಾಹ-

ವ್ರಜವನಿತಾಃ ಶತಕೋಟ್ಯಸ್ತವೈವ ತಾಃ ಪಂಡಿತಾಶ್ಚ ರತಿತಂತ್ರೇ .

ಹೃದಯಂ ತದಪಿ ರತೌ ಬತ ರಂಕತಮತ್ವಂ ನ ತೇ ತ್ಯಜತಿ .. 67..

ಶ್ರೀಕೃಷ್ಣ ಆಹ-

ಸ್ಮರಶಿಖಿತಪ್ತೇ ಮಮ ಹೃದಿ ಸುಕುಮಾರ್ಯಸ್ತಾಃ ವಿಶಂತು ಕಿಂ ಮುಗ್ಧಾಃ .

ತ್ವಮತಿಸಮರ್ಥಾ ಪ್ರಸಭಂ ಪ್ರವಿಶ್ಯ ರಾಜಸಿ ಸದೈವೈಕಾ .. 68..

ಶ್ರೀರಾಧಾಹ-

ತದಯೇ ಸ್ವರಂಗದಾನೇ ಸ್ವರಂಗನಾಸ್ತಾಃ ಸಮಾನಯ ಕ್ಷಿಪ್ರಂ .

ತತ್ತನ್ನಾಮ ಗೃಹೀತ್ವಾ ಮುರಲೀಗಾನೇ ತವಾತ್ರ ಕೋ ಯತ್ನಃ .. 69..

ಶ್ರೀಕೃಷ್ಣ ಆಹ-

ನಂದನವನಕುಸುಮಾಂಚಿತಶಿರೋಽಪಿ ಧರ್ತುಂ ನಿಜಾತ್ಯಯೋಗ್ಯತಯಾ .

ತವ ಪದನಖತಲಸವಿಧೇ ಲಜ್ಜಂ ತೇ ಸುರವರಾಂಗನಾ ಅಪಿ ತಾಃ .. 70..

ಶ್ರೀರಾಧಾಹ-

ನಾಭೀವಿವರವರಾನ್ಮೇ ಸಮುದ್ಗತೇಯಂ ನ ಕಾಂತರೋಮಾಲೀ .

ಕಿಂತು ಪ್ರಕುಪಿತಭುಜಗೀ ತದುನ್ಮುಖಂ ಕಿಮು ಚಿಕೀರ್ಷಸಿ ಸ್ವಕರಂ .. 71..

ಶ್ರೀಕೃಷ್ಣ ಆಹ-

ತವ ರೋಮಾಲೀಭುಜಗೀಂ ಖೇಲಯಿತುಂ ಮತ್ಕರಶ್ಚಲತ್ಯಭಿತಃ .

ಭವದಖಿಲಾಂಗಗತಾನ್ಯಪಿ ರೋಮಾನ್ಯುದ್ಯಾಂತಿ ಕಿಂ ರೋದ್ಧಂ .. 72..

ಶ್ರೀರಾಧಾಹ-

ಮದಖಿಲಗಾತ್ರಭಟಾ ಅಪಿ ಯತಃ ಪರಾಭವಮವಾಪ್ಯ ಮುಹ್ಯಂತಿ .

ಸ್ಮರರಣಮತ್ತೇ ತ್ವಯಿ ಕಿಂ ಬತ ರೋಮ್ನಾಂ ಯುಜ್ಯತೇ ಯುದ್ಧಂ .. 73..

ಶ್ರೀಕೃಷ್ಣ ಆಹ-

ವಯಮತಿಕೃಶಾಶ್ಚ ತದಪಿ ಪ್ರಭವಾಮೋದ್ಗಮವಿಧಾವಿತಿ ಪ್ರಕಟಂ .

ಭವತೀಮುದ್ಗಮಚರ್ಯಾಂ ರೋಮಭಟಾಃ ಸ್ಮರಯಂತ್ಯಹೋ ಚತುರಾಃ .. 74..

ಶ್ರೀರಾಧಾಹ-

ರತಿರಸಪರವಶ ! ಸಹತೇ ತೇಽತಧ್ಯಂ ಕಿಂ ಮೇ ತನೋರನ್ವಯಃ .

ರಮಯಸ್ವ ಅತಿವಾಮಾಮಪಿ ತಾಂ ನ ಚ ದಯಸೇ ಕಾಂತ್ಯಾ ವೇದಯಸೇ .. 75..

ಶ್ರೀಕೃಷ್ಣ ಆಹ-

ಸ್ಮರಶರರಾಧೇ ರಾಧೇ ಸಮರೇ ಸಮರೇಖಯಾಂಚಿತೇ ದ್ವಿತಯೇ .

ಇಹ ಭವದಂಗಮದಂಗೇ ಪ್ರತಿಭಟಮಧುನಾ ಧುನಾನೇಸ್ತಾಂ .. 76..

ಶ್ರೀರಾಧಾಹ-

ಪ್ರಸ್ವೇದಾಂಬು ವಮಂತೀ ಘನರಸಸಿಕ್ತೇವ ಗಾತ್ರವಲ್ಲಿ ಮೇ .

ದಲಿತೋ ಲಲಿತಾಕಲ್ಪಸ್ತಲ್ಪಶ್ಚ ಖಂಡಿತೋ ನೋ ವಾ ಕತಿಧಾ .. 77..

ಶ್ರೀಕೃಷ್ಣ ಆಹ-

ಮದನಘನಾಘನ ಏಷ ಸ್ವೇದಮಿಷಾದ್ವರ್ಷತೀಹ ತನುವಲ್ಲಿಂ .

ಘನರಸಭರೈಃ ಪ್ರತಿಪದಮುದಿತಲಸತ್ಕೋರಕಾಂ ಕಾಂತೇ .. 78..

ಶ್ರೀರಾಧಾಹ-

ಪ್ರಿಯ ತವ ತರುಣಿಮಜಲಧೇರವಧೇರನ್ವೇಷಣಂ ಕಥಂ ಕುರುತಾಂ .

ಮಹಿಲಾಮತಿಮಕರೀ ತದ್ವಿರಮ್ಯತಾಂ ರಮ್ಯತಾಂ ರತಂ ಯಾತು .. 79..

ಶ್ರೀಕೃಷ್ಣ ಆಹ-

ಅತಿನಿಶ್ಚಸಿತಸಮೀರಣವೇಗಾದ್ಧ್ವಿ ಗುಣೀಭವನ್ಮಹಾವೀಚಿಂ .

ಕೇಲಿಸುಧಾಸರಿತಂ ನೌ ಮಾನಸಕರಿಣೌ ಮುಹುರ್ಮುಹುರ್ಭಜತಾಂ .. 80..

ಶ್ರೀರಾಧಾಹ-

ಖೇಲತಿ ಮನಃಕರೀ ತೇ ಸತ್ಯಂ ಪ್ರಕಟಂ ಸ ಲಕ್ಷ್ಯತೇ ಕಿಂತು .

ತತ್ಕೈಕ್ಯಂ ಮಮ ಮನಸೋ ಬ್ರೂಷೇ ಕೋಽತ್ರಾಭಿಪ್ರಾಯಸ್ತೇ .. 81..

ಶ್ರೀಕೃಷ್ಣ ಆಹ-

ಶ್ರೀಮನ್ಮದನಸುರೋತ್ತಮಸೇವಾ ಸಮ್ನಿಧಯೇ ತು ನೌ ಮನಸೀ .

ಐಕ್ಯಮವಾಪ್ಯ ತ್ವರಯಾ ತತ್ರ ಚ ಸಾಯುಜ್ಯಮೀಹೇತೇ .. 82..

ಶ್ರೀರಾಧಾಹ-

ಸ್ವಸ್ಮಿನ್ನೇವ ತನೋರ್ಮಮ ಮನಸಶ್ಚಾಪ್ಯೇಕದೈವ ಸಾಯುಜ್ಯಂ .

ಪ್ರಸಭಂ ಕುರುಷೇ ದೇವ ತ್ವಮೇವ ಸಾಕ್ಷಾನ್ಮಹಾಮದನಃ .. 83..

ಶ್ರೀಕೃಷ್ಣ ಆಹ-

ಸರ್ವಸ್ವಾತ್ಮಸಮರ್ಪಣಕಾರಿಣೈ ತೇ ಮುದಾ ಮಾರಃ .

ಸ್ವೀಯಾಂ ಮೌಕ್ತಿಕಮಾಲಾಮಲಿಕೇ ಸ್ವೇದಕಣವ್ಯಾಜಾದ್ಧತ್ತೇ .. 84..

ಶ್ರೀರಾಧಾಹ-

ತ್ವದಲಕನಿಕರಸ್ತಾಮಪಿ ನೀತ್ವಾ ಸ್ತಿಮ್ಯತಿ ಹಠಾದಯಂ ಚಪಲಃ .

ಮದನಪ್ರಸಾದ ಇತ್ಯತಿಭಾಗ್ಯಂ ಸಂಶ್ಲಾಘತೇ ಸ್ವೀಯಂ .. 85..

ಶ್ರೀಕೃಷ್ಣ ಆಹ-

ತಾಂಬೂಲಾಮೃತರಸಲವಲಾಭೇನೈವಾತ್ರ ಗರ್ವಿತೇ ಭವನ್ನಯನೇ .

ಅಂತರ್ಬಹಿರಪಿ ತದ್ರಸಮುದಿತೇ ಗಂಡೇ ಕಥಂ ನು ಮೇ ಹಸತಃ .. 86..

ಶ್ರೀರಾಧಾಹ-

ಯತ್ಸೂಚಯಸಿ ರಸಪ್ರಿಯ ತದಿದಂ ಸ್ವೇನೈವ ಪಾರಿತಂ ತಂತ್ರಂ .

ಸ್ವಯಮೇವ ವ್ಯಾಚಷ್ಟೇ ಸ ಭವಾನಿತಿ ಕಿಲ ನಮಸ್ತುಭ್ಯಂ .. 87..

ಶ್ರೀಕೃಷ್ಣ ಆಹ-

ಮನ್ಮುಖಪಂಕೇರುಹಮಪಿ ಚಿತ್ರಮಿದಂ ಯದ್ವಿಕಾಶಯಸ್ಯಧಿಕಂ .

ಗುಣವತ್ಯತಿಸುರಭಿತೇನ ಸ್ವವದನಸುಧಾಕರಸುಧಾದ್ರವೇಣ ಹಿ .. 88..

ಶ್ರೀರಾಧಾಹ-

ನೀಲನಿಧೇರ್ಬತ ಪೋತೋ ಬಿಂದುವ್ಯಾಜೇನ ರಕ್ಷಿತಶ್ಚಿಬುಕೇ .

ತಮಪಿ ಚ ಭವದಧರೋಽಯಂ ಹೃತವಾನಿತಿ ಕತಿ ಮೃಷಾಮ್ಯನಯಂ .. 89..

ಶ್ರೀಕೃಷ್ಣ ಆಹ-

ಅನುರಾಗಿಣಮಪಿ ಸಾಗಸಮಧರಂ ಮೇ ದಂಡಯಸ್ಯತಃ ಕೋವಾತ್ .

ರದನಾಸ್ತೇಣ ತದಪ್ಯಭಿಮನುತೇ ಲಬ್ಧಪ್ರಸಾದಮೇವಾಯಂ .. 90..

ಶ್ರೀರಾಧಾಹ-

ಅಧಿ ರದನಚ್ಚಂದನಂ ಮೇ ಸ್ವರದನಕೀರ್ತಿಂ ನ ಕಿಂ ವಿಚಾರಯಸಿ .

ಯುವತೀಸಭಾಸು ಚಿತ್ರಂ ತ್ರಪಾಕುಲತಮತೇಯಂ ನು ಮಯಿ ಸೃಷ್ಟ್ವಾ .. 91..

ಶ್ರೀಕೃಷ್ಣ ಆಹ-

ವಿಷಮಾಶುಗರಣರಂಗೇ ಸ್ವಾಂಗೇನಾತುಲ ಪರಾಕ್ರಮಾ ಕ್ರಮನೇ .

ದರ್ಶಯ ಭುಜಬಲಮಯಿ ಭೋ ಮಯಿ ತೇ ದಯಿತೇ ಗುಣಾವಲೀ ಫಲತು .. 92..

ಶ್ರೀರಾಧಾಹ-

ತನ್ವೀಮಪಿ ತನುಮೇತಾಂ ಮುಹುರತಿದಾಡ್ಯೇನ ವೇಷ್ವಯತೇ .

ತ್ವದ್ಭುಜಭುಜಾಂಗಪಾಶಃ ಶ್ವಾಸೋ ಮೇ ಕೇವಲಂ ವಲತೇ .. 93..

ಶ್ರೀಕೃಷ್ಣ ಆಹ-

ಸಂಪ್ರತಿ ಸಾಕ್ಷಾತ್ಕಾರೋ ಮದನಸ್ಯ ಸ್ಯಾದಿತಿವ ಜಾನೀಮಃ .

ಯನ್ ನಶ್ಚೇತಸ್ತ್ವ ರತೇ ನಿರುಪಮಮತ್ಪ್ರಕಭಾವಾಯ .. 94..

ಶ್ರೀರಾಧಾಹ-

ತಾಂಡವಪಂಡಿತ ನಿತರಾಮಲಮಧ್ಯಾಪನಶ್ರಮೇಣ ತೇ .
 ಮದಪಘನಾಃ ಸ್ವಯಮೇತೇ ಚಾರಣಚರ್ಯಾಸು ಯಾಂತಿ ನೈಪುಣ್ಯಂ .. 95..
 ಶ್ರೀಕೃಷ್ಣ ಆಹ-
 ಮದನಮಹಾಘನಘೂರ್ಣಾಘ್ರಾತಾನ್ಯಂಗಾನಿ ನೌ ಪ್ರಿಯೇ ಯುಗಪತ್ .
 ಶ್ವಾಸೋದಿತಚಯಚತುರಿಮಭರಮನ್ಯೋನ್ಯಂ ದಿಶಂತಿ ಸೋನ್ಮಾದಂ .. 96..
 (ಶ್ರೀ ಗ್ರಂಥಕರ್ತಾಹ-)
 ಲೋಚನಮೀನಚತುಷ್ಟಯಮಧುನಾ ನಿಷ್ಪಂದತಾಮುರೀಕುರುತೇ .
 ರಸಭರವಿಸ್ಮಯಮತ್ತೇ ನೈಸರ್ಗಿಕಚೇಷ್ಟಿತಸ್ತೃತಿಃ ಕಿಂ ಸ್ಯಾತ್ .. 97..
 ಚಂದನನಲದಸುಧಾಂಶುದ್ರವಮಯಜಲಯಂತ್ರವೇಶ್ಮಮಧ್ಯಸ್ಥೇ .
 ಸ್ಥಲಜಲರುಹದಲಕಲ್ಪಿತತಲ್ಪೇಽಸುಪ್ತಾಂ ರತಶ್ರಾಂತೌ .. 98..
 ಕ್ರಮವಲಿತೈರ್ನಿಃಶ್ವಸಿತೈಃ ಸುರಭಯತೋಃ ಸ್ವಾಮಿನೋರಥಾನ್ಯೋನ್ಯಂ .
 ನಿದ್ರಾವೃದ್ಧಿಮವೇತ್ಯ ಪ್ರಮೋದಸಿಂಧಾವಯಂ ಜನಃ ಪ್ಲವತಾಂ .. 99..
 ಸುರತಕಥಾವ್ಯತಮಾರ್ಯಶತಕಂ ನತಕಂಧರೋ ಜನೋ ಜುಷತಾಂ .
 ರತಸುಖಧಾಮಗವಾಕ್ಷಶ್ರಿತನಯನಃ ಸ್ವಾಮಿನೋರಹೋ ಕೃಪಯಾ .. 100..
 ಪ್ರವಿಶತು ಶನ್ಯೈಃ ಶನ್ಯೈರಥ ಮೂಕಿತನೂಪುರಂ ಜನಸ್ತತ್ರ .
 ಗಾತ್ರೇ ನಿಭಾಲ್ಯ ಯೂನೋಃ ಸ್ವವಲಯರಾಜೀಂ ಪಿಧಾಯ ಬಧ್ನಾತು .. 101..
 ಕಂಪನಚಕಿತ್ಯೈರಲಿಭಿಸ್ತು ಕ್ತುಮಶಕ್ಯೇನ ತಾಲವೃಂತೇನ .
 ವೀಜಯತು ಶ್ರಮಸಲಿಲಂ ಪ್ರತ್ಯಂಗಂ ಶೋಷಿತಂ ನಿರೂಪಯತು .. 102..
 ರಾಧಾಕುಂಡತಟವಾಸಮಹಾಸಂಪದಂ ಮದಃ ಸೋಽಯಂ .
 ಕಿಮು ವಾಂಛಿತಮತಿದುರ್ಲಭವಸ್ತುನಿ ತಮೃತೇ ಮಮಾಸ್ತು ಸಂಭಾವ್ಯಂ .. 103..
 ಅಷ್ಟಮಕ್ ಅಧಿಕರಹಸ್ಯವ್ಯಂಜಕಂ ಮಧ್ವನ್ ನಿಬದ್ಯತೇಽತ್ರ ಶತಕೇ .
 ತಾದೃಶಭಾವವಿಭಾವಿತಹೃದಯೇನೈವಾಸ್ತು ತತ್ನೈವ್ಯಂ .. 104..
 ಖವಿಯದೃತುಕ್ಷಮಾಗಣಿತೇ ಶಾಕೇ ವೃಷಸಂಸ್ಥಿತೇ ದಿವಾಧೀಶೇ .
 ಸುರತಕಥಾವ್ಯತಮುದಗದುದಯತಾಂ ಚ ಭಕ್ತಹೃನ್ನಭಸಿ .. 105..
 ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
 ಸುರತಕಥಾವ್ಯತಂ ಸಮಾಪ್ತಂ ..

ಶ್ರೀಸ್ತವಾಮೃತಲಹರಿ

(24) Shri Nandishvarashtakam .. (24) ಶ್ರೀನಂದೀಶ್ವರಾಷ್ಟಕಂ ..



ಸಾಕ್ಷಾನ್ಮಹತ್ತಮಮಹಾಘನಚಿದ್ವಿಲಾಸ
ಪುಂಜಃ ಸ್ವಯಂ ಶಿಖರಿಶೇಖರತಾಮುಪೇತಃ .
ಯತ್ರೇಶ್ವರಃ ಸ ಖಲು ನಂದತಿ ಯೇನ ವೇತಿ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 1..
ಬ್ರಹ್ಮಾಂಡವಪ್ರಗತಲೋಕನಿಕಾಯಶಸ್ಯ
ಸಂತರ್ಪಿ ಕೃಷ್ಣಚರಿತಾಮೃತನಿರ್ಝರಾಡ್ಯಃ .
ಪರ್ಜನ್ಯಸಂತತಿಸುಖಾಸ್ವದಪೂರ್ವಕೋ ಯೋ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 2..
ಯತ್ನೈಭಗಂ ಭಗವತಾ ಧರಣೀಭೃತಾಪಿ
ನ ಪ್ರಾಪ್ಯತೇ ಸುರಗಿರಿಃ ಸ ಹಿ ಕೋ ವರಾಕಃ .
ನಂದಃ ಸ್ವಯಂ ವಸತಿ ಯತ್ರ ಸಪುತ್ರದಾರೋ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 3..
ಯತ್ರ ವ್ರಜಾಧಿಪಪುರಾಪ್ರತಿಮಪ್ರಕಾಶ
ಪ್ರಾಸಾದಮೂರ್ಧಕಲಶೋಪರಿನೃತ್ಯರಂಗೀ .
ಬರ್ಹೀಕ್ಷ್ಯತೇ ಭುವಿ ಜಯಧ್ವಜಕೇತುಭೂತೋ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 4..
ಯಚ್ಚೈಂಗಸಂಗತಸುಗಂಧಶಿಲಾಧಿರೂಢಃ
ಕೃಷ್ಣಃ ಸತ್ಪಷ್ಣನಯನಃ ಪರಿತೋ ವ್ರಜಾಬ್ಜಂ .
ಆಲೋಕ್ಯತೇ ದ್ವಿಷಡುದಾರದಾಲಾಟವೀಸ್ತಾ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 5..
ಜಿಗ್ಯೇ ಯದೀಯತಟರಾಜಿಸರೋಜರಾಜಿ
ಸೌರಭ್ಯಮಂಜುಲಸರೋಜಲಶೀಕರೇಣ .
ತೈಲೋಕ್ಯವರ್ತಿವರತೀರ್ಥಯಶೋ ರಸೌಘೈ-
ರ್ನಂದೀಶ್ವರಃ ಸ ಮದಮಂದಮುದಂ ದಧಾತು .. 6..

ಯತ್ತೀರಸಂಗಿಪವನೈರಭಿಮೃಶ್ಯಮಾನಾಃ
ಸ್ಯುಃ ಪಾವನಾ ಅಪಿ ಜನಾಃ ಸ್ವದಶಾಂ ಪರೇಷಾಂ .
ಸಾ ಪಾವನಾಖ್ಯಸರಸೀ ಯದುಪತ್ಯಕಾಯಾಂ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 7..
ಕೃಷ್ಣಾಖ್ಯಮಸ್ತಿ ಮಹದುಜ್ಜ್ವಲನೀಲರತ್ನಂ
ಸೂತೇ ತದೇವ ವಸು ತತ್ಸ್ವಭುವೈವ ದೃಷ್ಟಂ .
ತಲ್ಲಭ್ಯತೇ ಸುಕೃತಿನೈವ ಯದೀಯಸಾನೌ
ನಂದೀಶ್ವರಃ ಸ ಮದಮಂದಮುದಂ ದಧಾತು .. 8..
ದುವಾಸನಾಶತವೃತೋಽಪಿ ಭವತ್ಪ್ರಯತ್ನಃ
ಪದ್ಯಾಷ್ಟಕಂ ಪಠತಿ ಯಃ ಶಿಖರೀಶ ತುಭ್ಯಂ .
ಕೃಷ್ಣಾಂಘ್ರಿಪದ್ಮರಸ ಏವ ಸದಾ ಸತ್ಯಷ್ಟಂ
ಏತಂ ಜನಂ ಕುರು ಗುರುಪ್ರಣಯಂ ದಧಾನಂ .. 9..
ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
ಶ್ರೀನಂದೀಶ್ವರಾಷ್ಟಕಂ ಸಮಾಪ್ತಂ .

ಶ್ರೀಸ್ತವಾಮೃತಲಹರಿ

(25) Shri Vrindavanashtakam 2 .. (25) ಶ್ರೀವೃಂದಾವನಾಷ್ಟಕಂ 2 ..



ನ ಯೋಗಸಿದ್ಧಿರ್ನ ಮಮಾಸ್ತು ಮೋಕ್ಷೋ
ವೈಕುಂಠಲೋಕೇಽಪಿ ನ ಪಾರ್ಷದತ್ವಂ .
ಪ್ರೇಮಾಪಿ ನ ಸ್ಯಾದಿತಿ ಚೇತ್ತರಾಂ ತು
ಮಮಾಸ್ತು ವೃಂದಾವನ ಏವ ವಾಸಃ .. 1..
ತಾರ್ಣಂ ಜನುರ್ಯತ್ರ ವಿಧಿಯಯಾಚೇ
ಸದ್ಭಕ್ತಚೂಡಾಮಣಿರುದ್ಧವೋಽಪಿ .
ವೀಕ್ಷ್ಯೈವ ಮಾಧುರ್ಯಧೂರಾಂ ತದಸ್ಮಿನ್
ಮಮಾಸ್ತು ವೃಂದಾವನ ಏವ ವಾಸಃ .. 2..
ಕಿಂ ತೇ ಕೃತಂ ಹಂತ ತಪಃ ಕ್ಷಿತಿತಿ
ಗೋಪ್ಯೋಽಪಿ ಭೂಮೇಃ ಸ್ತುವತೇ ಸ್ಮ ಕೀರ್ತಿಂ
ಯೇನೈವ ಕೃಷ್ಣಾಂಘ್ರಿಪದಾಂಕಿತೇಽಸ್ಮಿನ್
ಮಮಾಸ್ತು ವೃಂದಾವನ ಏವ ವಾಸಃ .. 3..
ಗೋಪಾಂಗನಾಲಂಪಟತ್ಯೈವ ಯತ್ರ
ಯಸ್ಯಾಂ ರಸಃ ಪೂರ್ಣತಮತ್ವಮಾಪ .
ಯತೋ ರಸೋ ವೈ ಸ ಇತಿ ಶ್ರುತಿಸ್ತನ್
ಮಮಾಸ್ತು ವೃಂದಾವನ ಏವ ವಾಸಃ .. 4..
ಭಾನ್ದೀರಗೋವರ್ಧನರಾಸಪೀಠೈ-
ಸ್ತಿಸೀಮಕೇ ಯೋಜನಪಂಚಕೇನ .
ಮಿತೇ ವಿಭುತ್ವಾದಮಿತೇಽಪಿ ಚಾಸ್ಮಿನ್
ಮಮಾಸ್ತು ವೃಂದಾವನ ಏವ ವಾಸಃ .. 5..
ಯತ್ರಾಧಿಪತ್ಯಂ ವೃಷಭಾನುಪುತ್ರಾ
ಯೇನೋದಯೇತ್ಪ್ರೇಮಸುಖಂ ಜನಾನಾಂ .
ಯಸ್ಮಿನ್ಮಮಾಶಾ ಬಲವತ್ಯತೋಽಸ್ಮಿನ್
ಮಮಾಸ್ತು ವೃಂದಾವನ ಏವ ವಾಸಃ .. 6..

ಯಸ್ಮಿನ್ನಹಾರಾಸವಿಲಾಸಲೀಲಾ
 ನ ಪ್ರಾಪ ಯಾಂ ಶ್ರೀರಪಿ ಸಾ ತಪೋಭಿಃ .
 ತತ್ತೋಲ್ಲಸನ್ಮಂಜುನಿಕುಂಜಪುಂಜೇ
 ಮಮಾಸ್ತು ವೃಂದಾವನ ಏವ ವಾಸಃ .. 7..
 ಸದಾ ರುರುನ್ಯಂಕುಮುಖಾ ವಿಶಂಕಂ
 ಖೇಲಂತಿ ಕೂಜಂತಿ ಪಿಕಾಲಿಕೀರಾಃ .
 ಶಿಖಂಡಿನೋ ಯತ್ರ ನಟಂತಿ ತಸ್ಮಿನ್
 ಮಮಾಸ್ತು ವೃಂದಾವನ ಏವ ವಾಸಃ .. 8..
 ವೃಂದಾವನಸ್ಯಾಷ್ಟಕಮೇತದುಚ್ಚೈಃ
 ಪಠಂತಿ ಯೇ ನಿಶ್ಚಲಬುದ್ಧಯಸ್ತೇ .
 ವೃಂದಾವನೇಶಾಂಘ್ರಿಸರೋಜಸೇವಾಂ
 ಸಾಕ್ಷಾಲ್ಲಭಂತೇ ಜನುಷೋಽಂತ ಏವ .. 9..
 ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
 ಶ್ರೀವೃಂದಾವನಾಷ್ಟಕಂ ಸಮಾಪ್ತಂ .

ಶ್ರೀಸ್ತವಾಮೃತಲಹರೀ

(26) Shri Govardhanashtakam .. (26) ಶ್ರೀಗೋವರ್ಧನಾಷ್ಟಕಂ ..



ಕೃಷ್ಣಪ್ರಸಾದೇನ ಸಮಸ್ತಶೈಲ
ಸಾಮ್ರಾಜ್ಯಮಾಪ್ನೋತಿ ಚ ವೈರಿಣೋಽಪಿ .
ಶಕ್ರಸ್ಯ ಯಃ ಪ್ರಾಪ ಬಲಿಂ ಸ ಸಾಕ್ಷಾ-
ದ್ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 1..
ಸ್ವಪ್ರೇಷ್ಠಹಸ್ತಾಂಬುಜಸೌಕುಮಾರ್ಯ
ಸುಖಾನುಭೂತೇರತಿಭೂಮಿ ವೃತ್ತೇಃ .
ಮಹೇಂದ್ರವಜ್ರಾಹತಿಮಪ್ಯಜಾನನ್
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 2..
ಯತ್ರೈವ ಕೃಷ್ಣೋ ವೃಷಭಾನುಪುತ್ರಾ
ದಾನಂ ಗೃಹೀತುಂ ಕಲಹಂ ವಿತೇನೇ .
ಶ್ರುತೇಃ ಸ್ವೈಹಾ ಯತ್ರ ಮಹತ್ಯತಃ ಶ್ರೀ
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 3..
ಸ್ನಾತ್ವಾ ಸರಃ ಸ್ವಶು ಸಮೀರ ಹಸ್ತೀ
ಯತ್ರೈವ ನೀಪಾದಿಪರಾಗ ಧೂಲಿಃ .
ಆಲೋಲಯನ್ ಖೇಲತಿ ಚಾರು ಸ ಶ್ರೀ
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 4..
ಕಸ್ತೂರಿಕಾಭಿಃ ಶಯಿತಂ ಕಿಮತ್ರೇ-
ತ್ಯೂಹಂ ಪ್ರಭೋಃ ಸ್ವಸ್ಯ ಮುಹುರ್ವಿತನ್ವನ್ .
ನೈಸರ್ಗಿಕಸ್ವೀಯಶಿಲಾಸುಗಂಧೈ-
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 5..
ವಂಶಪ್ರತಿಧ್ವನ್ಯನುಸಾರವರ್ತು
ದಿದೃಕ್ಷವೋ ಯತ್ರ ಹರಿಂ ಹರಿಣ್ಯಾಃ .
ಯಾಂತ್ಯೋ ಲಭಂತೇ ನ ಹಿ ವಿಸ್ಮಿತಾಃ ಸ
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 6..

ಯತ್ತ್ವೈವ ಗಂಗಾಮನು ನಾವಿ ರಾಧಾಂ
ಆರೋಹ್ಯ ಮಧ್ಯೇ ತು ನಿಮಗ್ನನೌಕಃ .
ಕೃಷ್ಣೋ ಹಿ ರಾಧಾನುಗಲೋ ಬಭೌ ಸ
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 7..
ವಿನಾ ಭವೇತ್ಕಿಂ ಹರಿದಾಸವರ್ಯ
ಪದಾಶ್ರಯಂ ಭಕ್ತಿರತಃ ಶ್ರಯಾಮಿ .
ಯಮೇವ ಸಪ್ರೇಮ ನಿಜೇಶಯೋಃ ಶ್ರೀ
ಗೋವರ್ಧನೋ ಮೇ ದಿಷತಾಮಭೀಷ್ಟಂ .. 8..
ಏತತ್ಪರೇದ್ಯೋ ಹರಿದಾಸವರ್ಯ
ಮಹಾನುಭಾವಾಷ್ಟಕಮಾರ್ಧ್ರಚೇತಾಃ .
ಶ್ರೀರಾಧಿಕಾಮಾಧವಯೋಃ ಪದಾಬ್ಜ
ದಾಸ್ಯಂ ಸ ವಿಂದೇದಚಿರೇಣ ಸಾಕ್ಷಾತ್ .. 9..
ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
ಶ್ರೀಗೋವರ್ಧನಾಷ್ಟಕಂ ಸಮಾಪ್ತಂ .

ಶ್ರೀಸ್ತವಾಮೃತಲಹರೀ

(27) Shri Krishnakundashtakam .. (27) ಶ್ರೀಕೃಷ್ಣಕುಂಡಾಷ್ಟಕಂ ..



ಕಿಂ ತವಶ್ಚಚಾರ ತೀರ್ಥಲಕ್ಷಮಕ್ಷಯಂ ಪುರಾ
ಸುಪ್ರಸೀದತಿ ಸ್ಮ ಕೃಷ್ಣ ಏವ ಸದರಂ ಯತಃ .
ಯತ್ರ ವಾಸಮಾಪ ಸಾಧು ತತ್ಸಮಸ್ತದುರ್ಲಭೇ
ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 1..
ಯದ್ಯರಿಷ್ಟದಾನವೋಽಪಿ ದಾನದೋ ಮಹಾನಿಧೇ-
ರಸ್ಮದಾದಿದುರ್ಮತಿಭ್ಯ ಇತ್ಯಹೋವಸೀಯತೇ .
ಯೋ ಮೃತಿಚ್ಛಲೇನ ಯತ್ರ ಮುಕ್ತಿಮದ್ಭೂತಾಂ ವ್ಯಧಾತ್
ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 2..
ಗೋವಧಸ್ಯ ನಿಷ್ಕೃತಿ ಸ್ತ್ರೀಲೋಕತೀರ್ಥಕೋಟಿಭೀ
ರಾಧಯೇತ್ಯವಾದಿ ತೇನ ತಾ ಹರಿಃ ಸಮಾಹ್ವಯನ್ .
ಯತ್ರ ಪಾರ್ಷ್ವಿಘಾಟಜೇ ಮಮಜ್ಜ ಚ ಸ್ವಯಂ ಮುದಾ
ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 3..
ಕ್ವಾಪಿ ಪಾಪನಾಶ ಏವ ಕರ್ಮಬಂಧಬಂಧನಾ-
ದ್ಭ್ರಹ್ಮಸೌಖ್ಯಮೇವ ವಿಷ್ಣುಲೋಕವಾಸಿತಾ ಕ್ವಚಿತ್ .
ಪ್ರೇಮರತ್ನಮತ್ಯಯತ್ನಮೇವ ಯತ್ರ ಲಭ್ಯತೇ
ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 4..
ಫುಲ್ಲಮಾಧವೀರಸಾಲನೀಪಕುಂಜಮಂಡಲೇ
ಭೃಂಗಕೋಕಕೋಕಿಲಾದಿಕಾಕಲೀ ಯದಂಚತಿ .
ಆಷ್ಟಯಾಮಿಕಾವಿತರ್ಕಕೋಟಿಭೇದಸೌರಭಂ
ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 5..
ದೋಲಕೇಲಿಚಿತ್ರರಾಸನೃತ್ಯಗೀತವಾದನೈ-
ರ್ನಿಹ್ನವಪ್ರಸೂನಯುದ್ಧಸೀಧುಪಾನಕೌತುಕೈಃ .
ಯತ್ರ ಖೇಲತಃ ಕೋಶೋರಶೇಖರೌ ಸಹಾಲಿಭಿ-
ಸ್ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 6..

ದಿವ್ಯರತ್ನನಿರ್ಮಿತಾವತಾರಸಾರಸೌಷ್ಟವೈ-
 ಶ್ಲಕ್ರಿಕಾ ವಿರಾಜಿ ಚಾರು ಕುಟ್ಟಿಮಪ್ರಭಾಭರೈಃ .
 ಸರ್ವಲೋಕಲೋಚನಾತಿಧನ್ಯತಾ ಯತೋ ಭವೇತ್
 ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 7..
 ಮಾಧುರಂ ವಿಕುಂಠತೋಽಪಿ ಜನ್ಮಧಾಮದುರ್ಲಭಂ
 ವಾಸ್ತಾನನಂತತೋಽಪಿ ಪಾಣಿನಾ ಧೃತೋ ಗಿರಿಃ .
 ಶ್ರೀಹರೇಸ್ತತೋಽಪಿ ಯತ್ಪರಂ ಸರೋಽತಿಪಾವನಂ
 ತತ್ರ ಕೃಷ್ಣಕುಂಡ ಏವ ಸಂಸ್ಥಿತಿಃ ಸ್ತುತಾಸ್ತು ನಃ .. 8..
 ಕೃಷ್ಣಕುಂಡತೀರವಾಸಸಾಧಕಂ ಪರೇದಿದಂ
 ಯೋಽಷ್ಟಕಂ ಧಿಯಂ ನಿಮಜ್ಯ ಕೇಲಕುಂಜರಾಜಿತೋಃ .
 ರಾಧಿಕಾಗಿರಿಂದ್ರಧಾರಿಣೋಃ ಪದಾಂಬುಜೇಷು ಸ
 ಪ್ರೇಮದಾಸ್ಯಮೇವ ಶೀಘ್ರಮಾಪ್ನುಯಾದನಾಮಯಂ .. 9..
 ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
 ಶ್ರೀಕೃಷ್ಣಕುಂಡಾಷ್ಟಕಂ ಸಮಾಪ್ತಂ .

ಶ್ರೀಸ್ತವಾಮೃತಲಹರೀ

(28) Shri Gitavali 2 .. (28) ಶ್ರೀಗೀತಾವಲೀ 2 ..



ಪ್ರಭೋ ಕೃಷ್ಣಚೈತನ್ಯ ಗೌರಾಂಗ
ವಿಶ್ವಂಭರ ಶ್ರೀಶಚೀನಂದನ ಪ್ರೇಮಸಿಂಧೋ .
ಹರೇ ಕೃಷ್ಣ ಗೋಪಾಲ ಗೋವಿಂದ
ನಂದಾತ್ಮಜ ಗೋಷ್ಠಗೋಪೀಜನಪ್ರಾಣಬಂಧೋ .. ಧ್ವ..

(1)

ಪಾಯಯ ಕೃಪಯಾ ಪ್ರೇಮಸುಧಾ ಮಾಂ
ಕಾರಯ ನಿಜಸೇವಾ ಬಹುಧಾ ಮಾಂ .
ಶ್ರೀಗೋವಿಂದ ಮದನಗೋಪಾಲ ಗೋಪೀನಾಥ
ಶ್ರೀಕೃಷ್ಣ ಹರೇ ವ್ರಜಜನಗೀತಲೀಲಾಗಾಥ ..
ಮಧುರಿಮಗರಿಮಸರಸಕರುಣಾಲಯ
ಲೋಚನಕೋಣವಿಕಾಶಂ .
ಮಾಮನುಭಾವಯ ಭಾವಯ ನಿಜಗುಣರೂಪ
ಕಲಾಪವಿಲಾಸಂ ..
ಶ್ರೀವೃಂದಾವನಕುಂಜವಿಹಾರಿಣಿ
ರಾಧೇ ಹರಿದಯಿತೇ .
ನಯ ನಿಜಚರಣಸರೋಜತಲಂ
ಮಾಮುರರೀಕುರು ಲಲಿತೇ .. 1..

(2)

ರಾಗ ಕಾನಡಾ
ವಂದೇ ಶ್ರೀವೃಷಭಾನುಸುತಾಪದ !
ಕಮಲನಯನಲೋಚನಸಂಪದ ..
ನಖರ ಮುಕುರಜಿತ ಕೋಟಿಸುಧಾಕರ .

ಮಾಧವ ಹೃದಯಚಕೋರ ಮನೋಹರ ..
 ಕಮಲಾನುತ ಸೌಭಗರೇಖಾಂಚಿತ .
 ಲಲಿತಾದಿಕರಯಾವಕರಂಜಿತ ..
 ಸಂಸೇವಯಾ ಗಿರಿಧರ ಮತಿಮಂಡಿತ .
 ರಾಸವಿಲಾಸ ನಟನರಸಪಂಡಿತ ..

(3)

ರಾಗ ತುಡಿ
 ಇಹ ನವವಂಜುಲಕುಂಜೇ .
 ಕುರುವಕಕುಸುಮಸುಷಮನವಗುಂಜೇ ..
 ತಾಮಭಿಸಾರಯ ಧೀರಾಂ .
 ತ್ರಿಜಗದತುಲಗುಣಭರಿಮಗಭೀರಾಂ ..
 ಗುರುಮಂಗೀಕುರು ಭಾರಂ .
 ವಿರಚಯ ಮದನಮಹೋದಧಿಪಾರಂ ..
 ಭವತೀಂ ಗರಿಮವಲಂಬೇ .
 ಮದುಚಿತಮಿಹ ಕುರು ವಿಗತವಿಲಂಬೇ ..
 ಇತಿ ಗದಿತಾ ಮಧುರಿಪುಣಾ .
 ತ್ವರಿತಮಗಾದಿಯಮತಿನಿಪುಣಾ ..
 ರಹಸಿ ಸರಸಿ ಚಟು ರಾಧಾ .
 ಸಮಬೋಧಯದಘಹರ ಪುರುಬಾಧಾಂ ..
 ಹೃದಿ ಸಖಿ ! ವಸಸಿ ಮುರಾರೇಃ .
 ಜ್ವಲಯಸಿ ತದಪಿ ಕಿಮಕೃತವಿಚಾರೇ ..
 ಅಧುನಾ ದೃಶಿ ಚ ಬಲವಂತೀ .
 ಶಿಶಿರಯ ತದಮಿತರುಚಿ ವಿಭವಂತೀ ..
 ಹರಿವಲ್ಲಭ ಗಿರಮಮಲಾಂ .
 ಶ್ರವಸಿ ರಚಯ ಸುಮನಸಮಿವ ಮೃದುಲಾಂ ..

(4)

ಕೇದಾರ ರಾಗ
 ಸುಂದರಿ ಕಲಯ ಸಪದಿ ನಿಜಚರಿತಂ .
 ತ್ವಮತನುಕಾರ್ಮಣವಿದುಷಿ ರಸಿಕಮಮೂಂ

ಆಕರ್ಷಿಸಿ ಗುಣಕಲಿತಂ ..

(5)

ನಿಜಮಂದಿರಮನುಪದಲಸದಿಂದಿರಂ
 ಅಪಿ ಪರಿಹಾಯ ವಿಲಾಸೀ .
 ಅಭವದಪಾಸ್ತಸಮಸ್ತಕಲಂ ಗಿರಿ
 ಕಂದರತಟವನವಾಸೀ ..
 ಭವದನುರಾಗನೃಪೋಽಕೃತ ಹಾ ಕಿಂ
 ಅಕಾರಣವೈರಮಪಾರಂ .
 ಪ್ರಹರತಿ ಮನಸಿಜ ಧನ್ವಾಮುನಾ
 ಪ್ರಹಿತೋ ಯದಮುಂ ಕತಿ ವಾರಂ ..
 ಜೀವಯಿತುಂ ಯದಿ ಕಾಂತಮನಂಗ
 ಗುಣಾಲಯಮಿಚ್ಛಸಿ ಕಾಂತೇ .
 ಅಭಿಸರ ಸಂಪ್ರತಿ ಭಾಮಿನಿ
 ಹರಿವಲ್ಲಭಭುವಿ ತಾಂತೇ ..

(6)

ವರಾಡೀ
 ಮಾ ತುದ ಮುಂಚ ಪಟಾಂತಮಿತಿ ಸ್ಫುಟಕುಟಿಲಮುಖಂ ಸ್ಮಿತಮಿಶ್ರಂ .
 ಷಾಡವಮಿವ ಪ್ರೀತಿಶ್ರಿತಭುಜಬಲರಾಶಿರಘಾರಿರಕೃಷ್ಣಂ ..
 ಸಖಿ ಹೇ ! ಪಶ್ಯ ನಯನಸುಖಸಾರಂ .
 ರಸಿಕಮುಕುಟತನುಯುಗಲಮಧಿ ಶ್ರಿತಬಹುವಿಧಮದನವಿಕಾರಂ ..
 ಚಟುಲಿತವಿಕಟಚಿಲ್ಲಿಧನುರರ್ಪಿತಶಾನಿತಶೋಣಕಟಾಕ್ಷಾ .
 ತರ್ಜತಿ ದಯಿತಮಿಮಂ ತದಪಿ ಪ್ರತಿಪರಿರಂಭಣರಸದಕ್ಷಾ ..
 ಮುಖಮತಿಪೂತಮಿದಂ ಯುವತಿ ವ್ರಜರಸನಾರಸಿತಮುಖಂಡಂ .
 ಸ್ವರ್ಶಯ ಮಾ ದಯಿತೇತ್ಯಭಿಧಾಯ ಪುನರ್ಧಯತಿ ಪ್ರಿಯಗಂಡಂ ..
 ವಿರಮ ಸತೀತ್ವಮಜನಿ ಮಮ ಖಂಡಿತಮಿತಿ ಹಿತಮಪಿ ತವ ಸಿದ್ಧಂ .
 ಇತಿ ಸಾ ರುಷೇವ ರದೈರ್ನಿಜವಲ್ಲಭಮಧರೇ ರಚಯತಿ ವಿದ್ಧಂ ..

(7)

ಹರಿಭುಜಕಲಿತಮಧುರಮೃದುಲಾಂಗಾ .

ತದಮಲಮುಖಶಶಿವಿಲಸದಪಾಂಗಾ ..
 ರಾಧಾ ಲಲಿತವಿಲಾಸಾ .
 ಅಧಿ ರತಿಶಯನಮಜನಿ ಮೃದುಹಾಸಾ ..
 ಅಸದ್ಭ್ಯ ದುದಂಚಿತಘನಪರಿರಂಭಾ .
 ಖರನಖರಾಂಕುಶೋದಿತಕುಚಕುಂಭಾ ..
 ಸ್ಮರಶರಖಂಡಿತಧೃತಿಮತಿಲಜ್ಜಾ .
 ಪ್ರೇಮಸುಧಾಜಲಧಿಕೃತಮಜ್ಜಾ ..
 ಸರಭಸವಲಿತರದನಚ್ಚದಪಾನಾ .
 ಶ್ರಮಸಲಿಲಾಪ್ಲುತವಪುರಪಿಧಾನಾ ..
 ಕಂಕಣಕಿಂಕಿಣಿಯುಂಕೃತರುಚಿರಾ .
 ಪರಿಮಲಮಿಲಿತಮಧುವ್ರತನಿಕರಾ ..
 ಮೃಗಮದರಸಚರ್ಚಿತನವನಲಿನಾ .
 ಕೃತಿಧರತಿಮಿತಚಿಕುರವೃತವದನಾ ..
 ವಲ್ಲಭರಸಿಕಕಲಾರಸಸಾರಾ .
 ಸಫಲೀಕೃತನಿಜಮಧುರಿಮಭಾರಾ ..

(8)

ಕೃಷ್ಣಾ ನಂದಗೋಪನಂದನಾ .
 ಜಯ ಕೃಷ್ಣಮಂದಹಾಸ್ಯವದನಾ ..
 ಕಂಕಣಕಿಂಕಿಣಿ ಕೇಯೂರಭೂಷಣಕೌಸ್ತುಭಮಣಿರಾಜಿತಾ .
 ಕೃಷ್ಣಾ ಪದ್ಮನಿಂದಿಚರಣಾ .
 ವಂಜುಲಸದ್ಮವೀಥಿಚಲನಾ ..
 ಇಂದುಕೋಟಿಜಯಿನಖಮಣಿದರ್ಪಣದಂಡಿತಘನತಿಮಿರಾ ..
 ಕೃಷ್ಣಾ ರಾಜದಂಕಲಲಿತಾ .
 ಮದಗಜರಾಜವರ್ಯಚಲಿತಾ ..
 ಮಂಜುಲಶಿಂಶಿತಮಂಜೀರಚುಂಬಿತಚಂಚಲಮಾಲ್ಯತಟಾ ..
 ಕೃಷ್ಣಾ ಹಾಟಕರುಚಿವಸನಾ .
 ನವರಸನಾಟಕಮಣಿರಸನಾ ..
 ನಾಭಿಸರೋವರತೀರಸಮುತ್ಥಿತವೀಚಿವಲಿತ್ರಿತಯಾ ..
 ಕೃಷ್ಣಾ ಕುಂದದಾಮಚಪಲಾ .
 ಬಂಧುರತುಂದಶೋಭಿತರಲಾ ..
 ಕೃಷ್ಣಾ ಪೀನಬಾಹುಯುಗಲಾ .

ನಿಯತನವೀನರಂಗಕುಶಲಾ ..
 ರಾಧಿಕಾ ಸುಖನಾಗರನಾಗರಸುಂದರಾಬ್ಜನಯನಾ ..
 ಕೃಷ್ಣಾ ಕರ್ಣಲಂಬಿಕುಂಡಲಾ .
 ಕುವಲಯವರ್ಣನಿಂದಿಕುಂತಲಾ ..
 ಭಾಲರಂಜಿತಲಕಾವಲಿನಾಸಿಕಾದಂಭರೋಚಿರತುಲಾ ..
 ಕೃಷ್ಣಾ ವಂಶವಾದ್ಯಚತುರಾ .
 ಲಸದವತಂಸಪಿಂಛಮಧುರಾ ..
 ನೀಲಖಂಜಘನಪುಂಜಜಿಷ್ಣುನವ್ಯಸುಷಮಾ ..
 ಕೃಷ್ಣಾ ರಾಸಲಾಸ್ಯವಿದಿತಾ .
 ಮಧುರವಿಲಾಸನಿತ್ಯಮುದಿತಾ ..

(9)

ಶ್ರೀರಾಗ ವಿಹಾಗಡಾ
 ಮಧುರಗೋಕುಲನಂದನ ಛವಿಲ ವೃಂದಾವನಚಂದ್ರ .
 ಮುರಲೀಧರ ಮಧುಸೂದನ ಮಾಧವ ಗೋಪೀನಾಥ ಮುಕುಂದ .
 ಕೇಲಿಕಲಾನಿಧಿ ಕುಂಜವಿಹಾರಿನ್ ಗಿರಿಧರ ಆನಂದಕಂದ ..
 ರಾಧೇ ಕೃಷ್ಣ ರಾಧೇ ..


(10)


ಜಯ ಮಾಧುರ್ಯಪತಾಕೇ ಶ್ರೀರಾಧೇ .
 ಜಯ ವೃಷಭಾನುಸುತೇ ..
 ಲಲಿತಾದಿಸಖಿಕುಮುದಾವಲಿರಾಕೇ !
 ಪ್ರೇಮಮಹಾಮೃತಭಾವಿತರಸಮಯತನು ಗುಣರೂಪಕಲಾಪೇ .
 ನಿಜಪರಿಜನಪರಿಷದಿ ಮಾಮುಪನಯ ಕಲಿತಲಲಿತಮಮತಾಕೇ ..

(11)

ನಂದಸೂನೋ ಕೃಷ್ಣ ಗೋವಿಂದ .
 ದೃಶಮಯಿ ದಿಶ ಮಯಿ ನಿಜಕೃಪಯಾ .
 ಮಾಂ ಜೀವಯ ಮಂದಸ್ಮಿತಸುಧಯಾ ..
 ಪೀತವಸನ ಮಮ ಕಲಯ ಮನೋ .
 ನವ ನೀಲನಲಿನಕಮನೀಯತನೋ ..

ವಲ್ಲವನಗರವತಂಸ ವಿಭೋ .
ವಲ್ಲಭ ಮಾಮುರರೀಕುರು ಭೋಃ ..
ಇತಿ ಮಹಾಮಹೋಪಾಧ್ಯಾಯಶ್ರೀವಿಶ್ವನಾಥಚಕ್ರವರ್ತಿವಿರಚಿತಂ
ಶ್ರೀಗೀತಾವಲೀ ಸಮಾಪ್ತಾ .
ಇತಿ ಶ್ರೀಮದ್ವಿಶ್ವನಾಥಚಕ್ರವರ್ತಿವಿರಚಿತಾ
ಶ್ರೀಶ್ರೀಸ್ತವಾಮೃತಲಹರೀ ಸಮಾಪ್ತಾ .
.. ಸಂಪೂರ್ಣೋಪಾಯಂ ಗ್ರಂಥಃ ..

——
Stavamritalahari Waves of Hymns of Nectar by Vishwanatha Chakravarti Thakkur
pdf was typeset on September 24, 2023

——
Please send corrections to sanskrit@cheerful.com

